

Digitized in 2006
by
Thrinaina Informatics Ltd, Secunderabad, A.P., India.
(<http://www.thrinaina.com>)

From the original owned by
Sundarayya Vignana Kendram
and its partner Institutions

as part of the
British Library Endangered Archives Programme
supported by the
Lisbet Rausing Charitable Fund

Except for individual research purpose
any reproduction should be made with
written permission from the

Sundarayya Vignana Kendram,
1-8-1/B/25/A, Bagh Lingampally, Hyderabad - 500 044
Andhra Pradesh, India

COPYRIGHT STATEMENT

The copyright laws of the United States (Title 17, United States Code) and of India (Copyright Act of 1957) govern the making of photocopies or other reproductions of copyrighted material including foreign works under certain conditions. In addition, the United States extends protection to foreign works by means of various international conventions, bilateral agreements, and proclamations.

Under certain conditions specified in the laws, libraries and archives are authorized to furnish a photocopy or other reproduction. One of these specified conditions is that photocopy or reproduction is not to be used for any purpose other than private study, scholarship, or research. If a user makes a request for, or later uses, a photocopy or reproduction for purposes in excess of "fair use," that user may be liable for copyright infringement.

These institutions reserve the right to refuse to accept a copy order if, in their judgment, fulfillment of the order would involve violation of the copyright laws of the United States or India.

శివరావు, దిగవల్లి, 1898-

దక్షిణాఫ్రికా

బెజవాడ, 1928.

Record no. 35

Śivarāvu, Digavalli, 1898-

Dakṣiṇāphrikā

Bejavāḍa, 1928.

Record no. 35

SUNDARAYYA VIGNANA KENDRAM

1-8-1/B/25/A, Bagh Lingampalli
Hyderabad – 500 044, Andhra Pradesh, India

Bibliographic Record Target

రంగాచార్యుఁడు, కిళాంబి

పురాతన సాంఘిక పరిస్థితులు / కిళాంబి రంగాచార్యుఁడు. - 1. కూర్పు. -
రాజమండ్రి : అద్దేపల్లి లక్ష్మణస్వామినాయుడు, 1929.

v, 165 p. ;21 cm.

Record no. 35

Raṅgācāryuṁḍu, Kiḷāmbi

Purātana sāṅghika paristhitulu / Kiḷāmbi Raṅgācāryuṁḍu. - 1.
kūrpu. - Rājamaṅḍri : Addēpalli Lakṣmaṅasvāmināyudu, 1929.

v, 165 p. ;21 cm.


Record no. 35

35 mm microfilm

Image placement: IAⒶIB IIB

Date filming began:

302
6000 - 2000
48190



పు రా త న సా ం ఘి క ప రి స్థి తు లు

కీ లాం బి రం గా చా ర్యు డు


మొదటికూర్పు 1000 ప్రతులు

రాజమండ్రి

అద్దేపల్లి లక్ష్మణస్వామినాయుడుగారిచే
నరన్వతీ పవర్ ప్రెస్సునండ్లు
ముద్రితము.

పీఠిక.

కాంక్ష
కాంక్ష



వృత్తి, మతము, జాతి, వేదశాఖాదిభేదములవలన నిరుపది
కోట్ల జనసంఖ్య కల హిందువుల సంఘము రహూరమి మూడువేల
యువశాఖలలోనికి విభజింపఁబడియున్నది. ఈరీతిగ మరి యేదేశము
లోను మానవసంఘము విభజింపఁబడునటులఁ గాన్పించదు. భోజ
నము, వివాహము, స్పృశ్యత మున్నగు విషయములలో భిన్నభిన్న
ములును, అనుల్లంఘనీయులును నగు ఆచారనియమములు కలిగి యీ
యువశాఖ లున్నవి. ఏకాలము పండి నిట్టి 'వర్ణము' లనంబడునవి
వాని విశిష్టచిహ్నములలో దేశమున నుండినవో, ఏయే కారణముల
వలన నియ్యవి ప్రజలలో సంభవించినవో తెలిసికొనఁ బ్రయత్నిం
చుచు విద్వాంసులు, పూర్వగ్రంథములను పరీక్షించి భిన్నభిన్నాభి
ప్రాయములు కలవారై వారివారి యభిప్రాయములను బ్రకటించుచు
పుస్తకములను వ్రాసియున్నారు. ఎంత తరిచిచూచినను వర్ణోద్భవ
కారణంబులుమాత్రము తెలిసినటులఁ గాన్పించదు. ఎప్పటినుండి
ప్రజాసంఘములలో నీ విభాగము లుద్భవించినవో కూడ చెప్పటకు
వీలులేకున్నది.

భిన్నవర్ణములవారలలో వివాహములం గావింపుకొనకుండు
టయు, వర్ణములంబట్టి ప్రజలలో నాధిక్యతాల్పత్వంబులు నిర్ణయించు
టయు, స్పృశ్యతాస్పృశ్యతాది నియమములు వర్ణలింగములలో ముఖ్య
ములుగఁ జాటింపఁబడుచున్నవి. ఇట్టివి వర్ణవిభాగములు లేని మానవ
సంఘములలోను గాన్పించుచున్నవి. 'నక్షత్ర సముద్రద్వీపము'లలో
'మరియము' అను పేరుగల జనసంఘములలో రాజులే మృతిలేని

యాత్మగలవారలుగఁ బాటింపఁబడుచు, రా జెవ్వఁడైనను సామాన్యపు కుటుంబకన్యకను వివాహమాడిన నట్టి వధియింపఁబడుచుండెడివాఁడు టూహిటి' అను ప్రదేశములో నుత్తమ వంశస్థురాలగు కన్యతనకంటె నధమస్థుఁడగు నరుని వివాహ మాడిన, అట్టి వివాహము వలన నున్నవించెడి సంతానము వధియింపఁబడుచుండెడిది. క్రీ॥ శ॥ పదియేడవశతాబ్దములో స్వీడను దేశములో నసమానకుల వివాహములు ఖండింపఁబడి యట్టి వివాహములం గావించుకొనుచుండెడివారు శిక్షింపఁబడుచుండెడివారు. జర్మనీ దేశపు వివాహధర్మప్రకారము సామంతప్రభు వెవ్వఁడైనను సామాన్య కులకన్యకను వివాహమాడిన నట్టి స్త్రీకి భర్తయొక్క కులగౌరవము సిద్ధింపకపోవుటయె కాక యామెయొక్క సంతానము ననుమైనదాయమున కన్నులగుచున్నారు.

బ్రాహ్మణవర్ణమునకు వర్ణములలోఁ గల యాధిక్యము, ఇతర దేశములలో పురోధనుల కుండెడిది. పూర్వమున పెర్షియా దేశము లోను, ఐగుప్త దేశములోను పురోధనులు అత్యున్నతపదవి నలంకరించుచుండెడివారు. ఐరోపాఖండములో పోపునకు సాంసారికవిషయములలోఁ గూడ సర్వాత్కృష్టస్థానము నశించువరకును పురోధనులె ప్రజలలో నత్యధికమగుస్థానమునందుండి యీ విషయములో బ్రాహ్మణుల కెంతమాత్రమును తీసిపోవకుండెడివారు.

శాఖలలో నాధిక్యతాంతరముల నిర్ణయించుట కష్టసాధ్యమైన కార్యము. ఐన నీ దిగువ నుదాహరింపఁబడిన నియమము లట్టి విషయములనిర్ణయించుటలో కొంతవర కుపయోగకరమైయుండును.

1. ఒక శాఖవారికి శాఖవారియొద్ద భోజనము చేయు లేకయుండియు రెండవ శాఖవారు మొదటి శాఖవారియొద్ద భోజనము జేయుచుండిన, మొదటి శాఖవారి రెండవ శాఖవారికంటె నధికులు.

2. బ్రాహ్మణు లొక శాఖవారిలో నెక్కువ సంబంధము కలిగియుండిన నా శాఖవారి రంతకంటె బ్రాహ్మణులలో తక్కువ సంబంధముఁ గల శాఖవారికంటె నధికులు. అనగ :

i. బ్రాహ్మణు లొక శాఖవారికి రిచ్చిన యుదకమును త్రాగఁ గలిగిన యా శాఖవారు నీచశాఖకుఁ జెందినటులఁ బరిగణింపఁ పడరు.

ii. తైలవక్ష్వమైన భక్ష్యముల బ్రాహ్మణు లంగీకరింపఁగలిగిన శాఖవారు మొదటి విభాగమునందలి శాఖవారికంటె నధికులు.

iii ఉదకవక్ష్వమైన భక్ష్యములను బ్రాహ్మణు లంగీకరింపఁ గలిగిన శాఖవారు తమ శాఖస్థులుగఁ బరిగణింపఁబడుదురు.

3. శాఖాధిక్యనిర్ణయ మిారీతిగను జరుగుచున్నది.

i కుండలను తాకినంతమాత్రమున మైలపరుపఁగలిగిన శాఖలవారు.

ii లోహనిర్మితసాత్రలను సైతము తాకుటచే మైలపరుపఁ గల శాఖలవారు.

iii దేవాలయాంగణమును బ్రవేశించుటకు వీలులేని శాఖల వారు.

iv గ్రామములఁ బ్రవేశింపలేనివారు.

వర్ణవిభాగములు ప్రజలకు హానిగలుగఁజేయు స్వభావముఁ గల వనియెకాక ప్రజలను క్రూరులుగ నొనర్చి వారి ధర్మాధర్మవిచక్షణత్వమునకు హాని గలుగఁజేయుచున్నవనిన వీరుల యభిప్రాయము. మన పూర్వులుమాత్రము, వర్ణవిభాగములు లేనిదే ప్రజాసంఘము నశించుననియు, వర్ణవిభాగములను బాటింపకపోయిన ప్రజ లధార్మికులగుదురనియు దృఢముగ నమ్ముచుండెడివారని నిశ్చయము.

సర్వస్యాస్యతు సర్గస్య గుప్యర్థం సమహాద్యుతిః ।
ముఖ బాహూరుపజ్ఞానాం పృథక్కర్మాణ్యకల్పయత్ ॥

పా. 1వ ఆ. 37వ శ్లో. ॥

నరుఁడు తనజీవితములోఁ బాటింపవలసిన ధర్మము జన్మవలన నిర్ణయింపఁబడుచున్నదని మనపూర్వులు నమ్ముచుండెడివారు. వాని వాని కర్మమువలన ప్రతినరుని జీవితము గలుగుచు నడుచుచున్నదని పూర్వుల దృఢనమ్మకము.

హింసాహింసే మృదుక్రూరే ధర్మాధర్మావృతాస్యతే ।
యద్యస్యసోదధాత్సర్గే తత్తస్య స్వయమావిశేతా ॥
యధర్తు లింగాస్యత్రవః స్వయమేవర్తుపర్యయే ।
స్వానిస్వాస్యభివస్యంతే తథాకర్మాణి దేహినః ॥

పా. 1వ ఆ. 28-30 శ్లో. ॥

కర్మసిద్ధాంతము, సత్వైరజస్తమోగుణములు, పునర్జన్మసిద్ధాంతము, విర్ణసిద్ధాంతమందైన వైపరీత్యకాఠిన్యాదుల తొలగించినవి.

కాలముననుసరించి ప్రజల యాచారాదినియమములు మారుచుండ వర్ణలింగములును మార్పుఁజెందుచునే యున్ననని మన్వాది ధర్మశాస్త్రగ్రంథములంబట్టి స్పష్టమగుచున్నది. ఈమార్పులు సంఘమున కుపయుక్తములూ యనువిషయము నిర్ణయించుట సులభసాధ్యముకాదు. ఈజరుగుచున్న మార్పులు సంఘమునకు హానిఁగలుగఁజేయుచున్నవనిమాత్రము పూర్వాచారపరాయణుల దృఢమైన నమ్మకము. కాలానుసారముగ తమతమ సంఘములందు సంఘస్థులు మార్పులను జేయకుండిన సంఘములు నశించునని సంఘసంస్కర్తలు నమ్ముచుఁ దమకు నుభితమగుమార్పుల సంఘములోఁ జేయుటకుఁ బాటుపడుచున్నారు. ఇట్టి భిన్నాభిప్రాయము లెప్పటికిని యుండవలసి

నవె. ఏది యెటులున్నను హౌందవసంఘముపై ని వర్ణవిభాగములకుఁ గల ప్రాబల్య మింతింత యని చెప్పనేరము.

పూర్వమున నెంతవర కిప్పుడు మనము చూచుచున్న విశిష్ట లింగములం గలిగి వర్ణము లుండెడివో నిర్ణయించుటలో ధర్మశాస్త్రాది గ్రంథములును, జాతకకథలు మున్నగు గ్రంథములు నత్యంతోపయోగ కరములై యున్నవి. విద్వాంసు లీ గ్రంథములం బరీక్షించి కొంత వరకు వర్ణచారిత్రమును వ్రాయఁ బ్రయత్నించిరి. ఈవర్ణసంబంధములైన విషయముల నన్నిటిని యొకసిద్ధాంతములో నిమిచ్చుటకు మాత్రము వీలు గాన్పించదు. మూడువేలకంటె నెక్కుడగు యుపశాఖలుండి శాఖశాఖకును భిన్నభిన్నములగు నాచారములుండిన నీవిషయ మెట్టి చిక్కులలో నిండియుండునో యూహింపఁగలము.

ఈవిషయము యొక్కవిశేషత్వమును గుర్తెరింగియున్నాఁడను. నూతనవర్ణసిద్ధాంతమునుకాని వర్ణచారిత్రమునుకాని ప్రకటించుట నా బ్రయత్నముకాదు. పూర్వగ్రంథముల—మన్వాదిధర్మశాస్త్రములు, జాతకాదిగ్రంథములు—యందు చెప్పఁబడిన కొన్ని వర్ణసంబంధములైన విషయములను నిచ్చో గూర్చి వ్రాసితిని.

విజయనగరము }
1-10-1929 }

పండిత విధేయుఁడు
కె. రంగారావు ఁ దు



శ్రీ:

పురాతన సాంఘిక పరిస్థితులు

౧

ఇరువదియైదు శతాబ్దములకుఁ బూర్వము భరతఖండంబున నుండిన సంఘపరిస్థితుల జ్ఞానంబు బ్రాహ్మణుల సంస్కృతవాఙ్మయము వలననే గలుగునను నమ్మకము విద్వాంసులలో నంతరించినది. బ్రాహ్మణ సంస్కృతవాఙ్మయము మనకొనంగు పూర్వభారతదేశీయ ప్రబోధనచరితంబుల జ్ఞానం బేకదేశీయమైయున్నదనుటలో వింత యేమియును లేదు. ఏలయన; ధర్మశాస్త్ర పురాణాదిగ్రంథములు బ్రాహ్మణసిద్ధాంతానుసారములై యుండి బ్రాహ్మణుల యుద్దేశము లనే యాశయములనే ప్రకటించుచుండును. వైదికకర్మానుష్ఠానపరాయణులై బ్రాహ్మణ గ్రంథకర్తలు తమ కర్మలకును సిద్ధాంతము లకును ననువగు విషయములను బరిగ్రహించుచుఁ దదితరవిషయము లను సరకు గొనకయేయుండిరి. జనసామాన్యమునకు ధర్మనీతివిషయములం గూర్చి బోధములుం గావించు ధర్మశాస్త్రంబులును బురాణములును వైదిక వుస్తకములవలెఁ గాక పూర్వదేశచరిత్రముం గూర్చి నమంబగు జ్ఞానంబు నొనంగుటకుఁ దగియుండవలసినవే కాని యయ్యవి యసంఖ్యాక బ్రాహ్మణసిద్ధాంతపూరితంబులగుటచే జనజీవిత పరిస్థితుల యధార్థ వృత్తాంతంబు నొనంగనేరకున్నవి. ఈకారణంబులచే బ్రాహ్మణేత రోద్గమస్థానంబులనుండి వెలువడిన విషయములు బ్రాహ్మణవాఙ్మయ నిరూపిత విషయములతో విరోధించుచున్నవి. పురాతనజాధ, జైన, యవన విద్వాంసులచే వ్రాయఁబడిన విషయములు బ్రాహ్మణసిద్ధాంతములతో సరిపోవకుండుటచే నట్టి బ్రాహ్మణేతరుల వ్రాతలను ద్రోసిపుచ్చవలయునను నుద్దేశ మనందర్భ

మనియు, సత్యనాశన కారణంబనియు మనము దృఢముగఁ జెప్పవచ్చును. అందుచే మనము పూర్వపరిస్థితులను వర్ణించుటలో జౌద్ధ జైన మతగ్రంథములను నిరాకరింపక స్వీకరించుచు బ్రాహ్మణ సిద్ధాంతములం బరీక్షించుచుఁ బురాతన సంఘచరిత్రను బ్రకాశింపఁ బ్రయత్నింతుము.

బ్రాహ్మణసిద్ధాంతముల యేకపక్షీయత్వము వర్ణముల విషయములో స్పష్టమగుచున్నది. పూర్వమునుండియు నన్ని దేశములలోను బ్రజలు వివిధ వర్ణములుగ విభజింపఁబడినట్లు స్పష్టము. ఐతే నియమలలో నుండినట్టియు నతి పురాతనమగు వేదకాలములో సహితము గనుపించునట్టియు వర్ణభేదముల నీ బ్రాహ్మణులు పరిగ్రహించి బ్రాహ్మణ క్షత్రియ వైశ్యాదివర్ణములను సంతకంఠె విశేషముగ దస్యవర్ణమును దత్సంబంధములైన సిద్ధాంతములను గల్పించిరి. ఇట్టి వర్ణములను మూలముగఁ జేకొని ధర్మశాస్త్రకర్తలు భిన్న భిన్న జాతులలో నతి పూర్వకాలముననుండి యుండిన ధర్మ విధి వివాహ భోజనాది విషయకములైన యాచారములను వర్ణధర్మములుగ నిరూపించుచు వర్ణసిద్ధాంతముల స్థాపించిరి. బ్రాహ్మణసిద్ధాంతమున మానవసంఘము వివిధ వృత్తి ధర్మములుగల చతుర్వర్ణములుగ విభజింపఁబడినది. వర్ణములలో బ్రాహ్మణులకు నాధిక్య మీయఁబడినది.

(1) యజనయాజనాధ్యయనాధ్యాపనదానప్రతిగ్రహంబులు వారికి

శ్లో॥ (1) ఆధ్యాపనం చాధ్యయనం యజనం యాజనం తథా।
దానం ప్రతిగ్రహంచైవ బ్రాహ్మణా నామకల్పయత్।
ప్రజానాం రక్షణం దానమిశ్యాధ్యయనమేవచ।
విషయేవ్యప్రసక్తించ క్షత్రియస్య సమాసతః॥
పశూనాం రక్షణం దాన మిశ్యాధ్యయనమేవచ।
వణిక్వధం కుసీధంచ వైశ్యస్యకృషిమేవచ॥
ఏకమేవతు కూద్రస్య ప్రభుః కర్మసమాదిశత్।
ఏతేషామేవ వర్ణానాం శుక్రాసాపననూయా॥

(మను 1 ఆ॥ 88, 89, 90, 91)

వృత్తిధర్మంబులుగ విధియింపఁబడినవి. క్షత్రియులకుఁ బరిపాలనము వృత్తిగను యజనాధ్యయనదానంబులు ధర్మములుగను విధియింపఁ బడినవి. వైశ్యులకుఁ బాశుపాల్యము, కర్షణము, వాణిజ్యము, వృత్తులుగను యజనాధ్యయనదానంబులు విధులుగను నియమింపఁబడినవి. శూద్రులకు ద్విజస్ముల సేవయే ధర్మముగ నిరూపింపఁబడినది. ధర్మశాస్త్రకర్తలు తమ సిద్ధాంతములకును బరిసరస్థవృత్తములకును గల విరోధములను గోప్యముగ నుంచలేకపోయిరి. దేశాన్నత్యము వృద్ధి చెందుచుండఁ దమచే విధియింపఁబడిన వృత్తులకును వివిధజాతుల వారసునరించుచుండిన వృత్తులకును విరోధము ప్రబలియుండుటచే బ్రాహ్మణసిద్ధాంతములు సత్యహీనములైకనబడుచుండె. తమ సిద్ధాంతములకు విరుద్ధములగు వృత్తముల సమర్థించు 'కెట్లు?

శ్లో॥ :: బ్రాహ్మణః క్షత్రియావైశ్య శ్రయోపర్ణాద్విజాతయః।
చతుర్థ ఏకజాతిస్తు కూద్రోనాస్తితు పంచమః ॥ 77
(మను॥ 10 ఆ॥ 4)

అను మనువచనముం ద్రోసిపుచ్చి నూతనవర్ణములం గల్పించు 'కెట్లు? సిద్ధాంతములకును వృత్తములకును గల వైషమ్యమును బోగొట్టకపోయినఁ దమ సిద్ధాంతములకును దమ యాధిక్యమునకును గూడ హానివాటిల్లు. ఇట్టి చిక్కునుండి తప్పించుకొనుటకై పంకర జాతులను బ్రాహ్మణసిద్ధాంతసంరక్షకులు గల్పించిరి.

మనుధర్మశాస్త్రములో నీరీతిగ ననులోమ ప్రతిలోమజాతుల వారలు వర్ణింపఁబడుచున్నారు.

శ్లో॥ బ్రాహ్మణాద్వైశ్యకన్యాయామంబహుోనామజాయతే ।
 నిషేదకూద్రకన్యాయాం యఃపారశవఉచ్యతే ॥
 క్షత్రియాచూద్రకన్యాయాం క్రూరాచారవిహారవాక్ ।
 క్షత్రికూద్రవపుర్జంతుః ఉగ్రోనామప్రజాయతే ॥
 విప్రస్యత్రిషువర్ణేషు నృసతే ర్వర్ణయోర్ద్వయోః ।
 వైశ్యస్యవర్ణే చైకస్మిన్ వడేతేపశదాస్మృతాః ॥
 క్షత్రియాద్విప్రకన్యాయాం నూతోభవతిజాతిరః ।
 వైశ్యాన్మాగధవై దేహా రాజవిప్రాంగనానుతా ॥
 కూద్రాదాయోగపఃక్షత్రా చండాలశ్చాధమోన్యతామ్ ।
 వైశ్యరాజన్యవిప్రాసు జాయంతే వర్ణసంకరాః ॥

శ్లో॥ ఏకాంతరేత్వానులోమ్యాదంబహుోగ్రాయథాస్మృతా ।
 క్షత్త్వవై దేహకాతద్వత్ప్రాతిలోమ్యేపిజన్మని ॥
 పుత్రాయేనంతరశ్రీజాః క్రమేణోక్తా ద్విజన్మనామ్ ।
 తాననంతరనామ్నస్తు మాతృదోషాత్ప్రచక్షతే ॥
 బ్రాహ్మణాదుగ్రకన్యాయా మాతృతోనామజాయతే ।
 అభిరోంబష్టకన్యాయా మాయోగవ్యాంతుధిగ్వణః ॥
 ఆయోగవశ్యక్షత్రాచ చండాలశ్చాధమోన్యతామ్ ।
 ప్రాతిలోమ్యేనజాయంతే కూద్రాదపశదాస్త్రయః ॥
 వైశ్యాన్మాగధవై దేహా క్షత్రియాత్పూతవపతు ।
 ప్రతిపమేతే జాయంతే పరేత్యుపశదాస్త్రయః ॥
 జాతోనిషేదాచూద్రాయాం జాత్యాభవతిపుల్కసః ।
 కూద్రాజ్జాతో నిషేద్యాంతు సవైకుక్కుటకస్మృతః ॥
 క్షత్తుర్జాతస్తథోగ్రాయాం శ్వపాక ఇతికీర్త్యతే ।
 వై దేహకేనత్వంబష్టాముత్పన్నో వేణఉచ్యతే ॥

అనులోమజాతుల వారల పట్టిక యీ క్రిందఁ బొందుపఱుపఁ బడుచున్నది.

జనకుఁడు	జనని	సంతానము
1 బ్రాహ్మణుఁడు	వైశ్యస్త్రీ	అంబష్టులు
2 " "	కూద్రస్త్రీ	{ నిషాదులు పారశవులు
3 క్షత్రియుఁడు	కూద్రస్త్రీ	ఉగ్రులు
4 " "	బ్రాహ్మణస్త్రీ	సూతులు
5 వైశ్యుఁడు	బ్రాహ్మణస్త్రీ	వై దేహులు
6 " "	క్షత్రియస్త్రీ	మాగధులు
7 శూద్రుఁడు	బ్రాహ్మణస్త్రీ	చండాలుఁడు
8 " "	క్షత్రియస్త్రీ	క్షత్తులు
9 " "	వైశ్యస్త్రీ	ఆయోగవులు
10 బ్రాహ్మణుఁడు	ఉగ్రకన్య	ఆవృతులు
11 " "	అంబష్టకన్య	ఆభీరులు
12 " "	ఆయోగవకన్య	ధిగ్వణులు
13 విషాదుఁడు	కూద్రస్త్రీ	పుల్కనులు
14 శూద్రుఁడు	నిషాదకన్య	కుక్కుటకులు
15 క్షత్త	ఉగ్రకన్య	శ్వపాకులు
16 వై దేహుఁడు	అంబష్టకన్య	వేణులు

మను ధర్మశాస్త్రంబునఁ బదియవ యధ్యాయంబున వ్రాత్యులు పేర్కొనఁబడుచున్నారు.

శ్లో॥ ద్విజాతయస్సవర్ణాసు జనయంత్యవ్రతాంస్తుయాక్ ।
 తాక సావిత్రీ పరిభ్రష్టాక్ వ్రాత్యానితివినిర్దిశేత్ ॥

ఉపనయనాది సంస్కారహీనులైన ద్విజులు వ్రాత్యులగు చున్నారని పై మనువచనముం బట్టి స్పష్టమగుచున్నది.

శ్లో॥ వ్రాత్యత్తు జాతుతే విప్రాత్పాపాత్మా భూర్జకంటకః॥
అవంత్యకాటధానాచ పుష్పగశ్చైశి ఏవచ॥
వైశ్యాత్తుజాతుతే వ్రాత్యత్సుధన్యాచార్య ఏవచ॥
కారుష శ్చ విజస్మాచ మైత్రస్సాత్వత ఏవచ॥

(10 అ. 21-28)

జనకుఁడు	జనని	సంతానము.
1 వ్రాత్యబ్రాహ్మణుఁడు	సవర్ణజాతి కన్య	భూర్జకంటకుఁడు, అవంతుఁడు, అవాటుఁడు, ధానుఁడు, పుష్పధుఁడు, శైఖుఁడు.
2 వ్రాత్యక్షత్రియుఁడు	సవర్ణజాతి స్త్రీ	ర్షుల్లుఁడు, మల్లుఁడు, నిచ్చివుఁడు, నటుఁడు, కరణుఁడు, ఖనుఁడు, ద్రవిడుఁడు.
3 వ్రాత్యవైశ్యుఁడు	సవర్ణజాతి స్త్రీ	సుధన్వాచారుఁడు, కారుషుఁడు, విజస్నుఁడు, మైత్రుఁడు, సాత్వతుఁడు.

ఈ సంకరవర్ణవ్రాత్యసిద్ధాంతములు నిజస్థితి నిరూపణముం గావింపనేరవని చూడఁగనే స్పష్టమగుచున్నది. మాగధ, వైదేహ, నిచ్చివనామంబులు నివాసదేశంబులవలనఁ దత్తద్దేశవాసులకుఁ గలిగినవి తెలియనగును. సూత, వేణ, నట, కైవర్తాదినామంబులు

వృత్తుల ననుసరించి గలుఁగుచుండెడివని స్పష్టము. ఆర్యబ్రాహ్మణులచే నిరసింపఁబడియుఁ బరనిరపేక్షస్వసంపూర్ణములగు జనసంఘంబులను బ్రాహ్మణసిద్ధాంతకర్తలకుఁ దమసిద్ధాంతములనుండి దొలఁగించుటకుఁ గుదురదయ్యెను. అట్టివారలను జాతుర్వర్ణ్యములలో నిముడ్చుటకు వీలులేకుండెను. ఇట్టికష్టములనుండి తప్పించుకొనుటకై బ్రాహ్మణసిద్ధాంతకర్తలనులోమ ప్రతిలోమజాతి సిద్ధాంతములను గల్పించిరి.

శాస్త్రీయసిద్ధాంతములకును యథార్థస్థితులకును నుండిన వైషమ్యమును ధర్మశాస్త్రకర్తలు పోగొట్టఁ బ్రయత్నించుట వేటొక విషయమునుండియు స్పష్టమగుచున్నది. వివిధజాతులకు విధియింపఁబడిన వృత్తుల నాయాజాతివారలు శాస్త్రవిరోధము లేకుండ నవలంబించుట యసంభవము. ఉత్తమవర్ణజులు శాస్త్రవిహితవృత్తులచే జీవనోపాధిని సంపాదించనేరకుండినఁ దమకంటె హీనజాతులవారికి నియమింపఁబడిన వృత్తులచే జీవింపవచ్చునని ధర్మకర్తలనుగ్రహించిరి. అట్లు బ్రాహ్మణుఁ డధ్యయనాదులవలన జీవనమునకుం దగిన ధనము నార్జింపలేకపోయిన క్షత్రియవృత్తి నవలంబింపవచ్చుననియు నటుల క్షత్రియులు రాజన్యవృత్తిచే నాత్మపోషణమును జేయలేకయుండిన వైశ్యవృత్తులైన పాశుపాల్యకర్షణాదుల ననుసరింపవచ్చుననియు మను వంగీకరించుచువచ్చెను.

శ్లో॥ శేదాభ్యాసోబ్రాహ్మణస్య క్షత్రియస్య చరక్షణమ్॥
వారాకరైవవైశ్యస్య విశిష్టాని స్వకర్మణు ॥
అశీవంస్తు యథోక్తేన బ్రాహ్మణ స్సేన్వనకర్మణా॥
శీశత్ క్షత్రియధర్మేణ సహ్యస్యప్రత్యసంతరః॥
ఉభాభ్యామప్యశీవంస్తుధంస్యాదితిచేద్భవత్॥
కృషిగోరక్షమాస్థాయ శీవేద్వైశ్యస్యశీవికాష్ఠ్ ॥

శ్రాద్ధసమయములందు భోక్తలుగ నుండుట కనర్హులైన బ్రాహ్మణులను మనువు నిరూపించెను. ఆ పరిగణనముంబట్టి బ్రాహ్మణులు పైని జెప్పబడిన తూపద్ధర్మానుసారములైన క్షత్రియవైశ్యవృత్తులనేగాక వివిధములగు ననేకవృత్తుల నవలంబించుచుండెడివారని స్పష్టమగుచున్నది. బ్రాహ్మణులలోఁ గిత్తులు, చికిత్సకులు, మాంసవిక్రయులు, పశుపాలుగు, వాధుషులు, కుశీలవులు, వందియాగధులు, తైలకులు, రసవిక్రయులు, హస్తీగోశోష్ఠ్రోద్దమకులు, దైవజ్ఞులు, శ్వక్రీడులు, క్షేత్రజీవులు, కృష్యజీవులు, యుద్ధాచార్యులు, పక్షిపోషకులు, వాస్తువిద్యోపజీవులు, జౌరభికులు, దూతలు, ప్రేతనిర్యాటకులు, ధనుర్పాణకారులు పితృకర్మలలో భోక్తలుగ నుండుట కనర్హులని చెప్పబడినది. (మను॥ ౧౧, 151 మున్నగునవి) ఇప్పటికిని భృతి భుజులుగను, నీరుమోయువారలుగను, రక్షకభటులుగను, బాచకులుగను, బగటివేషములవారుగను, నలులుగను నుండి జీవనోపాధిని సంపాదించుకొనుచు జీవించుచున్న బ్రాహ్మణులను మనము గనుచున్నారము. హిందూదేశమున బ్రాహ్మణులలోన నల్పసంఖ్యాకులగు వారలు వివిధంబులగు నిట్టి శాస్త్రుగర్హితవృత్తుల నవలంబించుచు జీవించుచున్నారని సంఘస్థితులను దెలిసినవారికి స్పష్టము. బ్రాహ్మణసిద్ధాంతములు సంఘపరిస్థితులను యధార్థముగ నిరూపింపకపోయినను సంఘములపైఁ బ్రబలంబగుశక్తిని గనఁబఱచినవని దృఢముగ మనము చెప్పవచ్చును. బ్రాహ్మణప్రబోధము దేశమునఁ బ్రబలుచుండినోలదిని బ్రాహ్మణులు కోరిన యాకృతిని సంఘము విశేషముగఁ బొందుచుండెను. మొదట వివిధవర్ణములవారి ప్రాతికూల్యముండినను దుదకు బ్రాహ్మణులు వర్ణస్థులలో నౌత్కృష్ట్యముంబొంది క్రమక్రమముగ సంఘస్థును గొంతవఱకు స్వసిద్ధాంతానుసారముగ నుండునటుల మార్పు నొందించిరని మనము నిశ్చయింపవచ్చును.

ఆర్యుల ప్రబోధము వ్యాపించిన యుత్తరహిందూస్థానము నందంతటను బ్రాహ్మణుల యాత్కృష్ట్యముగీకరింపఁబడినదా యను విషయమును మన మిచటఁ జర్చింపవలసియున్నది. బ్రాహ్మణసిద్ధాంతములకు మూలస్థానములైన కురు, మత్స్య, పాంచాలశూరసేన దేశముల ప్రదేశము బ్రహ్మర్షి దేశముగ మనువుచేఁ బేర్కొనబడినది.

శ్లో॥ కరుషేత్రంచ మత్స్యాశ్చపాంచాలాశ్శూరసేనకాః ।
 ఏషబ్రహ్మర్షి దేశోవై బ్రహ్మవర్తాదనంతరః ॥
 (2 అ-18)

ఈ ప్రదేశమున కుత్తరమున హిమాలయ ప్రాంతమునుండి ప్రయాగమీఁదుగ ననురకంఠశోర్ధ్వ భూమివఱకు వ్రాయఁబడు రేఖాపర్యంతముండు దేశము మధ్యదేశముగఁ బూర్వమున వ్యవహరింపఁబడు చుండెడిది.

శ్లో॥ హిమవద్వింధ్య పౌర్మధ్యం యత్రాస్మిన్సశాదపి ।
 ప్రత్యగేనప్రయాగాచ్చమధ్యదేశః ప్రకీర్తితః ॥
 (మను 42 అ-11)

ఈ రేఖ కుత్తరమునఁ గాశీ, కోసల, విదేహ, మగధదేశంబులుండెడివి. ఈ దేశములు బ్రహ్మర్షి ప్రదేశంబున నుండినటులఁ బరిగణింపఁబడి యుండలేదు. ధర్మశాస్త్రాదులం బట్టి చూచిన మగధ, విదేహదేశస్థు లార్యప్రబోధమును బశ్చిమదేశస్థులకంటెఁ జాలవెనుకను బొందినట్లు విద్వాంసులు చెప్పుచున్నారు. మగధ, వైదేహనామంబులు చాతుర్వర్ణ్యంబుల వారికిఁగాక సంకర జాతివారల కుపయోగింపఁబడుటచే నార్యప్రబోధ నిధులను చింతించు పశ్చిమదేశస్థులగు నార్యులదిమ మగధ విదేహదేశస్థులను నీచులుగఁ జూచుచుండెడివారని స్పష్టమగుచున్నది. పాలీవాజ్మయమున నగౌరవముగఁ దఱ

చుగఁ జెప్పబడు లిచ్చవులును, మల్లులును, గుళీనరపావ పరిపాలకులును క్షత్రియ వ్రాత్యులుగ మనువుచేఁ బేర్కొనఁబడియున్నారు. అట్టివార లార్యసంఘములకుఁ జెందనియాదిమ జాతివారలలో రాజన్యలేమో యని విద్వాంసు లూహించుచున్నారు.

సంఘపరిస్థితులు జాతిమత దేశభేదముల ననుసరించి భిన్న భిన్నములుగ నుండుటచే బ్రాహ్మణసిద్ధాంతములకు మూలస్థానములైన పశ్చిమదేశముల పరిస్థితులకును బౌద్ధమతమునకు ముఖ్యస్థానములైన ప్రాచ్యదేశముల పరిస్థితులకును సధికమగు భేదముండెనని మనము దృఢముగఁ జెప్పవచ్చును. కాన బ్రాహ్మణుల వాఙ్మయమున వర్ణింపఁబడిన సంఘస్థితులకు ద్రోసి పుచ్చుట యసమంజసము. అటులనే బౌద్ధ వాఙ్మయమున నిరూపింపఁబడిన సంఘస్థితులను విశ్వసించి బ్రాహ్మణ వాఙ్మయనిరూపిత విషయముల నిరాకరించుటయు యుక్తముకాదు. బ్రాహ్మణులు సిద్ధాంతవిరుద్ధముగ నుండిన వృత్తముల నిరాకరించి న్యమతానుసారములైన విషయములను విపులముగఁ బ్రకటించిరి. ఆ రీతిగనే బౌద్ధులును బ్రాహ్మణుల సిద్ధాంతములను ద్వేషించుచు బ్రాహ్మణసిద్ధాంతాదులను ఖండించుచుండిరి. కాన మనమొక్క వాఙ్మయమునే పూర్తిగ విశ్వసించి రెండవదానిని నిరాకరించుట యుక్తముకాదు. బ్రాహ్మణులయొక్క గాని బౌద్ధులయొక్క గాని ధర్మశాస్త్రాది గ్రంథములను సంఘపరిస్థితులతో సంబంధించియుండు విషయములకై యత్యంతసావధానముతోఁ బరిశీలింపవలయును.

పైన జెప్పఁబడిన విషయములలో జాతక కథలకును వైదిక ధర్మశాస్త్రాది గ్రంథములకును మిగుల భేదమున్నది. జాతకకథలలోఁ జెప్పఁబడు బ్రాహ్మణసిద్ధాంత ఖండనములను మనము పూర్తిగ విశ్వసించలేక పోయినను జ్ఞానజీవితసంబంధములగు విషయములు ప్రాసంగిక రీతిని వర్ణింపఁబడుటచే నయ్యవి విశ్వసనీయములని మనము వానిఁ

బరిగ్రహింపవచ్చును. నిజవర్ణాత్కృష్ట్య ప్రకాశకంబులగు బ్రాహ్మణుల యేకదేశీయ సిద్ధాంతములకంటె జాతకకథలు మనకుఁ బూర్వకాలికసాంఘిక పరిస్థితులం గూర్చి సత్యంబగు జ్ఞానంబు నొసంగుచున్నవని విద్వాంసులు చెప్పుచున్నారు. తదితర పుస్తకములం గన్నడని దేశాచారములును జాత్యాచారములును జాతకకథలయందు సందర్భానుసారముగఁ బేర్కొనఁబడి యుండుటచే నట్టివిషయముల జ్ఞానంబు నీకథలఁ జదువువారలకుఁ గలుగును. కథాచమత్కృతివలననే గాక పురాతనసాంఘిక జ్ఞానలభము గలుగఁజేయుటవలనఁ గూడ జాతక కథాపఠనంబు విద్వాంసుల కత్యంతోపకారియై యుండును.

౨

జాతులు - బ్రాహ్మణులు

భారతవర్షమున వర్ణములుగను, జాతులు గను, మానవ సంఘము విభజింపఁబడి నటులఁ బ్రపంచమున మఱి యేదేశమునను విభజింపఁబడుట గాన్పింపదు. జాత్యుద్భవంబునకుఁ గారణమెద్దియో యాదిని నీజాతులెటులుండినవో పూర్వకాలమున నీజాతు లేయేవిశిష్ట చిహ్నములచేఁ బరిగణింపఁబడుచుండెడివో యను ప్రశ్నలకు సాధ్యమై సంతవఱకు బౌద్ధసాళీ గ్రంథములం బట్టియు బ్రాహ్మణుల సంస్కృత గ్రంథములం బట్టియు సమాధానముల నీయఁ బ్రయత్నింతుము.

బ్రాహ్మణసిద్ధాంతమందు నిరూపింపఁబడిన వర్ణములకును నిప్పుడు దేశములం దుండు వర్ణములకును బ్రబలభేదంబు గాన్పించుచున్నది. వర్ణసంబంధములైన ప్రాచీన సవీన్యాభిప్రాయంబులలో నొకదానితో నొకటి సరిపోవకున్నది. వీని రెంటిని సమకూర్చి వర్ణము

లకు సప్రమాణంబగు పరిచ్ఛేదంబు గావించుమన్న నయ్యది సాధ్యంబు కాదు. వర్ణనిర్దేశంబు సమముగఁ గావించుట కీకాలంబున మనకుఁ గాన్పించు వర్ణలింగముల నిరాకరింపక వానిని లెస్సగ గుర్తెఱింగి యవ్యక్తవిషయ భోధలయం దట్టి వాని నుపయోగపఱుపవలెను.

భరతఖండంబున జనసంఘంబులు భిన్నభిన్న చిహ్నము క్తంబులై వివిధవర్ణములను జెందియున్నటులఁ జెప్పబడుచున్నది. అట్టి బ్రాహ్మణాది వివిధనామములతోఁ బరఁగు ప్రతిసంఘమును దఱచుగ నాత్మాంతర్వర్తియై యన్యధీనంబై సంప్రదాయము క్తంబైయుండు. అట్టి సంఘమున కొక ప్రముఖుండును నొక కులసభయు నుండును. జన్మమువలననే మనుజుండెదియో యొక వర్ణమునకుఁ జెందినవాఁడుగఁ బరిగణింపబడును గాని యెన్నికవలన మనుజుండు వర్ణముండు కానేరఁడు. ఒక్క వర్ణమునకుఁ జెందువా రొక్క స్వకులక్రమాగత వృత్తినే యవలంబించుచుండురు. అట్టి వర్ణములు వివాహభోజనశుద్ధి సంబంధములైన విషయములలోన భిన్నములైన యాచారముల ననుసరించుచుండురు. సంఘస్థులపై సంఘమున కుండు సధికారము బహిష్కారరూపమునఁ గనఁబఱుపఱబడుచుండును. వర్ణాచార విరుద్ధముగ వర్ణము దెప్పఁజేసిన నాచరించిన నట్టివాఁడు వర్ణమునుండి బహిష్కరింపఱబడును. వివాహ స్పర్హార్హతాది విషయ కములైన యాచారములచేతనే వర్ణములకు విశిష్ట చిహ్నము లొనంగఱబడుచున్నవి. ఒక్కవర్ణమునుండి బహిష్కృతుండైన వాఁడు వర్ణహీనుండై యుండును గాని యత్యధమజాతికిం జెందినటులను బరిగణింపఱడఁడు.

ఇట్టి వర్ణ పరిచ్ఛేదమును బరిగ్రహించి పురాతనకాలములో వర్ణపరిస్థితి లెబులనుండినవో విచారితము.

రిస్సీ నొరవార్డు "హిందూ దేశపు జనులు" అనునామము గల తమపుస్తకములో వర్ణము నిటుల సభివర్ణించియున్నారు. వర్ణ

మన నొక్కనామముచేఁ బరఁగు కులముల నమూహము, లేక కుల నమూహముల సంఘము. ఈకులములన్నియు దైవాంశసంభూతుఁడైన పురుషుని గాని యట్టి యంశములేని పురాణపుగుషు నొక్కరుని గాని మూలపురుషునిగఁ బ్రకటించుచుండు. మఱియు నట్టి వారొక్క వృత్తినే యవలంబించుచున్నటులఁ జెప్పకొనుచుండురు. ప్రతివర్ణమునకు నేదియో యొక వృత్తి నియమింపఱబడియుండు. అట్టి వర్ణంబునకుఁ జెందియుండు జనులు తమ సంఘంబునకుఁ జెందిన వారలతోడనే వివాహసంబంధములను గల్పించుకొందురు గాని తదితరవర్ణస్థులతో నట్టి సంబంధముం జేయరు. వివాహవిషయములలో నిం కొక్క విశేషము. ఒక్కవర్ణమునే చెందిన భిన్న శాఖలవారొండురులతో వివాహసంబంధములం జేయరు. ఆంధ్రదేశంబున బ్రాహ్మణులలో నియోగులు, ప్రథమశాఖ నియోగులు, వేగినాట్లు, వెలనాట్లు, కాసరనాట్లు, మురికినాట్లు, ఆరామద్రావిడులు, తెలగాణ్వులు మున్నగు ననేకోవశాఖలవారలున్నారు. ఈ శాఖలవారలలో నే శాఖవారైనను దదితరశాఖలవారితో వివాహములం జేయరు.

వర్ణము లేరీతి నుద్భవించుచున్నవో మనుమిచ్చటఁ జర్చితము. ఈ విషయములలోఁ గొంతవఱకుఁ బాశ్చాత్యవిద్వాంసులు వ్రాసిన యుద్గ్రంథముల మన మనుసరింపవలెను. మానవసంఘవిషయక జ్ఞానమును బాశ్చాత్యవిద్వాంసులు ప్రకృతి శాస్త్రంబుల సరణి బహునియమయు క్తంబుగ నొనర్చి శాస్త్రంబుగఁ జేసిరి. ఏతచ్చాస్త్రరచనోద్ధము పశుప్రాములై జీవించు సభమజాతుల వారల యాచారముల సహిత మతిశ్రద్ధతోడను గడునైపుణ్యము తోడను బరీక్షించి విశిష్టప్రభోధనమునకు విఖ్యాతిచెందిన యాశువుల యాచారములలో దురవేగాహములై యుండిన యాచారములను సువ్యక్తంబుగఁ బాశ్చాత్యవిద్వాంసు

లోనర్చిరి. ఈ సంబంధములో నొకపదముం గూర్చి యిచట స్పష్టముగ వ్రాయవలసియున్నది. వర్ణమన నెట్టిదియో యిదివఱకు వ్రాసితమి. వర్ణమనఁ దఱచుగ నొక్కవృత్తినే యవలంబింపకుండు కుటుంబముల సమూహము సాధారణముగ నీ వర్ణములు దైవాంశసంభూతులగు పురాణపురుషులను గాని యేదియో కొన్ని జంతువులను గాని తమ యుద్భవమునకుఁ గారణంబులుగఁ బరిగణించును. మఱియుఁ గొన్నిచోటులఁ గొన్ని కుటుంబములు భిన్నవర్ణముతో వారికింగల్లు ప్రబలవిరోధంబుచే నైక్యముతో వసించుచు నేకవర్ణస్థులగుదురు. తఱచుగ నొక్కవర్ణ మొక్కభాషనే మాటాడుచు నొక్కదేశంబుననే వసించుచుండు. వర్ణస్థులు వర్ణస్థులవలెఁ గాక తదితరవర్ణముల వారలతో వివాహములం జేసికొనవచ్చును.

వర్ణము లిప్పటికిని మన దేశములో వర్ణములుగ మాఱుచున్నవని విద్వాంసు లూహించుచున్నారు. “ఈ మా ర్పేయే యవస్థల ననుసరించి జరుగునో దెలియరాకున్నది. వర్ణముచే నతినూతనముగ నవలంబింపఁబడిన యాచారముల కాదినుండియు నా వర్ణముచే ననుసరింపఁబడు చుండెడివను నుపధియే మూలకారణము. ఇప్పుడు జరుగుచున్న మానవశాస్త్ర నిరూపణము (Ethnographic Survey) ఏ వివరణమువలన బహుసంఖ్యాకనరులం గలిగినసంఘము స్వేచ్ఛావృత్తిని నిరాకరించి యాన్నత్యసంప్రాప్తిచేఁ గల్గునిర్బంధములకు లోనగుచున్నదో తెలిసికొనుటకుఁ బ్రయత్నించుచున్నదని” రిస్లి దొరవారు వ్రాయుచు నే రీతులుగఁ గొన్నివర్ణములు వర్ణములుగ మాఱుచున్నవో తమ పుస్తకములోఁ దెలియఁబఱచిరి. అవి యెవ్వీయనినః—

(1) ఆదిమవాసుల వర్ణములోఁ బ్రముఖు లేమూర్గముననో శ్రీమంతులగు భూపాలురై ప్రజలచే నుత్తమవర్ణజులుగఁ బరిగణింపఁబడు నటుల నిర్వహింతురు. తఱచుగ నట్టివారలు రాజపుత్రులమని

ప్రకటించుచు మొదట బ్రాహ్మణపురోహితు నొక్కని సంపాదించురు. ఆ బ్రాహ్మణపురోహితుఁడును బురాణపురుషు నొక్కని వారికి వంశకర్తగఁ గల్పించి తద్వర్ణనివాస స్థానమైన ప్రదేశముతో సంబంధించిన లోకోత్తరకర్మ నొక్కదానిని వారిపూర్వులుచేసినటుల సభివర్ణించుచు విచిత్రకల్పితకథ నొకదానిని నిర్మించి యట్టివారు రాజపుత్రులలోఁ జేరిన యొకశాఖవారని చెప్పుచు నాశాఖ కొకయ పూర్వనామ మొనంగును. నూతనదశలో వారలు తమపుత్రుకలనివాహములో నిడుమలం బడుదురు. ఏలయన? వారలు తమ పూర్వవర్ణస్థులకు బాలికలనిచ్చి వివాహముఁ గావించుట కొప్పుకొనరు. ఉత్తమ రాజపుత్ర వంశస్థులిట్టి కృత్రిమరాజపుత్రుల కన్యలను వివాహమాడుట కంగీకరింపరు. ఒకటి రెండు పురుషాంతరములైన పిదప నీ కృత్రిమరాజపుత్రు లుత్తమకులసంభూతులగు రాజపుత్రులతో వైవాహిక సంబంధములను జేయలేకపోయినను దమకంటెఁ బూర్వము మార్పును జూచి తమకంటె నధికులుగఁ బరిగణింపఁబడుచున్న బ్రాహ్మణ కృతకృత్రిమ రాజపుత్రులతో వివాహసంబంధములను జేసికొనుచుఁ గృతార్థులగుదురు.

(2) ఆదిమవాసు లనేకు లొకప్పుడేదియో యొక మతసిద్ధాంతము నవలంబించి తమ వర్ణనామంబును బోఁగొట్టుకొని వైష్ణవ లింగాదుతరామాయ తాది నానుంబులచే వ్యవహరింపఁబడుదురు. జాతికి మిశ్రమము కలుగునా కలుగదా యనునది యాయాజాతుల వైవాహికనియమముల ననుసరించియుండు. అట్టి నూతన మతావలంబకులగు నాదిమవాసులు తమ ప్రాథమిక జాతి సంబంధములను దఱచుగఁ బోఁగొట్టుకొందురు.

(3) ఆదిమవాస వర్ణమొకటి యొక పక్షాడు నూతననామాంకిత వర్ణమువారమని చెప్పుకొనుచు హైందవ సంఘమున బ్రవేశించును.

ఈనూతన వర్ణము శాస్త్రీయవర్ణములతో సంబంధమేమియు లేకయే యుండును.

ఒకప్పు డాదిమవాస వర్ణమొకటి క్రమముగ హైందవ సంఘము లోనికిఁ బ్రవేశంబుఁ గావించు. ఇందుల కుదాహరణముగ రిస్సీ దొరవారు వంగ దేశమున నుండు భూమిజులను గనుపఱచుచున్నారు. ఈజాతివారలు తమ భాషను వినర్జించి వంగభాషనే మాతృభాషగఁ గొన్ని సంవత్సరముల క్రిందటఁ బరిగ్రహించిరి. వారు హైందవ దేవతారాధనమును గావించుచుందురు. కులదేవతాపూజను వారలలో స్త్రీలు మాత్రమే చేయుచుందురు.

పాశ్చాత్య విద్వాంసుల వర్ణసిద్ధాంతములు

మొదట సర్ డెంజిల్ ఇబ్బెట్సునుగారి సిద్ధాంతమును నిరూపింతము. ఆయన పంజాబు దేశములోఁ గానుపించు వర్ణవిషయకములగు సిద్ధుల నిరూపించుచు నీక్రిందిరీతిగ వ్రాసెను. “ఈక్రింది కారణములచే నాసిద్ధాంతము సత్యంబైనచోఁ బంజాబు దేశమునందలి వర్ణ వివరణంబయినక్రమంబు స్థిరపడుచున్నది. ఆక్రమం బెట్టిదనిన :—

- (1) ఆదిమసంఘంబు లన్నిటియందును సదృశములగు వర్ణ భేదములుండుటయు,
- (2) సర్వసంఘస్థిత మధ్యమ వర్ణములచే నవలంబింపఁబడు పరంపరాగతవృత్తుల యాధారముపైనిశ్రేణీ నిర్మాణమును,
- (3) ఇతర దేశములలోఁ గానరాని పురోహితవృత్తికత్వన్నత పదవి నొసంగుటయు,
- (4) వృత్తులు కులక్రమాగతములై యుండవలయునని ధర్మ విధివలె శాసించుచుఁ బురోహితుల కుచ్చపఠారోహణంబు గావించుటయు,

(5) ఆర్యుల బ్రహ్మాండోత్పత్త్యాది విషయకములగు సిద్ధాంతములచే వృత్తులు కులక్రమాగతంబులై యుండవలెనను నియమమును దమ సిద్ధాంతములనుండి యుద్భవించుచున్నటులఁ గొన్ని వివాహ భోజనవృత్తి విషయకములగు నియమములఁ గల్పించి వృత్తులు కులక్రమాగతములై యుండవలెనను నియమమును స్థిరపరచుటయు.”

పై కారణములకుం దోడుగ మనుజులకు స్వభావసిద్ధములై సాంసారికైహిక నిర్బంధజములైన కష్టములఁ దగ్గించు నాభిజాత్యాభిమానముండిన వర్ణము భారతఖండంబున నిట్టి సుప్రసిద్ధస్వనియమా నుల్లంఘనీయత్వమును జెందుటలో నేమియును వింతలేదు.

విఖ్యాతుఁడగు ‘సెనా’ అను పాశ్చాత్యవిద్వాంసుఁ డీసిద్ధాంతమును ముఖ్యముగా రెండవిషయములను విమర్శించెను. మొదటివిమర్శనం బెట్టిదనిన:— బ్రాహ్మణులకు సంఘముపై సిద్ధాంతసిద్ధమైన యధిక శక్తి యుండెడిదా యని యాతఁడు మొదట శంకించికొనెను. మనుజుల మనములపై నట్టివిశేషశక్తిని గనుపఱచి బ్రాహ్మణ సంఘము కేవలకృత్రిమంబును స్వావేత్స్యంబునునగు ధర్మశాస్త్రంబును నవీనముగఁ గల్పించి యుండనోవునా యని వితర్కించెను.

రెండవ విమర్శనం బెద్దియనిన:— ఇబ్బెట్సునుగారి యుద్దేశములప్రకారము వృత్తి వర్ణోత్పత్తికి ముఖ్యకారణమైన యెడల వర్ణములలోవి భిన్నవృత్తులుండఁగూడదనియును, మొదట భిన్నవస్తువుల నమకూర్పఁగలిగిన శక్తి తుదివఱకును విచ్ఛేదము లేకుండఁగనే యుల్లంఘనఁ గలిగి యుండనోవుననియును దృఢముగఁ జెప్పెను.

సెస్సీల్లు దొరవారి సిద్ధాంతము

ఈ విద్వాంసుఁడు మూఁడువేల సంవత్సరముల నుండియు నార్యులకును, నాదిమవాసులకును నేవియో గొన్నిభాగములలోఁ దప్పఁ

దక్కిన చోటుల జాతి (blood) భేదము లంతరించినవనియు, నాదిను వానులలో నీ యారుటలు గలిసిపోయినారనియును, నూహించుచు ముఖ్యముగ సంయుక్త రాష్ట్రములలోని జనులను, హిందూ దేశపుజనులను వృత్తి ననుసరించియుండు వర్ణములనుగ విభజించెను. ఆప్రాంతములలోనున్న నూటయిరువది యొక్క జాతులవారల నీ దిగువ సుదాహరింపఁబడిన వర్ణములుగ విభజించెను.

- I వర్ణరహితములగు వర్ణములు.
- II భూమితో సంబంధించిన వర్ణవిభాగములు.
 - (అ) కిరాతులతో లేక వ్యాధులతో సములు.
 - (ఆ) చేపలబట్టి జీవించువారితో లేక జాలికులతో సములు.
 - (ఇ) పశుపాలురు, ఆజావికులు మున్నగువారలతో సములు.
 - (ఈ) కృషీవలులు
 - (ఉ) భూస్వాములు, యోధులు
- III (అ) లోహముల యుపయోగముం దెలియక పూర్వముండు వారితో సములైనవారు.
- (ఆ) లోహోపయోగములం దెలిసినవారితో సములు.
- IV వాణిజ్యదులం జేయు వర్ణములవారు
- V భృతిభుక్కుల వర్ణములు లేక సేవకవృత్తి జేయువారి వర్ణములు.
- VI పురోధనుల వర్ణములు
- VII మతవిషయక వర్ణములు.

ఇట్టి విభాగములకు, వర్ణములు వృత్తుల నవలంబించియే యేర్పడుచున్నవను సిద్ధాంతము మూలమైయున్నది. ఇట్టిసిద్ధాంతము యధార్థస్థితులతో సరిపోవు చున్నటుల గాన్పింపదు. ఈ సిద్ధాంతము నిజ

మైన దైనయెడల నొక్క ప్రదేశముననుండు తంతువాయులందఱు నొక్క జాతిని జెందవలసియున్నది. ఈరీతిగనే కృషీవళులందఱొక్క జాతినే చెందవలసియున్నది. అటులనుండక వేఱుగ నుండుట మనము గనుచున్నారము. ఆంధ్రదేశమున దేవాంగులు, సాలీలు, మున్నగు వారలు తంతువాయులమ్యు భిన్న భిన్న వర్ణములను జెందియున్నారు. కృషీచలులలోఁ గావులు, తెలగాలు, గొల్లలు, వెలమలు, నగరాలు, రెడ్లు, భూమంచి రెడ్లు, కమ్మలు, పెరికీలు మున్నగు సనేక భిన్న వర్ణముల వారలున్నారని యందఱకును దెలిసిన విషయమే.

సెనాదొరవారి సిద్ధాంతము

సెనాదొరవారు, బహు పురాతనంబులగు నార్యుల విధానములు యధాక్రమముగఁ బొందిన స్థితియె వర్ణంబనియును, నిట్టి స్థితి యారుటలు భరతఖండమునఁ గనుఁగొనిన పరిస్థితులతో సరిపోవునట్లు జీవించుటకై గావించిన ప్రబల ప్రయత్నములే మూలకారణంబుగఁ గలదనియును నుడువుచు భారతీయులయొక్క సంఘ పరిస్థితులకును బహు పురాతన యవసరోమక సంఘ పరిస్థితులకును సాదృశ్యంబుఁ గనఁబఱచిరి. రోమక దేశంబులో నుండిన జెన్సు (Gens) క్యూరియ (Curia) యవస దేశంబునం దుండిన ప్రేట్రీయా (Patria) ప్యూలీ (Puly) భరతఖండముం దుండిన వర్ణమును నీ పండితుఁడు సదృశములై నవని వ్రాయుచున్నాఁడు. బహు పురాతనంబులగు యవనాది సంఘ పరిస్థితుల చరిత్రలను పరిశీలించి యీవిద్వాంసుఁ డార్యశాఖలవారల కందఱకును సమానములగు నాచారములును సంప్రదాయములును వర్ణోత్పత్తికి మూలకారణములై యుండ వర్ణం బుస్ఫునించెనని వ్రాయుచున్నాఁడు. ఏథెస్సనం దుండిన జీనాసు (Genos) రోమక దేశముం దుండిన జెన్సు (Gens)

భరతదేశమం దుండిన గోత్రంబుతోఁ జాలవఱకు నరిపోవుచున్నవని వ్రాయుచున్నాఁడు. “స్టూటారుక్” అను చరిత్రకారుని ననుసరించి రోమనులలోఁ గన్వయము పితృగోత్రజుల వివాహమాడు నాచారము లేదనియు, సమానవర్ణములం దట్టి వివాహములను జనులు చేయకయే యుండెడివారనియు, బహు పూర్వకాలమున నార్యుల వివాహోద్యాచారములు వీనితో నేమములై యుండెడివనియు వ్రాసెను. వివాహ విషయములలోనే గాక భోజన విషయములలోఁ గూడ యవన రోమక భారతీయాచారములు సమానములై యుండెనని వ్రాయుచు నుత్తమ జాతివార లధమ జాతివారితో భోజనము చేయఁగూడ కను నిషేధము భారతీయులలోనే గాక యవనరోమకాదులలోఁ గూడ నుండెనని గనఁబఱచెను. విశాలం బగు దేశంబున జనులు ప్యాపించి యుండుట బహు వర్ణవిభాగములకుఁ దోడ్పడుననియును నాదిమ వాసులతోడి సంవర్కము జాత్యభిమానమును వృద్ధి నొందించు ననియును జెప్పుచు శౌచాదివిషయక నిశుమములచే నార్యులధ్యయన పరిపాలనాది కర్మల ననార్యసంఘముల వారలకు సమ్మేధించి యట్టి వారల నీచకర్మలయందే నియోగించుటయును, ప్రతి మనుజుఁడును దన కర్మానుసారముగ జన్మమును బొందునను సిద్ధాంతము ననుసరించుటయుఁ, జెదిరియుండిన సంఘములను గూడఁదీసి యొక్క సంఘముగఁ జేయఁదగిన ప్రభుత్వమెద్దియు లేక యుండుటయును, దేశమున వర్ణవిభాగ సంస్థాపనమునకు ముఖ్యములగు కారణములని యీవిద్వాంసుఁ డూహించుచున్నాఁడు.

రిష్టి దొరవారి సిద్ధాంతము

“వస్తూత్పత్తి యొక్క ఆది కారణములం గూర్చి విచారము నిరర్థకంబు. బహు పూర్వకాలములోనికి నుత్పత్తి కారణముల

నన్వేషించుచు మనము చనిన నొకచోట నజ్ఞానకుడ్యంబు మన యన్వేషణము నవరోధించును. కాన వర్ణమువంటి విషయ విషయములో ననేకాతినూక్షుప్రవృత్తు లంతర్గతంబులై యుండుట చే నందొకటి రెండు భావంబులను సువ్యక్తంబులుగ నొనర్చి యయ్యవి యెటుల వర్తమాన పరిస్థితులం గలుగఁజేసినవో యను విషయమును గనఁబఱచుట మాత్రము వీలైయుండును. ఈరీతి ననుసరించినచో వర్ణోత్పత్తి సంవర్ధనమునకు ముఖ్యముగ సహాయభూతములైన రెండింశములను మనము గనుచున్నారము. అందు మొదటిది ముఖ్యాధారముగఁ బరిగణింపఁదగు భూతార్థము. రెండవది యద్దానిపైఁ గట్టఁబడిన కల్పనావిధానము. మొదటిది సార్వదేశికంబైనది. రెండవది భరతఖండంబును మాత్రమే విశేషముగఁ జెందియున్నది. ప్రపంచంబున నెచటనైన నొక దేశపు జను లింకొక దేశముపై దాడివెడలి యా దేశమును జయించి నపు డట్టి జేతలు జయింపఁబడిన వారల కన్వయము భార్యలుగనో, దాసీజనముగనో పరిగ్రహించుచుఁ దమ కన్వయము మాత్రము తమలోఁ దామె వివాహము చేసికొనుచు నుండురు. కాని జయింపఁబడిన వారలకుఁ దమ కన్వయ నిచ్చి వివాహములం జేయరు. జేతలును జయింపఁబడిన వారలును నొక్క జాతివారలై వర్ణభేదమేమియు లేక యుండినచో దమలోఁ దాము మాత్రమే వివాహముఁ జేసికొను నాచార మంతరించి వారందఱు నేకమగుదురు. జాతివర్ణాదులలోఁ బ్రబలభేదంబులుండి నపుడు జయించిన వారి వర్ణము స్వజాతీయులచే సంవర్ధింపఁబడుచుండ నట్టి వారి చరిత్రము మీఁదఁ జెప్పినటులఁ గాక భిన్నమై యింకొకరీతి ననుసరించియుండు. హిమాలయములోఁ గొంతవఱకును, కాంగ్లకను మలలోను, నుండు డోగ్రాలును, నేపాలదేశమున నుండు ఖాసులును, నాయా దేశములం జయించుచుండిన రాజపుత్రులకును నా దేశములో

48190

వసించుచుండు మంగోలియను జాతి స్త్రీలకును బుట్టినవారని విద్వాంసు లూహించుచున్నారు. భిన్నభాషల మాట్లాడువారు కాని, భిన్న దేవతల సర్పించు వారలు గాని, భిన్నాహారములం దినువారలుగాని, భిన్నాచారముల ననుసరించు వారలుగాని, భిన్నవృత్తుల నవలంబించు వారలుగాని, యొక్క వృత్తినే భిన్నభిన్నరీతులుగ నవలంబించు వారలుగాని భిన్నజాతులను జెందియున్నారనియును నక్కారణమున వైవాహికసంబంధములు తమలోఁ దాము చేయఁదగిన వారలు కారని యును నమ్ముట కల్పనావిధానమునకు మూలమైయున్నది. ఈనమ్మకముయొక్క యుత్పత్తి మాత్రము దెలియదు. అనేక విధములగు నుపధులు ప్రపంచమున నెల్లెడల సంఘాభివృద్ధికి సహాయభూతములై యుండెననియును, వికారముం బొందుట జీవజంతువులకు సహజమనియును, నట్టి వికారములలో సహాయభూతములైన వికారములు బలపడి వృద్ధి బొందుననియును, నియ్యవియే యుపధులయుత్పత్తికిఁ గారణములనియును రిస్సీ దొరవారు వ్రాయుచున్నారు.

పైని వ్రాయఁబడిన వర్ణలింగములం బరిగ్రహించి పూర్వపు గ్రంథములయందు వర్ణములతో నట్టి యాచారము లెంతవఱకుఁ గాన్పించుచున్నవో పరీక్షింతము. భోజనవివాహస్పృశ్యతాది విషయములలో వర్ణములయొక్క భిన్నభిన్నములగు నాచారములంగూర్చి మనకెట్టి జ్ఞానమును జాతకకథలు మున్నగునవి యిచ్చుచున్నవో యొకరింద నిరూపింపఁబడిన వానివలన స్పష్టమగును.

పాళీవాజ్ఞయమునుండి వర్ణసంబంధములైన సూత్రాదుల నుద్ఘాతించుచున్నాము. ఈయుదాహరణలలో బ్రాహ్మణవర్ణసిద్ధాంతములు గానిపించును. బ్రాహ్మణసిద్ధాంతమును బౌద్ధభిక్షువులు గుర్రెఱిగియే యుండిరని పేనిచే స్పష్టమగును.

అంబధసు త్తము

అంబధుండను బ్రాహ్మణయువకుం డొక్కఁడు గోతమబుద్ధుని ప్రదర్శించి బ్రాహ్మణసేవ గావింపవలెనని చెప్పెను. బుద్ధుండాసాభిమానియగు బ్రాహ్మణయువకుని గర్వపరిహారము గావింపఁబూసెను. ఒక క్షుత్రియునకు దాసియందుద్భవించిన పుత్రుండు ఋషియై క్షుత్రియకన్య నొకఁడెను వివాహమాడి సంతానవంతుఁడై యా యువకుని గోత్రమైన కృష్ణాయన గోత్రమునకు మూలపురుషుం డయ్యెనని చెప్పుచు నాయువకుని నిట్లు ప్రశ్నించెను.

గోతమబుద్ధుఁడు—బ్రాహ్మణ స్త్రీ యందు క్షుత్రియున కుద్భవించినవానిని బ్రాహ్మణు లాసనపానీయంబు లాసంగి నత్కరింతురా?

అంబధుఁడు—అట్లు సేయుదురు.

గో—అట్టివానిఁ దమభోజనపాత్రల యందుఁ దిననిత్తురా?

అం—తిననిత్తురు.

గో—అట్టివానిని మంత్రాధ్యయనంబు గావింపనిత్తురా?

అం—అధ్యయనంబుఁ జేయనిత్తురు.

గో—అట్టివానికిఁ దమ పుత్రికల నొసంగి వివాహము గావించురా?

అం—అటులఁ జేయుదురు.

గో—క్షుత్రియు లట్టివాని నభిషేకాదులచేఁ దమకులములోనికి దీసికొని నత్కరింతురా?

అం—అట్లు నత్కరింపరు.

గో—ఎందువలన నట్లుచేయరు?

అం—అట్టివాఁడు జననిపక్షమున క్షుత్రియవంశ జాతుఁడై యుండకపోవుటచే నట్టి సత్కారము లామనుజులకు క్షుత్రియులు గావింపరు.

గో—బ్రాహ్మణునికి క్షత్రియ స్త్రీయం దుద్భవించిన మను
జుని భోజనపానీయాసనాదులచే బ్రాహ్మణులు సత్కరింతురా?

అం—బ్రాహ్మణులట్టి నరుని సత్కరింతురు.

గో—అట్టివానిని వేదాధ్యయనంబుఁ గావింపనిత్తురా?

అం—అగును.

గో—అట్టివానికిఁ దమకన్యలనిచ్చి వివాహముఁ గావింతురా?

అం—కావింతురు.

గో—అట్టివానికి క్షత్రియు లభిషేకాదులం గావింపుదురా?

అం—అట్లుచేయరు.

గో—ఎందువలన?

అం—పితృపక్షమున నట్టివాఁడు క్షత్రియకులోద్భవుఁడగుఁ
బరిగణింపఁబడఁడు.

గో—అంబఁద్ధా! స్త్రీపక్షము చూచినను బురుషపక్షము
చూచినను క్షత్రియులే యున్నత కులోద్భవులుగను, బ్రాహ్మణులు
వారికంటె హీనకులోద్భవులుగను బరిగణింపఁబడుచున్నటుల స్పష్ట
మగుచున్నది. క్షత్రియులచే నవమానింపంబడి జాతినుండి బహిష్క
రింపఁబడిన క్షత్రియకులసంభూతుని బ్రాహ్మణులు సత్కరించి
తమతో నేకపంక్తిని భోజనం బిశియధ్యాచనంబుఁ జేయింతురా?

అం—అగునటులఁ జేయింతురు.

గో—అతిసీచుండైనను క్షత్రియుం దున్నత కులసంభూతుండు
గను బ్రాహ్మణుం డంతకంటె నీచంబగు కులమున నుద్భవించిన
వాఁడుగను బరిగణింపఁబడుచున్నాఁడు.

అం—కులపరిగణానములో క్షత్రియకుల మత్యధికముగఁ బరిగ
ణింపఁబడుచున్నది. కాని నచ్చరితుండును, నుజ్జానియునగు నరుండు

నిలింపులలోను నరులలోను నత్యుత్తముఁడుగ నెన్నుకొనఁబడు
చున్నాఁడు.

వాసెత్తును త్తము

మనుజుం డెటులు బ్రాహ్మణుండగునని భారద్వాజువాసిత్థులను
నిశువురు బ్రాహ్మణయువకులు వివాదపడుచుండిరి.

భారద్వాజుఁడు—పితృమాతృపక్షముల నుత్తమకుల సంభూ
తుండై పితృపితామహాది సప్తకము వఱకును విశ్రుతకులము గలిగిన
జన్మలోఁ గళంకరహితుండగువాఁడు బ్రాహ్మణుండగును.

వాసెత్తుఁడు:—“నచ్చరితుండై పుణ్యకర్మానుష్ఠానుండై పూ
తుండై యుండువాఁడై బ్రాహ్మణుండై యుండు.” వారిరువురకు
నిట్టి యభిప్రాయభేదము కలిగి సమాధానంబు లేకుండుటచే గోతమ
బుద్ధుని నీవిషయములో సత్యనిరూపణంబుఁ గావింపుమని వేడిరి.
గోతమబుద్ధుఁడు జన్మచే మనుజుని బ్రాహ్మణుండని గాని బ్రాహ్మ
ణేతరుడని గాని నిరూపింపనేరమనియుఁ గర్మవలననే యట్టి నిశ్చ
యముఁ జేయవలెననియు నుడువుమఁ గర్మణమువలన జీవించువాఁడు
కృషీవలుడనియు బ్రాహ్మణుండు కానేరఁడనియును, గృహ్యకర్మలం
జేయించువాఁడు యాజకుఁ డగుననియును బ్రాహ్మణుండు కానేర
డనియును జెప్పెను.

అస్సలాయనను త్తము

అస్సలాయనుడను బ్రాహ్మణునిద్వాంసుఁడు గోతముని
కడకుం జని యారీతిగఁ బ్రశ్నించె.

“ఓయి గోతముఁడా! బ్రాహ్మణు లీరీతి మడుపుచున్నారు.
బ్రాహ్మణు లుత్తమవర్ణజులు. తదితర వర్ణు లందఱును బ్రాహ్మ

ణులకంటె హీనవర్ణములవారై యున్నారు. బ్రాహ్మణులది క్షేత్ర వర్ణము; తదితర వర్ణజు లందఱు కాలవర్ణయుక్తులు. బ్రాహ్మణులే పవిత్రులు; తదితర వర్ణులందఱు అపవిత్రులు. బ్రాహ్మణు లొకరే బ్రహ్మముఖసంభూతులును, బ్రహ్మోద్భవులును, బ్రహ్మారసపుత్రులును, బ్రహ్మచే సృజింపబడినవారలు నై యున్నారు. ఆర్యా! ఇందు లకుఁ దా మేమి చెప్పదురు?

అప్పుడు బుద్ధుఁ డా బ్రాహ్మణయువకుని బ్రాహ్మణస్త్రీలు తదితర వర్ణస్త్రీలు లోనై యున్నటులఁ బ్రసవకష్టములకు లోనై యున్నారా లేదా యని ప్రశ్నించెను. అస్సలాయనుఁ డందులకు బ్రాహ్మణస్త్రీలును దదితర వర్ణస్త్రీలవలఁ బ్రసవకష్టములకు లోనై యున్నారని యొప్పుకొనెను. బుద్ధుఁ డప్పుడు ఇతర దేశములలో బ్రాహ్మణులకును దదితర వర్ణులకును గడు వర్ణభేద ముండినను బాని సలు యజమానులుగను యజమానులు బానిసలుగను మారుట గాన్పించుటలేదా యని ప్రశ్నించెను. అందుల కా బ్రాహ్మణయువ కుఁడు వల్లెయని యొప్పుకొనెను. గోతముఁ డప్పు డాతని క్షత్రియ వైశ్య శూద్రకులములం బుట్టిన నరుండు నరహత్య గావించిన మరణానంతరమున దుఃఖభాజనంబగు జన్మమును గాంచునటులనే బ్రాహ్మణుఁ డట్టి క్రూరకర్మ నాచరించిన కష్టభూయిష్టంబగు జన్మ మును గాంచఁడా యని ప్రశ్నించెను. “ఉపనీతుఁడును ననుపనీతుఁ డును నగు నిరువురు సోదరులలో నెవ్వారికి బ్రాహ్మణులు పుణ్య కర్మలం జేయునపు డగ్రస్థానము నొసంగుదురు?

అస్సలాయనుఁడు:—ఉపనీతుఁడైన వానికే యగ్రస్థాన మొసంగబడును.

బుద్ధుఁడు:—అటులైనను నుపనీతుఁడైనవాఁడు పాపకర్మఁడై మర్వాపారములం జేయుచుండి, యనుపనీతుఁడైన వాఁడు పుణ్య

కర్మఁడై సదాచరణపరాయణుండై యుండిన బ్రాహ్మణులు వారిరువురలో నెవ్వారికి నగ్రస్థానం బొసంగుదురు?

అస్సలాయనుఁడు:—అనుపనీతునకే యగ్రస్థాన మొసంగఁ బడును.

బుద్ధుఁడు:—అస్సలాయనా! నీవే జన్మవలనఁ బూతత్వ మును శ్రేష్ఠత్వమును గలుగనేరదని యొప్పుకొనుచుఁ బవిత్రతలో నన్నివర్ణములవారును సమానులే యను వచనము నంగీకరించు చున్నావు.

మధురసు త్రమ

అస్సలాయన సుత్తంబున బుద్ధుఁడు ప్రశ్నించిన రీతినే మహా కచ్ఛానుఁడను వానినిఁ బ్రశ్నింప నాతఁడు మనుజులలో బ్రాహ్మణ కులం బుత్కృష్టంబని నుడువుట యర్థరహితపదోచ్ఛారణమే కాని వేఱొండుకాదని చెప్పుచుఁ దనయభిప్రాయముల స్థైర్యమునకై యూదిగువ నుదాహరింపబడిన యైదుకారణములఁ జెప్పెను.

(1) ధనసంపన్నుఁడైన క్షత్రియుఁడు బ్రాహ్మణునిఁ గాని వైశ్యునిఁ గాని శూద్రునిఁ గాని భృతిభుజునిఁగ నియమింపఁగలఁడు. అటులనే తదితర జాత్యుద్భవుండైన ధనికుండు బ్రాహ్మణ క్షత్రియ వైశ్య శూద్ర వర్ణములలో నేవర్ణమువానినైన యుక్తవేతన మొసంగి నేవకునిఁగ నియమింపఁగలఁడు. అట్టి నేవకులును జాతివిచక్షణ లేక యజమానుని సతిశ్రద్ధతో నేవింతురు.

(2) జీవహింసకుండును, భోగపరాయణుండును, సన్మత వాదియు, బిశునుండును, లోభియు, ససూయాపరుండును, నాత్మతౌ యియు, గొల్లఁగొట్టువాఁడును, గుచ్చితాభిప్రాయములు గలవాఁ డును, బగుషభాషణుండును నగు క్షత్రియుండు మరణానంతరమున

దుఃఖకారణం బగు దండనమును బొందును. ఇట్టి దుర్గుణంబులు గల బ్రాహ్మణవైశ్యశూద్రులు కూడ నిటులనె దుఃఖము ననుభవించుదురు.

(3) పూర్వమునం జెప్పబడిన పాపకార్యములం బరిత్యజించు క్షత్రియుఁడు ఊరణానంతరమున సుఖదాయకం బగు పుణ్యలోక వాసంబు నొందు. అటులనే బ్రాహ్మణవైశ్యశూద్రులు సచ్ఛరితు లగుచుఁ బుణ్యలోకంబులకుం జనుదురు.

(4) ఇండ్లను గొల్లఁగొట్టుచు, బందిపోట్లం గావించుచు వ్యభిచరించు క్షత్రియుండు నిజదృష్కృతాను సారముగ మరణ, దహన, దేశబహిష్కార, దండనంబులం బడయును. ఇట్టి దుష్కృతములం జేయు బ్రాహ్మణ, వైశ్య, శూద్రులు కూడ దండితులగుదురు.

(5) చతుర్థాశ్రమమును స్వీకరించు క్షత్రియుఁడు జనులచే సత్కరింపబడుచున్నాఁడు. పరివ్రాజకులగు బ్రాహ్మణ వైశ్య శూద్ర కులోద్భవులు కూడ జనులచే సత్కరింపబడుచున్నాఁడు.

వర్ణంబు సంపదలను గాని యాముష్మికానంద దుఃఖములను గాని న్యాయస్థానంబుల న్యాయసీరూపణంబును గాని పరివ్రాజకులకు జనులు చూపించెడి గౌరవమును గాని మార్పలేదని నుడువుచుఁ జాతుర్వర్ణ్యమువారును సమానులగుదురా కారా యని మహాకచ్ఛానుఁడు తన పృచ్ఛకుని నడిగెను.

“ఓకచ్ఛానుఁడా! నిశ్చయముగఁ జాతుర్వర్ణ్యంబుల వారికిని బరస్పర భేదంబెద్దియుఁ గాన్పింపదు.”

కణ్ణకథాల సుత్రము

“ఓమహారాజా! క్షత్రియ బ్రాహ్మణ వైశ్య శూద్ర వర్ణంబులున్నాలుగు. ఈచాతుర్వర్ణ్యములలోను రెండు వర్ణములవారు (బ్రాహ్మణ క్షత్రియ వర్ణములవారు) అభివందనాసనముకుళిత హస్తపరిచర్యాదుల కర్హులైన నరులలో నగ్రమున నున్నారు.”

జాతకకథలయందును బ్రాహ్మణులంగూర్చి చర్చలనేక స్థలములం గావింపఁబడినవి. జాతులలో బ్రాహ్మణవర్ణాధిక్య ఖండనంబు లెన్నియో చోటులందుగాన్పించు. అందు ముఖ్యములైన కొన్ని కథల నిందు వ్రాయుచున్నాము. అందు

ఉద్దాకజాతకం బోధి

పూర్వకాలమున బ్రహ్మదత్తుండు వారణాసిని బాలించుచుండి నపుడు విశిష్టసాండిత్య గరిష్ఠుండును విశేషబుద్ధి కౌశల్యయుక్తుండును నగుటచే బోధిసత్తునిఁ దనపురోహితునిఁగ రాజు నియమించెను. ఆ బ్రాహ్మణశ్రేష్ఠుం డొకనా డుపవనంబున నత్యంతరమణీయంబైన ప్రదేశంబున నొక సౌందర్యరాశి యగు స్వైరిణింగని యాపెను మోహించి యామెతో రమించెను. ఆయువతియు గర్భముందాలెన్ను. గర్భవతియని యెఱింగి యామె యా భూసురునితో “ఆర్యపుత్రా! నే నొక నజీవంబగు ఫలంబు నొందితిని. అయ్యది జననంబుఁ గాంచిన పిదప శిశువున కాతని పితామహుని నామమునుం బెట్టెద” అని చెప్పె. ఆ యవనీసురుఁడును “హీనజాతి శ్రీ వలన నుద్భవించిన యపత్యము కులనామంబు ధరించుట కర్హమై యుండదు” అని చింతించి యామెతో నిట్లు చెప్పెను: “ప్రేయసీ! ఇచ్చటనుండు నీ వృక్షముయొక్క నామముద్దాలంబు. ఇచటనే నీవు గర్భధారణంబు గావించితివి. కావున నీవా శిశువున కుద్దాలక నామంబుఁ బెట్టుము,” అని యనుచు నపు డామె కొక యంగుళిముద్ర నొసంగి యామెతో “నీ కొక పుత్రిక యుద్భవించిన నామె నీ యంగరముతో బోషింపుము. అటుగాక నీ కొక పుత్రుఁడు జనించిన నాతఁడు యుక్తవయస్కుండైన పిదప నా దగ్గఱ కాతనిం బంపుము,” అని చెప్పెను. కొంతకాలమైన పిదప నామె యొక పుత్రునింగనె. ఆమె సుతున కుద్దాలకనామంబుఁ బెట్టెను. ఆ బాలకుండు యుక్తవయస్కుండై జనని సాతఁడు ప్రశ్నించెను.

“ప్రియజననీ! నా జనకుండెవ్వఁడు!”

“బాలకా! నీ జనకుఁడు రాజపురోహితుఁడు” అని తల్లిప్రత్యుత్తరమొసఁగెను. “అటులైన నేవేదాధ్యయనముం జేసెద,” అని బాలకుఁడు నడువుచు జనని దగ్గఱనుండి యంగుళిముద్రయును గురుదక్షిణయుం గైకొని తక్కశిలానగరంబునకుం జని జగద్విఖ్యాతుండగు నాచార్యుని సన్నిధిని విద్యలం గఱచెను. సన్న్యాసిసంఘము నొకనాడతఁడుగని “ఈ బైరాగులు పరమోత్కృష్టంబైన జ్ఞానముంగలిగి యుండవలయును. వీరివద్ద జ్ఞానోపదేశంబు నొందెనను” అని వితర్కించుకొనుచు జ్ఞానసంపాదన లగ్నమనస్కుండై తురీయాశ్రమంబుఁ బ్రవేశించి యా సన్న్యాసులకు సమస్తవిధములగు సుపచారములం జేయుచు దనకు జ్ఞానబోధఁ గావింపవలెనని వారిని వేడెను. వారు స్వజ్ఞానానుసారముగ నాతనికి బోధయుం గావించిరి. కాని యా పంచశత సంఖ్యాకంబగు సన్న్యాసిసంఘములో నొక్కరుండైనను నుద్దాలకునికంటె నెక్కువబుద్ధి కౌశల్యముం గలిగి యుండలేదు. వారందఱిలో నాతఁడే ప్రాజ్ఞుండై యుండె. అందుచే వారందఱు నైకకంఠ్యముగ నాతని దమకుఁ బ్రముఖునిఁగ నెన్నుకొనిరి. ఉద్దాలకుఁడు వారితో నిటులఁ జెప్పెను.

“భ్రాతలారా! మీరలు వనంబున వసియుంచుచుఁ గండమూలఫలాదులం భక్షించుచుందురు. మనుజువాసంబుల కెంచులకుం జనరు?”

“ఆర్యా! మాకు భిక్ష నొసంగిన పిదపఁ బ్రజలు మావలనంధరోష్ఠిష్టదేశంబుఁ బొంద నిచ్చగింతురు. వారు ప్రశ్నల నడిగెదను. ఆ భయమాచే మేము సేరవాసంబులకుం జనము” అని వారు సమాధానమొసఁగిరి.

“భ్రాతలారా! నేను మీలో నొక్కరుండనై యున్నాను. జగజ్జీతవచ్చినను బ్రశ్నసమాధానంబుల నాకు విడిచి నిర్భయముగ నుండుఁడు” అని యుద్దాలకుఁడు పలికి భిక్షార్థంబు దేశపర్యటనంబు వారలతోఁ గావించుచుఁ దుదకు వారణాసిని జేరి యచటనుండు రాజోపవనంబున బసచేసి మఱునాఁడు సన్న్యాసిసంఘ మంతటితోడను ద్వారరక్షితంబగు గ్రామం బొకదానికి భిక్షార్థముం జనెను. అచ్చటజనులు వారల కత్యధికభిక్షాదానంబుం జేసిరి. మఱునాఁడు వారు పురమునకుం జన నచ్చటను వారలకు భిక్ష యత్యధికంబుగ దొరకెను. సన్న్యాసియగు నా యుద్దాలకుఁడు వందనముల నర్పించి ప్రజల నాశీర్వదించి వారి ప్రశ్నలకుం సమాధానముం జెప్పెను. జనులీయుపదేశంబులచేఁ గడుసంతసించి వారు కోరిసంత బైక్షము వారలకొసంగిరి. పురమున నెల్లెడలను బ్రాజ్ఞుండును సచ్చరితుండును బరివ్రాజకుండునగు సన్న్యాసి యొక్కరుఁడు పురమునకు విచ్చేసెనని జనులు చెప్పకొనుచు నరపాలకునితో నైత మాయుదంతమును జెప్పిరి. రాజాసన్న్యాసి యెచట నున్నాడని యనుచుటఁ బ్రశ్నింప నాతఁడు సన్న్యాసులతో నుపవనంబున వసించి యున్నాడని వారు చెప్ప “సరియే నేనీ దినమున నచటికి జని యాసన్న్యాసిని నందర్పించెదను” అని చెప్పెను. ఉద్దాలకునితో నెవ్వఁడో యొక పురుషుఁడు రాజాతని దర్పించుటకై వచ్చుచున్నాడని చెప్పెను. ఉద్దాలకుఁ డాప్రాజ్ఞులగు సన్న్యాసులను రావించి “ఒక్కదినముననైనను మచుజుండు నరపాలుని దయకుఁ బాత్రుండైన నట్టివాని జీవితమంతటికిని నయ్యదిచాలు” నని చెప్పెను. “ఓ గురువుంగవా! మేము చేయవలసిన దేమున్న”దని వారు ప్రశ్నింప నాతఁ డీరీతిని వారలతోఁ జెప్పెను.

“మీలోఁ గొందఱు గబ్బిలములవలెఁ బ్రవర్తింపదలయును. మఱికొందఱు వివిధానసంబంధంబులతో నుండి తపము నాచరించు

చుండవలయును. మఱి కొందఱు కంటకశయనంబులపైఁ బరుండియుండవలయు. కొందఱు పంచాగ్నిమధ్యంబునఁ దప మాచరించు చుండవలయు. కొంతమంది యుదకమునందు మగ్నులై యుండవలయు. మఱి కొంతమంది వివిధస్థలంబుల శ్లోకంబులం జదువు చుండవలయు” అని చెప్పి యుద్దాలకుఁడును బదిమంది విద్వాంసులతో నొక నిర్ణీతస్థలంబునఁ గూర్చుండియుండి యెదుట రమణీయంబగు మేజాబల్లపై నొక వున్నకమునుంచెను. అనల్పపరివారసమేతుఁడై నరపాలుఁడు పురోహితునితోఁ గూడ నా ప్రదేశమునకుంజని యామిధ్యాసన్నాస్త్రినులు తపమాచరించుటను జూచి “వారందఱు దుఃఖభయాది యుక్తులై యున్నారని” వితర్కించు కొనుచు నుద్దాలకునికడకుం జని భక్తిపూర్వకముగ నాతని నభివందించి యాతని ప్రక్కను గూర్చుండి యీ రీతినిఁ బురోహితునితో ముచ్చటించ నారంభించెను.

“మార్దవరహితచర్మంబులను ధరించుచు దీర్ఘశిఖలుగలవారై యపరిశుద్ధదంతములతోడను నప్రవృత్తాళితముఖంబులతోడను శ్లోకంబులఁ బఠించుచుఁ దపంబు మనుజుల ధర్మవిధియని గుర్తెఱుంగుటచే సన్నాస్త్రినులు దుఃఖహీనులై యున్నారా?” పురోహితుఁడు రాజవచనముల విని “రాజున కిట్టి మిధ్యాసన్నాస్త్రినులపై ననుగ్రహము జనించినది. నేను బద్ధముఖుండనై యుండఁ జనదు” అని చింతించుకొనుచు నీరీతిని బల్కెను.

“ఓ నరపాలకా! పాపకార్యంబుఁ జేయుచు నదాచరణరహితుఁడై యుండువాఁడు సత్యవధంబును గనుఁగొనలేకుండిన దుఃఖరహితుఁడై యుండఁడు.” ఉద్దాలకుఁ డా పురోహితుని వచనంబులు విని “ఈ పుణ్యాత్ములసంఘముపై రాజున కెంతయు ననుగ్రహము వుట్టినది. ఈ బ్రాహ్మణుండు పరుగిడుచున్న వృషభము ముఖంబునఁ గొట్టినాఁడు. సంసిద్ధభోజనముపై మలంబు పడవేయఁబడినది. నే

నాతనితో సంభాషించెద” అని చింతించుకొని యీవిధమునం జెప్పె. “వేయివేదంబుల జ్ఞానము గలిగియు సత్పథంబును గనుఁగొన నేఱకుండుటచే మనుజుండు దుఃఖవిముక్తుండు కాలేకపోవుటచే వేదంబులు నిరర్థకంబులనియును నాత్మనిగ్రహపథంబై సత్యవధంబై యుండవలయు సనియును నే నూహింపవలసి యున్నది,” అనెను. ఇందుల కా పురోహితుఁడు “వేదము లెన్నటికిని నిరర్థకంబులు కావు; మఱియు నాత్మనిగ్రహపథంబై నిశ్చంకంబుగ సత్యంబు గాదు. ఏలయున, వేదాధ్యయనంబుఁ జేయువాఁడు కీర్తినిఁ బడయు; జీవితకాలములో నాత్మనిగ్రహపరుండైన మనుజుండె శాంతిపొందు” అని చెప్పెను.

ఉద్దాలకుఁడు పురోహితవచన శ్రవణానంతరమున “ఇచట నున్న నీ భూసురునితో విరోధమార్గంబున నాకుఁ బోఁ జనదు. నే నాతని పుత్రుండనని చెప్పిన నాపై నాతఁడు ప్రేమఁ జూపు. నేనాతనితోఁ దెలియఁజెప్పుకొందు” అని యూహించి యీరీతిని జెప్పం దొడంగె.

“జననీజనకులను తదితర బంధువులను మనుజుండు పోషింపవలె. ఎవ్వని జన్మ కెవ్వఁడు కారణంబై యుండు నట్టివార లభిస్తులై యుండును. నీ బ్రాహ్మణకుటుంబమునఁ బుట్టిన యుద్దాలకుండను వాఁడను నేను.”

పురోహితుఁడు:—నీవు నిశ్చయముగ నుద్దాలకుఁడవా?

ఉ:—అ! నే నగుదును.

పురో:—అట్లులైన నేను నీ జనని కభిజ్ఞానార్థము చిహ్ననొసంగితిని. అది యేది?

ఉ:—ఓ బ్రాహ్మణుఁడా! ఇదిగో!” అశ్లుచు నంగుళిముద్రనా బ్రాహ్మణున కొసంగెను.

బ్రాహ్మణుల డా యంగులీమకమును గుర్రెటింగి “నీవు నిశ్చ యముగ బ్రాహ్మణుండవే. ఐనను బ్రాహ్మణధర్మంబును నీ వెఱుం గుదువా? బ్రాహ్మణవిధు లెట్టివియో నీకుం డెలియునా?” అని నుడువుచు నీరీతిగఁ బ్రశ్నించెను.

“ఎట్టివి (గుణకర్మలు) నరుని బ్రాహ్మణునిఁగ నొనర్చు? అతఁ డెటుల నత్యుత్తముం డగు? నచ్చరితుం డన నెట్టివాఁడు? అట్టి వాఁ డెటుల నిర్వాణానందముం బొందును?” అందుల కుద్దాలకుం డీరీతిని బ్రత్యుత్తరమిడెను: “సంసారమును త్యజించి సన్న్యాసియై హవ్యవాహనార్చనలం జేయుచు నుదక పరిషేచనంబుల నొనర్చుచు యజ్ఞదండంబును మీఁది కెత్తునట్టివానిఁ బ్రజలు ధర్మాచారప రాయణుం డని పొగడుదురు. అట్టి బ్రాహ్మణుఁడు శాంతిం బొందియుండు.” ఆపురోహితుం డామాటలు విని యిారీతిగ వాని యసత్యభావంబులఁ బ్రకటించుచు నుడివెను.

“పరిషేచనాదులు బ్రాహ్మణుని బవిత్రునిఁగ నొనర్చఁ జాలవు. ఇట్టివె సిద్ధత్వముం జెందుటయుఁ గానేరదు. శాంతియు, దయయుఁ బొందనేరఁడు. నిర్వాణానంద మనుభవింపఁజాలఁడు.”

ఉద్దాలకుఁడు పురోహితుని బ్రాహ్మణగుణముల నిరూపింపు మని ప్రశ్నింప నాతఁ డిటులఁ జెప్పె: “క్షేత్రములుగాని ధనముగాని కామంబులుగాని బంధువులు గాని రోగంబులుగాని లేక యుండి జీవన మును సరకుం గొనక దుర్బాగ్గుముల ననుసరింపకయుండు బ్రాహ్మణుఁడు మనశ్శాంతిని బొంది ప్రజలచే ధర్మాచారపరాయణుండని కీర్తింపఁ బడు.” మఱియు నుద్దాలకుఁడు “క్షుత్రియులును, బ్రాహ్మణులును, వైస్యులును, సుద్దులును, జండాలును, రక్కసులును నచ్చరిత్రులై నిర్వాణానందముం బొందుట కర్హులైయున్నారు. సన్న్యాసులలో నొన్నత్యనీచత్వములకుం బ్రసక్తి లేదు. అనేక వర్ణములతోఁ గూడి

నశాణంబుతోఁ జేయఁబడిన పటమండపంబు వివిధవర్ణితార్థగోళా కృతిశిఖరయుక్తంబయ్యు నేకవర్ణముగల ఛాయనే యొసంగుచున్నది,” అని చెప్పెను.

పైనువాహరింపఁబడిన వానిం బట్టి జాతకకథలలో నయితము బాధ వైధిక గ్రంథములలో జాతుర్వర్ణ్య సిద్ధాంతముచు గనుచున్నారము. వర్ణముల నిష్ప్రయోజనత్వ మాగ్రంథములయందు దృఢముగఁ జెప్పఁబడినను సంఘము బ్రాహ్మణాక్షుత్రియ వైశ్య శూద్ర వర్ణములుగ విభజింపఁబడియుండుట, నిస్సంశయ విషయముగ బాధ భిక్షువులచేతను బరిగ్రహింపఁబడుచుండెడివని స్పష్టమగుచున్నది. బ్రాహ్మణ వర్ణసిద్ధాంతమును బూర్వపక్షముగ చేయుటకై బాధ భిక్షువు లిట్టి వీర్ణంబులుగు చర్చలఁ గావించి యుండిరని మన మూహింప వలసియుండును. బాధభిక్షువులు నయితము వర్ణవిభాగముల నిరసింపక గౌరవించుచుండెడి వారనునది మాత్రము విచారణీయ విషయము. జంబూఖాసక జాతకంబువలన బాధభిక్షువులు సన్న్యాసింపక పూర్వము దాము చెందియుండెడి వర్ణములఁ బ్రకటించుచుఁ బ్రజలచే సధిక సత్కారముం బొందుచుండెడివారని తెలియుచున్నది. ఆ కథలో దేవదత్తకోకిలులను నిరువురు బాధసన్న్యాసులు బిచ్చమెత్తు కొనుచు గృహమునుండి గృహమునకు నొకరినొకరు పొగడుకొనుచుఁ దిరుగుచుండిరని చెప్పఁబడినది. దేవదత్తుఁడు విఖ్యాతిచెందిన యొక్కాక (ఇక్ష్వాకు) వంశమునందు జనించినవాడని కోకిలుండును, గోకిలుఁడు దీచ్యబ్రాహ్మణకుల సంభూతుఁడని (బాధ మతావలంబనమునకుఁ బూర్వము) దేవదత్తుండును జెప్పకొనుచు భిక్షుటనంబు గావించుచుండిరట. బాధభిక్షువులు వర్ణవిభాగములను లెస్సగ గుర్రెటింగి యుండి, జాతినిస్సారతమ గనుంగొనియుండి, ఖర్ణసిద్ధాంత ఖండనమున వర్ణనిరాశంబు సమకూర్చి సుభద్రమగు సంఘంబును నిర్మింపలేదు.

వారలు మోక్షనంపాదనకు జాతి కారణముకాదనిమాత్రము నిర్ణయించుటకుఁ బ్రయత్నించిరి.

ఈ యవ్యావహారిక విచారణముల వలన బుద్ధునికాలములోఁ బ్రాగ్దేశములందు సైతము సంఘము వివిధవర్ణములుగ విభజింపఁబడియుండెడిదనిమాత్రము స్పష్టమగుచున్నది. బౌద్ధమతము దేశమునఁ బ్రబలియుండిన కాలమున వర్ణవిభాగములు నశించియుండెనని చెప్పుటకు వలనుపడదని ఫిక్ దొరగారు దృఢముగఁ జెప్పుచు నీటుల వ్రాయుచున్నారు.

“దేశములో బౌద్ధమతము వ్యాపించినతఱువారను దత్పూర్వమునవలె వర్ణములు సుస్థిరములై యుండి బుద్ధుఁ డవతార మెత్తిన పిదప సైతము సంఘనిర్మాణమేమియు మార్పుఁజెందక యేయుండెను. అతి పురాతనపాలీ వైధికగ్రంథములలో విభాగాను సంధానంబులను గనుచున్నారము. ఇంతియ కాక నవీనములగు జాతక వ్యాఖ్యానములలోసైతము, దేశమున బౌద్ధమతము ప్రబలియుండి మోక్షనంపాదనలో వర్ణము నిష్ప్రయోజనమును బౌద్ధసిద్ధాంతము ప్రజల యంగీకారమును బడసినపిదపను, వర్ణవిభాగముల బలము క్షీణింపక యెప్పటివలెనే యుండెను.”

3

బ్రాహ్మణవర్ణము.

బౌద్ధసూత్రములంబట్టియు, జాతకకథలయందుఁ గల బ్రాహ్మణాచారఖండనంబులంబట్టియు, యజ్ఞవేదాధ్యయనంబులు సచ్చరితరహితునిఁ బూతునిఁగ నొనర్పఁజాలవనియు, వర్ణములలో బ్రాహ్మణులకొత్తశ్రుష్ట్యంబు మిథ్య యనియును, బవిత్రచరితుం డేశాతివాఁడైనను బూజార్హుం డనియును, వర్ణమునకుఁ గర్మమేకాని జన్మకారణంబు కాదనియును, బౌద్ధులు సుస్పృహముగఁ జెప్పుచుండెడివారని స్పష్టమగుచున్నది. బ్రాహ్మణ వాఙ్మయంబున బ్రాహ్మణులకు వర్ణములలో సగ్రస్థానం బీయఁబడినటులనే బౌద్ధవాఙ్మయమున క్షత్రియులకు వర్ణములలో సగ్రస్థానం బీయఁబడినది. బ్రాహ్మణధర్మ సూత్రాదులలోఁ గనుపించు బ్రాహ్మణక్షత్రియ వైశ్యశూద్ర క్రమంబు బౌద్ధవాఙ్మయములో క్షత్రియబ్రాహ్మణ వైశ్యశూద్ర క్రమంబై కాన్పించుచున్నది.

బ్రాహ్మణ ధర్మసూత్రంబులలో ద్విజులకు బ్రహ్మచర్య, గార్హస్థ్య, నానవస్థ, సన్న్యాసములు నాలుగును నాశ్రమములుగఁ జెప్పఁబడినవి. ఈ రీతిగనే బౌద్ధులును జతురాశ్రమంబుల నంగీకరించి నటుల లోమహాంస జాతకంబువలన స్పష్టమగుచున్నది (24). జాతకకథలలో ననేక స్థలములందు బ్రాహ్మణక్షత్రియ బాలురు బ్రహ్మచర్యాశ్రమస్థులై వేదాధ్యయనంబునందును, శిల్పాదివిద్యానంపాదనయందును గాలము గడపుచుండెడివారని చెప్పఁబడినది. (50 చుష్కేభజాతకము, 51 మహాశీలవజాతకము, 55 పంచావృథ జాతకము) త్రివేదజ్ఞానసంపన్నులైన విద్వారసులవద్ద బ్రాహ్మణ

క్షత్రియ యువకులు వేచాధ్యయనంబుఁ జేయుచుండెడివారు. అష్టాదశవిద్యలను గూడ బాలురభ్యసించుచుండెడివారు. విద్యాభ్యాసార్థము తక్కఁగి, వారణాసి మున్నగు పట్టణములకుం జరుచుండెడివారు. తక్కఁగిలానగరము గాంధారదేశంబునను వారణాసి కాశీదేశంబునను బూర్వమున విద్యాపీఠములుగఁ బరిగణింపఁ బడుచుండెడివి. ఈ ప్రాచీన విద్యాపీఠములందు విఖ్యాతించెందిన విద్యచ్ఛేఖరులు ధనికుల పుత్రులనుండి యుపాయనముల స్వీకరించుచు ధనము గైకొనకుండఁ గనే బీదలగువారి పుత్రులకు విద్యాదానంబును జేయుచుండెడివారని తెలియవచ్చుచున్నది. విద్య ప్రారంభించినపుడు శిష్యుఁడు ధనవంతుఁడైన నాచార్యుని పాదంబులు గడిగి దక్షిణను సమర్పించు వాడుక యుండెడిది (సుసీమజాతకము).

రాజపుత్రులు, ధనికుల బిడ్డలు, సాధారణముగ వేయి వరహాలను దక్షిణారూపముగ నాచార్యుల కొసంగుచుండెడివారు (సుసీమ జాతకము). ఒకప్పుడు ధనములేని బాలురు విద్యాభ్యాసము నుగ్మించి దేశ మంతటను యాచించి యాచార్యునకు దక్షిణ నొసంగుచుండెడివారు. బ్రాహ్మణ బ్రహ్మచారి యొక్కఁడు తక్కఁగిలానగరంబున నొక గురువుదగ్గఱ విద్యల నభ్యసించి విద్యాభ్యాసానంతరము దేశ పర్యటనంబుఁ గావించి సువర్ణమును సంపాదించి యాచార్యుని యొద్దకఁ జనుచు గంగానదిని దాటుచుండ నా బంగారము నదిలోఁ బడీపోయెను. వారణాసి నమీపమున నా బ్రహ్మచారి నిరాహారియై గంగయొడ్డున యజ్ఞోపవీతము చూపఱ కందఱకు నగపడునటలు ధరించి సువర్ణప్రతిమనలఁ జలన మేమియు లేక కూర్చుండియుండె. అంత జానపదులు, పురవాసులు, పురరక్షకులు, రాజవల్లభులు, రాజా మాత్యులు, క్రమముగ నాఱురోజు లాతనితో సంభాషింపఁ బ్రయ

త్నించిరి కాని, యాతఁడు వారితో భాషింపక యూరకుండెను. ఏడవనాఁడు నరపాలకుఁ డాబ్రాహ్మణ యువకుని దర్శించి నిరాహారుడవై మానమును ధరించి ధ్యానమున్నుండవై కూర్చుండి యుండుటకుఁ గతం బేమని యా బ్రహ్మచారిని బ్రశ్నించెను. బ్రాహ్మణయువకుఁ డా నరపాలకునకుఁ దన వృత్తాంత మంతయు నెఱిగింప రా జాతనికి దక్షిణకుద్విగుణంబుగ ధన మొనంగి సత్కరించెను (దూతజాతకము—478).

నిఱుపేదలగు బాలురకు వారణాసిమున్నగు పట్టణంబులలోఁ బారు లుచితముగ భోజన సదుపాయములఁ జేయుచుండెడివారు. లాశజాతకంబున వారణాసిపురవాసులు ప్రతిదినంబున భోజన ముచితముగఁ బెట్టి దక్షిణ లేకుండఁగనే కడు బీదలగు విద్యార్థులకుఁ బండితులచే విద్యలఁ జెప్పించుచుండెడివారని చెప్పఁబడినది. ఇట్టి యాచార మిప్పటికిని మన దేశములోఁ గాన్పించుచున్నది. విద్యార్థుల కిట్టి సదుపాయములు ప్రజ లొనర్చుచుండ వందలకొలఁది విద్యార్థులు గురువుల దగ్గఱ విద్యల నభ్యసించుచుండెడివారు, ఏనూరుగురు శిష్యులకు విద్యలఁ గఱపుచుండెడి గురువులు జాతకకథలలోఁ గాన్పించుచున్నారు. పాండిత్యములో జగద్విఖ్యాతిం జెందిన యాచార్యులవారియొద్ద కనల్పసంఖ్యాకులగు విద్యార్థులు జనుటలో వింత యేమియును లేదు.

బ్రహ్మచర్యాశ్రమస్థులు విద్యాభ్యాసము ముగియువఱకును వివాహముఁ జేసికొనఁగూడదని బ్రాహ్మణ ధర్మసూత్రములు చాటుచున్నవి. ఆపస్తంబ ధర్మసూత్రమునఁ బ్రథమప్రశ్న, ద్వితీయ పటల పంచపట్నప్రముఖండంబుల బ్రహ్మచారియొక్క నియమములు పేర్కొనఁబడినవి.

ఏ సంఘములలో బాల్య వివాహములు సామాన్యములైనవో యా సంఘములయందుఁ బైని జెప్పఁబడిన నియమము నిరాకరింపఁ బడునని వేఱుగఁ జెప్ప నవసరములేదు. బాల్య వివాహములను నిరసించి పాశ్చాత్య సంఘములలోని యువకులు విద్యాభ్యాసము సంపూర్ణమైనపిదప వివాహములం గావించుకొనుట సర్వసామాన్యముగఁ గన్పడును. కాని యమెరికాదేశములో నీ యాచారము మార్పు జెందినదని వివరములున్నది. సంయుక్తరాష్ట్రములలో నేకవింశతీసంవత్సరముల ప్రాయముగల యువకుండు విద్యాలయములో విద్యార్థిగ నుండియు విద్యలంగఱుచున్న యూనవింశతీసంవత్సరముల ప్రాయముగల యువతిని వివాహమాడు నాచారము ప్రాబల్యము జెందుచున్నదని తెలియవచ్చుచున్నది. జాతకకథలలో విద్యార్థులుగ నుండియు వివాహితులైన వారలు గాన్పించుచున్నారు. దురాజన జాతకంబును, ననభిరతిజాతకంబును, నిందులకు నిదర్శనములు. మొదటికథలో నొక బ్రాహ్మణయువకుఁడు పరదేశమునుండి విద్యాభ్యాసార్థము వారాణసికిం జని యచట నొక కన్యను మోహించి వివాహమాడెను. భార్య వ్యభిచారిణియై, తాను పాపకార్యంబు లొనర్చిననాఁడు విధేయతతో భర్త కుపచారములం జేయుచు, బాపంబు లొనర్పనినాఁడు తీరస్కరించుచు, నుండెను. ఇట్టి యవ్యవస్థ చిత్తముతో నామె సంచరించుచుండుటచే నా యువకుఁడు ఖిన్నుఁడై యాచార్యునికడకు సమముగఁ జనకయేయుండెను. ఆచార్యుఁ డాతని నందులేకుఁ గారణం బడుగ నాతఁడు తన గృహిణియే యిట్టి లోపము నకుఁ గారణమని ప్రత్యుత్తర మిచ్చెను.

శీలవిమంశనజాతకములో (290) నాచార్యుఁడు ఛాత్రబృందములోనుత్తముండైన వ్రానికే దన కన్యక నిచ్చి వివాహముఁ జేయ నిశ్చయించి వారల రాఘించి “ఓ మిత్రులారా! నా కొక యుక్త

వయస్కురాలగు పుత్రిక యున్నది. నే నామెకు వివాహము చేయ నిశ్చయించుకొనియున్నాఁడను. కాన నామెకు యుక్తములగు వస్త్రాభరణాదులనే సంపాదించవలెను. మిత్రుల కంటఁ బడకుండ మీ రాభరణాదులఁ దన్నురించి నా దగ్గఱకుం దేవలయును. మీరు తన్ను రించుచుండఁగాఁ బరులు చూడని వస్తువులనే స్వీకరించెదను గాని పరులు చూచినవానిఁ బుచ్చుకొనను” అని చెప్పెను. మిత్రులకంటఁ బడకుండ నాఁటినుండియు వార లాభరణాదుల దొంగిలించుచు గురువునకు సమర్పించుచుండిరి. ఆచార్యుఁడును నొక్కొక్క శిష్యుఁడు దెచ్చి సమర్పించుచుండిన వస్తువులఁ బ్రత్యేకముగ నుంచుచుండెను. ఆ యాచార్యుని వద్ద విద్యల నభ్యసించుచుండిన బోధినత్తుఁడు మాత్ర మేవస్తువులను దేకుండెను. ఆచార్యుఁడు బోధినత్తునితో నిటులఁ జెప్పెను: “ఓయీ నీ వేమియుఁ దెచ్చి నా కీయకున్నావు”?

బో॥ అగును. గురువర్యా!

ఆచా॥ ఎందులకు?

బో॥ రహస్యమునఁ దీసికొనివచ్చినఁగాని తాము వస్తువులఁ బరిగ్రహింపరు. పాపకార్యచరణములో రహస్య మేమియును లేదని నా నమ్మకము.

ఆచార్యుండు బోధినత్తుని సద్బుద్ధికై సంతసించి కుమార్తె నాతని కిచ్చి వివాహముం గావించెను.

ఛాత్రునకు విధింపఁబడిన విధులలో గురుశుశ్రూష యొకటి.

బ్రహ్మచర్యాశ్రమమును వర్ణించుచు మనువు,

శ్లో॥ అగ్నింధనంశైశ్చచక్ర్యా మనశ్శయ్యాంగుశోర్హితమ్ |
అసమానర్తనాత్కుర్యాత్ కృతోపనఃశునోద్విజమ్ ||

అని నుడివె. ఆచార్యులు శిష్యులఁ దనుకుఁ బరిచర్యల చేయుటలో నియమించుటయు జాతకకథలలోఁ గన్పించుచున్నది. భూపాల

ధనాధికుల పుత్రులుగూడ గురుశుశ్రూషలు గావించుచుండెడివారేమో తెలియదు.

విద్యాభ్యాసమును ముగించినపిదప బ్రాహ్మణ యువకులు గృహస్థాశ్రమ ప్రవేశంబు గావించి ధనసంపాదనము జేసినిజకుటుంబముల బోషించుచుండెడివారు. కొందరు భవమందైన దుఃఖములం గని సంసారవీముఖులై గృహస్థాశ్రమమున బ్రవేశింపకయే సన్న్యాసులై యడవులకుం జని మోక్షకాములై తపశ్శ్రయాదుల గావించుటయు గాన్పింపకపోదు. వివాహముం జేసికొని గృహస్థులైన బ్రాహ్మణుల కధ్యాపనయాజన ప్రతిగ్రహంబులు వృత్తులుగ ధర్మశాస్త్రంబులలో నియమింపబడినవి. ఈ శాస్త్రవిహితవృత్తులచే బ్రాహ్మణగృహస్థు లందఱును జీవించుచుండెడివారని చెప్పట సత్యవిరుద్ధమై యుండు. మన్వాది ధర్మశాస్త్రములవలనన, జాతక కథలవలనన బ్రాహ్మణులు వివిధ వ్యాపారములం జేయుచు జీవించుచుండెడివారని స్పష్టమగుచున్నది.

మనుధర్మశాస్త్రము ననుసరించి బ్రాహ్మణు లవలంబించుచుండెడి వివిధ వృత్తులు పూర్వమున జెప్పబడినవి. బ్రాహ్మణులు ధనుర్విద్య నభ్యసించి నరపాలురం గొల్చి జీవనోపాధిని సంపాదించుకొనుచుండెడివారు. భీమనేన జాతకములో ద్రివేదపారంగతుడైన నర్సవిద్యల నుత్తీర్ణుడై ధనుర్విద్యాప్రవీణుడైన యొక బ్రాహ్మణ యువకుడు యోధుడై కాశీరాజుసేనలో ధనము నార్జించి గౌరవమును బడసినరీతి చెప్పబడినది. మఱియు నిపుణులగు యోధులకు భూపాలురు బహు వేతనంబుల నొసంగుచుండెడివారు. భీమనేనునకు నర్థమాసంబునకు వేయి బంగారు నాణెములు వేతనముగ నిర్ణయించి నరపాలుఁ డొకఁడు తన సేనలో యోధునిగ నియమించెను. దశబ్రాహ్మణజాతకంబున నీరీతిగ దశవిధబ్రాహ్మణులు పేర్కొనఁ

బడిరి. వారివారి వృత్తిభేదములవలననే యీ విభాగములు గావింపఁబడినవని తెలియనగును. ధర్మాత్ముడగు యుధిష్ఠిరుఁడు ప్రాజ్ఞుడగు విదురునితో నిటులం జెప్పె: “విదురా! ప్రాజ్ఞులును దుష్టభోగ కార్య రహితులును నగు బ్రాహ్మణులను మద్దత్తాన్నభోక్తలుగ నుండుటకై వెదకి కన్పంగొనుము. బహు పుణ్యసంపాదనార్థ మత్యధిక దానంబుల నట్టివారల కొనంగెదను”

విదురుఁడు:—రాజర్ష భా! త్వత్ప్రద త్తంబగు విశిష్టాన్నమును భుజింపఁదగిన పుణ్యచరితులును, బండితులును, నత్పూరుషులును, గామరాగాది కళంకరహితులును, నగు బ్రాహ్మణుల గనుంగొనుట యతి దుర్లభము. ఓ రాజాధిరాజా! యపధరింపుము. దశవిధ బ్రాహ్మణుల భిన్నగుణముల నిర్ణయించి తద్భేద నిరూపణంబు గావించెదను. ఔషధమూలికా సంచయనంబు గావించుచు, స్నానంబులం జేయుచు, సభిచారమంత్రాదులఁ బఠియించుచు, నౌషధ మూలికాపూరితంబులును సుబద్ధంబులును నగు గోణుల వీవువై మోయుచు గొందఱు బ్రాహ్మణులు సంచరించుచుండురు. ఓ నర పాలకా! యట్టివారు వైద్యుల బోలియుండియు బ్రాహ్మణ నామ ధారులై యున్నారు. ఇట్టి వృత్తులు గల బ్రాహ్మణులను నీ విపుషు తెలిసికొంటివి గాన నట్టి బ్రాహ్మణులకై నేను ప్రయత్నింపవలయు నేమో ప్రసాదింపుము.

కోరప్యఁడు:—ఇట్టివారు బ్రాహ్మణనామార్హులుగారు. హేరి బ్రాహ్మణత్వము నశించినది. ఓ విదురుఁడా నేఁ బెట్టు భోజనమును భుజించుటకును బహు పుణ్యములకై నే నిచ్చు దానముల గ్రహించుటకును దగిన ప్రాజ్ఞులును, పూతులును, దుష్టరాగ కార్యరహితులును నగు నితర బ్రాహ్మణులను గనుంగొనుము.”

విదురుడు:—“ఓ మహావ్రథా! కొందఱు బ్రాహ్మణులు కింకణీధారణంబుఁ గావించి యగ్రగాములై కింకణీనినాదంబు నలు పుచుఁ జనుదురు. నైపుణ్యముతో రథమును నడుపుదురు. మఱియు వార్తాహరణంబును జేయుదురు. ఓ రాజపుంగవా! ఇట్టివారలు నేవ కులవలె నుండియు బ్రాహ్మణులనిచెప్పబడుచున్నారు. ఇట్టి బ్రాహ్మణులను నీవు తెలిసికొంటివి గాన నట్టివారలకై నే వెదుకవలయు నేమో సెల విమ్ము.”

కోరవ్యుడు:—ఇట్టివారలు బ్రాహ్మణ నామార్హులు కారు. కావునఁ బైని జెప్పినట్టి బ్రాహ్మణులను గనుంగొనుము.

విదురుడు:—కొందఱు దీర్ఘ నఖములను ధరించి మలదూషిత దంతయుక్తులై, లోమావృతావయవములం గలిగి పాంశునమా చ్ఛాదితులై, మాలిన్యయుక్తులై, దడిద్రయాచకులవలెఁ దిరుగుచుఁ గాష్టభేషకులై యుండియు బ్రాహ్మణులని చెప్పబడుచున్నారు. ఇట్టి బ్రాహ్మణులను తెలిసికొంటివి గాన నిట్టివారలకై వెదుకవలయు నేమో సెలవిమ్ము.

కోరవ్యుడు:—ఇట్టివారును బ్రాహ్మణ నామార్హులు కారు కావునఁ బై జెప్పినట్టివారిని గనుంగొనుము.

విదురుడు:—ఆమలకంబులు, బిల్వఫలంబులు, జంబూఫలం బులు, వక్ర్యానుఫలంబులు, ఇక్షుకరండంబులు, స్వాదుమధువు, కర్ష ఫలంబులు, దారుఫలంబులు మున్నగు ననేక వస్తువులతో వ్యాపారముం జేయుదురు. ఇట్టివారు వణిజులవలె నుండియు బ్రాహ్మణు లని చెప్పబడుదురు. ఇట్టి బ్రాహ్మణులను నీవు తెలిసికొంటివి గాన నిట్టివారికై వెదుకవలయునేమో సెలవిమ్ము.

కోరవ్యుడు:—ఇట్టివారుకూడ బ్రాహ్మణనామార్హులు కారు, కాన నింకను వెదకి తెలిసికొనుము.

విదురుడు:—కొందఱు వాణిజ్యమును జేయుదురు. మఱి కొందఱు కర్షణవృత్తి నవలంబింతురు. ఇంకఁ గొందఱు “అజ్ఞావి కంబులను, ప్రజాజిరంబులఁ బోషణంబుఁ గావించుదురు. శుల్కములకై యాడుబిడ్డల నమ్ముకొని వివాహములం జేయుదురు. నైశ్యాంబుల వలెవీరలు సంచరించుచుండినను బ్రాహ్మణులని పిలువఁబడుచున్నారు. ఇట్టి బ్రాహ్మణులకై వెదకుమని యాజ్ఞయా?”

కోరవ్యుడు:—ఇట్టివారలు బ్రాహ్మణనామార్హులు కారు. గాన నింకను వెదకి గనుంగొనుము.

విదురుడు:—కార్తాంతికులై ధనముకొఱకుఁ బశువులకు వృషణచ్చేనంబుఁ గావించుచు వానికి వాతలు వేయుచుండును. అట్టి వారలకు గ్రామవాసులు భోజనంబుల నొసంగి తమ గ్రామములలో నివసించుటకుఁ దఱచుగఁ బిలుచుచుండును. మఱియు గ్రామము లలో వీరలకై యనేక దినములు గోవులు, వృషభంబులు, సూక రంబులు వధియింపఁబడును. ఇట్టివారలు నీచాభేటకులవలె నుండురు కాని వీరలను బ్రాహ్మణులని పిలుచుచుండును. ఇట్టి బ్రాహ్మణులకై వెదకుమని యనఁజ్ఞయా?”

కోరవ్యుడు:—ఇట్టివారును దన్నామార్హులు గారు గాన నింకను బరీక్షింపుము.

విదురుడు:—కరవాలఫలక కుతారధారులై చనువ నడుపు టకు సంసిద్ధులై మార్గదర్శకులవలె వణిజుల నమక్షమున నిల్వరు. గోరక్షకులను, సాహసికదస్యులను, బోలియుండు నిట్టివారలను బ్రాహ్మణులని చెప్పదురు. ఇట్టి బ్రాహ్మణులను వెదకవలెనని యాజ్ఞయా?”

కోరవ్యుడు:—ఇట్టివారును బ్రాహ్మణనామార్హులు కారు గాన నింకను బరీక్షింపుము.

విదురుడు:—కొందఱు బ్రాహ్మణులటవీ ప్రదేశంబులఁ గుట్టరముల నిర్మించియుఁ గూటయంత్రంబులఁ బన్నియు మత్స్య కూర్మ శశమాంజారనరటంబులఁ బట్టుదురు. మహారాజా! వీరు కూడ నాఖేటకులయ్యు బ్రాహ్మణులని చెప్పబడుచున్నారు. ఇట్టివారిని వెదకుమని యనుజ్ఞయా?

కోరవ్యుడు:—ఇట్టివారలు బ్రాహ్మణనామార్థులు కారని నా యభిప్రాయము, కావున నింకను బరీక్షింపుము.

విదురుడు:—ధనకాంక్షచేఁ గొందఱు బ్రాహ్మణులు సౌమిక యజ్ఞంబుచేయు నరపాలకుని పర్యంకంబుక్రింద నారాజు పర్యంకముపై స్నానము చేయుచుండునపుడు పరుండియుండుటకు సంసిద్ధు లగు చున్నారు. ఇట్టివారు నాపితులం బోలియుండియు బ్రాహ్మణులని చెప్పబడుచున్నారు. ఇట్టివారలను వెదకుమని తమ యనుజ్ఞయా?

కోరవ్యుడు:—ఇట్టివారు బ్రాహ్మణ నామార్థులు కారు, కావున నింకను వెదకి యట్టివారినిఁ గనుంగొనుము.

విదురుడు:—ఉదకుంభమును, వక్రదండమును ధరించి కొందఱు పల్లె పల్లెకును నగరమునుండి నగరమునకును, “వనమునఁ గాని నగరమునఁగాని ప్రాభృతంబుఁ గల్పించువఱకును నివర్తింపము” అని నుడువుచు రాజదర్శనార్థమై యతి రయమునఁ జనుచుండురు. కరగ్రాహకులవలె నిర్బంధశీలురై యుండియు వీరలు బ్రాహ్మణులని పిలువబడుచున్నారు. ఇట్టి బ్రాహ్మణులను దెలిసికొంటివిగాన నిట్టి వారలీకై నే వెదకవలయునా సెలవిమ్ము.

బ్రాహ్మణులు వివిధవృత్తులచే జీవనోపాధిని సంపాదించు కొనుచుండెడివారనుట నిశ్చయము. బ్రాహ్మణులు రాజస్థాపిత భిక్షుగేహంబుల నత్కారములం బొందుచుండెడివారు. (మహా ఉమ్మగ్గజాతకము)

బ్రాహ్మణులు బౌద్ధ భిక్షువులు మున్నగువారలకు భిక్షా దానంబుల నొసంగుటకు భిక్షుగేహంబులను ధర్మచింతగల భూపాలు రును, ధనికులును నిర్మించుచుండెడివారు. మహారాజులు తమ ముఖ్య పట్టణంబులలో నగరద్వారంబులయొద్దను నగర మధ్యంబునను నిజ ప్రాసాదసమీపమునను నట్టి భిక్షుగేహంబుల నిర్మించుచుండెడి వారు (వెస్సంతరజాతకము), ఇట్టి భిక్షుగృహములలో సువర్ణముల నొసంగు వాడుకయు నుండెడివని మన మూహింపవచ్చును (చూ॥ వెస్సంతరజాతకము).

బ్రాహ్మణులును బౌద్ధభిక్షులవలె దానార్థులుగఁ బ్రజలచేఁ బాటింపఁబడి ప్రజల నత్కారములం బొందుచుండెడివారు. మఱియు బౌద్ధభిక్షువులకు ధనసంపాదన నిషిద్ధం బగుటచే బ్రాహ్మణులు రాజుల నాశ్రయించి ధనము నార్జించుచుండెడివారు. రాజులు పర రాజులనుండి యుద్ధంబు చేయకయే విశిష్టవస్తువులం గ్రహింపబూనిన నట్టి నరపాలురదగ్గఱకుఁ దత్కామిత వస్తుసంపాదనార్థము బ్రాహ్మణులం బంపుచుండెడివారని తెలియ నగును (కురు ధమ్మజాత కము). వస్సంతరజాతకంబున బీద బ్రాహ్మణ స్త్రీ యొకతె గ్రామస్థు లచేఁ బరిహసింపఁబడి భర్తను వెస్సంతకుమారునికడకు దాసి జనము నొసంగుమని ప్రార్థించుటకై పంపినటులఁ జెప్పబడినది. బ్రాహ్మణులకు విందులు చేసియు నత్యంత స్వాదుభోజనములం బెట్టియు నృపులును సామాన్యజనులును గూడ గౌరవించుచుండెడి వారు (నద్ధినిపాత జాతకము). ధర్మశాలలయందు సామాన్యులగు పాంథులు బస చేయుటకును, దిక్కులేనివారుండుటకును, దిక్కులేని స్త్రీలు పురుడుపోసికొనుటకును, బరదేశీయులగు వణిజులు తమవస్తువు లను భద్రముగా నుంచుకొనుటకును బౌద్ధభిక్షువులును బ్రాహ్మణు లును బసచేయుటకును వేఱువేఱు కోష్ఠము లేర్పాటు చేయబడి

యుండెనని 'మహాఉమ్మగ్గ' జాతకంబులవలనఁ దెలియవచ్చుచున్నది. అభ్యాపనయాజన ప్రతి గృహంబులను వృత్తులచేఁ గొందఱు బ్రాహ్మణులు జీవించుచుండినను, బ్రాహ్మణులకు నిషిద్ధంబులును హీనజాతివారలకు నియమింపఁబడినవియు నగు వృత్తులచే ననల్ప సంఖ్యాకులగు బ్రాహ్మణులు జీవించుచుండెడివారని, మనము నిశ్చయింపవచ్చును.

గ్రామములలోఁ గొన్ని జాతులవారలలోఁ గులసంఘమును గులవృద్ధును గూడఁ గనుచున్నారము. చాఠలులు, మంగలులు, గొల్లలు మున్నగువాండ్రలో నెవ్వఁడైనను జాత్యాచారములకు విరుద్ధముగ నడచినచో నట్టివారి నా యూరనుండు సమవర్ణుల సంఘము శిక్షించుచుండును. ఇట్టి కులసంఘముల యధికారము క్రమక్రమముగ క్షీణించుచున్నది.

ఉత్తమవర్ణములలో నిట్టి కులసంఘము లుండెడివా యనునది మనము నిశ్చయింపవలెను. ఇప్పు డట్టి సంఘము లెవ్వీయఁ గాన్పించవు. పూర్వకాలముననైన నిట్టి సంఘము లుండినటులఁ దెలియ రాకున్నది. వేదకాలమందైన సమితియును, సమాజమును, కుల సంఘములు కావని స్పష్టము. జాతకాది పాళీపుస్తకములలోను గూడఁ బూర్వమునఁ గులసంఘము లుండినటుల మనము నిశ్చయింపనేరము. కాని బ్రాహ్మణులలో శిష్టాచారవిరుద్ధముగఁ బ్రవర్తించినవాఁడు జాత్తి బహిష్కృతుఁడై యుండెడివాఁడు. ఇప్పు డట్టి బహిష్కారము లరుదైనవి.

భోజన స్పృశ్యతాది విషయములలో నెంతవఱి కాచారముల్లు సిద్ధాంతముల ననుసరించుచుండెడివో విచారితము. బ్రాహ్మణుఁడు హీనజాతివానియొద్ద భోజనము చేయఁగూడదని మనువు నిషేధించియున్నాఁడు: (మను॥ అ. 11. శ్లో 159. వసిష్ఠ. అ. 14. శ్లో.)

అప॥ I 16, 22: శాత. XVII, 17: విష్ణు. 21. 7: శూద్రోచ్ఛిష్టం బతిసీచంబు. మను. XI. 153 విశి. XIV. 33 విష్ణు. 21,50,54,శరీ హీనజాతివానియొద్ద భోజనము చేసినను శూద్రోచ్ఛిష్టంబు భుజించినను బ్రాహ్మణుఁడు పతితుఁడగును. ఉచిత ప్రాయశ్చిత్తంబు జేసికొనినఁగాని యట్టి బ్రాహ్మణులతో నాతని నర్ణమువారు సంపర్కము లేకయే యుందురు. అనఁగ నట్టివాఁడు వర్ణబహిష్కృతుఁడై యుండు.

పూర్వమునను భోజనవిషయమై యిట్టి నియమము లుండెడివని మన మూహింపవచ్చును. భడ్డసాలజాతకమునందైన పచ్చుప్పన్న వత్తును మనమిందుల కుదాహరణముగఁ జెప్పవచ్చును. శోసలరాజు శాకీయుల కన్యను దనకు భార్యగ నొనంగఁ గోరుచుఁ గపిలవత్తు పురంబునకు రాయ బారుల నంపెను. శాకీయులు కులాభిమానము గలవారగుటచే వారు తమ కన్య నిచ్చుటకుమాఱుగ జన్మకళంకము గల బాలికను దమ ప్రభువునకు భార్యగ నొనంగుదు రేమో యని శంకించుచు నా రాయబారు లట్టి శాకీయులతో భోజనము చేయవలెనని చెప్పిరి. మహానామునకు దాసియం దుద్భవించిన వాసభఖత్తియయను గన్యను గోసలరాజునకు భార్యగ నొనంగుటకు శాకీయులు నిశ్చయించుకొనియుండి శోసలరాజుయొక్క రాయ బారులవచనములను విని చేయునదేమియులేక భీతిల్లుచుండిరి. అంత మహానాముఁడు వారలకు ధైర్యముఁజెప్పి తాను భుజించుచున్నపు డలంకారశోభితయైన వాసభఖత్తియను దనయొద్దకుఁ దీసికొని రావలసినదనియు దానొక కబళమును దినినవినప "ఓ రాజా! ఆదేశపురాజు (దేశనామమును జెప్పించు) ఈ యుత్తరమును బంపినాఁడు. మైదట వాని సందేశమును వినుండు" అని చెప్పవలెననియు నొకయుపాయముఁజెప్పె. శాకు్య లీయుపాయమున కానందముఁ జెందిరి. మహానా

ముఠలు భోజనముంజేయ సిద్ధముగానుండి తనతోఁగూడ భోజనము చేయుటకై నిజవుత్రికను దీసికొని రమ్మని నేవకుల నాజ్ఞాపించెను. ఆమె నలంకరించు మిషతోఁ గొంచెము కాలయాపనముం జేసి యామె నచటికిం దీసికొని వచ్చిరి. ఆతఁడు హస్తమును బాత్రయం దుంచి యొక కబళమునుదీసి నోటియందుంచుకొనెను. రెండవసారి యాతఁడింకొక కబళమును దీసికొనుటకు సిద్ధముగ నుండఁగ నేర్పాటు ప్రకారమే యాతనికొక యుత్తరముం దెచ్చియిచ్చిరి. వామహస్త ముతో దాని నందుకొని జదువుచుండినటుల నటించుచు బాలికను భుజింపునుని ప్రోత్సహించుచు మఱియొక మెదుకునైన నోటిలోఁ బెట్టుకొనకయుండి యాబాలిక భక్త్యమును భుజింపఁగనే దానును ముఖహస్తప్రక్షాళనంబుఁ గావించుకొనెను. రాయబారులును నాకన్య మహానాముని యారనబాలికయేయని నిశ్చయించుకొనిరి. బ్రాహ్మణుఁడు చండాలోచ్చిష్టంబు భుజించిన వర్ణమునుండి బహిష్కృతుండై యుండెడివాఁడు. చండాలోచ్చిష్ట సంపర్కముగల యన్నమును బ్రమాదంబున భుజించుటచేఁ బదునాఱువేలమంది బ్రాహ్మణులు జాతిబహిష్కృతులై స్వదేశమును విడిచిపెట్టిరని చెప్పబడినది. చండాలోచ్చిష్ట భోజనమువలనఁ గలుగు పాతీత్యమును బ్రాయశ్చిత్తముచేఁ బోగొట్టుకొనుటకు వీలుండఁగ నింతనుండి బ్రాహ్మణులు దేశమును విడిచిపెట్టి చతుసంత యవసరముండునాయని మనము శంకించుచు బైకిధను నమ్మకపోయినను నాకాలమునాఁటికి భోజన విషయములో నిట్టి నియమము లుండెడినని మనకూహింపవచ్చును. ఈవిషయమే శతధమ్మ జాతకంబునఁ గనుపట్టుచున్నది.

బోధినత్తుఁడు చండాలుండై జనించి యొకనాఁడాహారముంపఁ బడిన మంజూషతోఁ బ్రయాణము చేయుచుండెను. ఆమార్గంబుననే యుత్తరదేశంబున వసించుచుండెడి ధననంపన్నులగు బ్రాహ్మణుల

కుటుంబమును జెందిన యువకుండొకఁడు చనుచుండెను. ఏకారణము వలననో యాతఁడాహారముం దనతోఁ దీసికొనకయే చనుచుండెను. వారలొండొరుల వర్ణములం దెలిసికొని యామార్గముననే కలిసి చనుచుండిరి. భోజననమయంబున బోధినత్తుఁడొక నూయిప్రక్కను గూర్చుండియుండి హస్తంబులం గడుగుకొని బుట్టనుదెఱచి బ్రాహ్మణుని భోజనముకై పిలిచెను. శతధమ్మండను నాబ్రాహ్మణుండు “ఛీ, ఛీ. చండాలుఁడా నాకేమియు నవసరములేదు” అని చెప్పెను. సరియే యనుచు నాచండాలువకుఁ డాబుట్టనుండి తనకవసరమైనంతవఱకు భక్త్యములందీసి పత్రమున నిడికొని బుట్టను దిరిగి భద్రముగఁ గట్టి వానిని భుజించి యుదకముంబ్రావి పాదహస్తప్రక్షాళనంబుఁ గావించుకొని “ఆర్యా రండు” అనుచు మార్గము ననుసరించి చనుచుండెను.

దినమంతయు వారు నడిచినడిచి సాయంసమయమున రమ్యంబగు తటాకమున జలకమాడిరి. బోధినత్తుఁ డుదయమునందువలె బుట్టనుండి యాహారమునుదీసి భుజించుచు బ్రాహ్మణుని భోజనమునకై పిలువఁడాయెను. భూసురుం డచటనే త్సువ్యాధాపీడితుండై నిలువంబడి “నాకతఁడు భక్త్యముల నిచ్చిన నేఁ దినెదను” అని యనుకొనుచుఁ జండాలుండు దినుచుండఁ జూచుచుండెను. చండాలుండు మాటాడకయే భుజించెను. “ఆహా! ఈయధమకులోద్భవుండు మాటలాడకుండ నున్నదంతయుఁ దిని వేయుచున్నాఁడు. సరియే నేనాతని నొకకబళంబు వేఁడెదను. అం దపవిత్రంబగు బహిర్భాగంబు విడిచి యంతర్భాగంబును దినెను. తదోష్ఠినాసంతరమున “నాకులంబునకును గోత్రంబునకును జాతికిని సగౌరవంబుఁ దెచ్చితిని. ఏమీ! నేను జండాలోచ్చిష్టంబు భుజించితి!” అని కడుదుఃఖితుండై వసునమునుం జేసికొన నఁడు రుధిరముకూడఁ బడెను. చేసిన నీచకార్యమునకుఁ జింతించుచు నడిపుటంజొచ్చి యే కాకియై మృతినైందె. ఈకథను బట్టి చూచిన నపవి

త్రంబగు నాహారమును భుజించిన నట్టి భోజనముచేఁ బాటిల్లు పాపములు గృచ్చాచ్ఛి ప్రాయశ్చిత్తంబులవలననే పోఁగొట్టుకొనఁబడుచుండెడివని మన మూహింపవచ్చును.

అస్పృశ్యతాది సంబంధములగు నియమము లెట్టివి యుండెడివో నిర్ణయింపఁ బ్రయత్నింతుము. మనుధర్మ శాస్త్రంబువలన (మను. III 239) శ్లో॥ చండాలశ్చ వరాహశ్చ కుక్కుట శ్చాస్పృతదైవచిరజన్వలాచషండశ్చనేక్షీరన్నశ్చతోద్వివాహాన్॥ అస్పృశ్యతాదిదోషనహితులగు చండాలుర దృష్టి భోజనముపైఁ బ్రసరించిన నట్టి భక్ష్యముల బ్రాహ్మణుఁడు భుజింపఁగూడదని స్పష్టముగఁ దెలియుచున్నది. చండాలు రస్పృశ్యులు.

శతభమ్మంబు మార్గమునఁబోవుచు నొకయువకునింగని వాని జాతి యెద్దియని ప్రశ్నించెను. ఆతఁడు తనజాతి చండాలజాతియని చెప్పి పృచ్ఛకుని వర్ణముంగూర్చి ప్రశ్నింప శతభమ్మంబు సాటోపంబుతో నేను దీప్యబ్రాహ్మణుఁడనని ప్రత్యుత్తరమిచ్చెను. ఎటుల సాధిమాసయగు బ్రాహ్మణుఁడును జండాలుఁడును నామార్గముననే గలిసి చనఁగలిగిరో వింతగనున్నది.

బ్రాహ్మణత్వంబు వారాణసిని బరిపాలించుచుండినపుడు బోధిసత్తుండు జగద్విఖ్యాతుం డగు నాచార్యుఁడై పంచశతశిష్యులకు విద్యలఁ గఱపుచుండె. ఆఛాత్రులలోఁ బ్రముఖుండగు నేతకేతువనువాఁడు త్తరజేశీమ బ్రాహ్మణకుటుంబమునం బుట్టి తన వర్ణముచే గర్విష్టుఁడైయుండెను. సహాధ్యాయులతోఁ గూడ నొకనాఁ డాతఁడు పురబ్రాహ్మప్రదేశమునం దిరిగి యింటికి వచ్చుచు నొక చండాలునింగని వాని వర్ణమునఁ గూర్చి ప్రశ్నించెను. “చండాలుఁడను నేను” అని యాతఁడు ప్రత్యుత్తరమిచ్చెను. ఆచండాలుని దేహమును సోకిన వాయువు తన దేహమును దాఁకినఁ దానును నపవిత్రుఁడగునను భయ

ముచే “ఓరీ దుశ్శకున కారకుండవగు చండాలుఁడా! గాలి వీవని వైపువకుం జనుము” అని యాజ్ఞాపించుచు జండాలునిపై వప్పు గాలి తన్ను సోకకుండఁగ వాతాభిముఖంబుగఁ జనఁబోయెను; గాని చండాలుండు బ్రాహ్మణుని కంటె ముందుగఁ బరుగులిడి వాతాభిముఖంబుగ నుండె.

బ్రాహ్మణుల డోకఁడు తురీయాశ్రమస్థుండై యొక నది యొడ్డున నాశ్రమంబు నిర్మించుకొని వసించుచు నొకనాఁడు ముఖ ప్రత్యుశార్థమునద్యుదకంబులఁ బ్రవేశించెను. ఆనదీకీటంబుననే బ్రాహ్మణాశ్రమప్రదేశంబున కుపరిభాగంబునఁ జండాలుఁ డొకఁడు నివసించుచుండెను. వాని దంతోల్లేఖిని (పల్లుకట్టు పుల్ల) నదీ జలములతోఁ గొట్టికొనిపోవుచు బ్రాహ్మణుని జటలలోఁ జిక్కుకొనెను. అది గని బ్రాహ్మణుండు కోపోద్దీపితుండై నదియొడ్డుననేయున్న చండాల వాసమువకుం జని చండాలునిఁ గని “నీకులం బెద్ది” యని ప్రశ్నించెను. వాఁడు ‘చండాలుఁడను’ అని ప్రత్యుత్తరమిచ్చెను.

బ్రా—నీవు దంతశోధనికను బ్రవాహములోఁ బడవేసితివా? చం—అగును: నేనే యాశోధనికను బ్రవాహమునందుఁ బడవైచితిని.

బ్రా—చండాలా! నరాధమా! అపశకునపతంగమా! నీవు నదీ తటోపరిభాగంబున వాసంబు మాని క్రిందకుఁ జని యచట నివసింపుము. *

ఈ కథలవలనఁ జండాలస్వర్ణశలన నపవిత్రత సంభవించునని బ్రాహ్మణులచేఁ బరిగణింపఁబడుచుండునట్లు స్పష్టము. జాత్యభిమానము గల బ్రాహ్మణు లిటులఁ జండాలస్వర్ణశలతదూష్యమైన దానిగఁ బరిగణించుచుండినటుల నిశ్చయమగుచున్నను గొన్ని కథలలో నుత్తమ క్షత్రియుకులోద్భవులు చండాలురతో సంపర్కమును

దూమ్యముగ భావించినటులఁ గనుపింపడు. గర్భవతియగు భార్య యామ్రుఫలంబును దినఁగోరుట చేఁజండాలుంఁడాకఁడు రాజోపవనంబున నుండిన యామ్రుతరువు నెక్కెను. ఆతఁ డాచెట్టుపై నుండఁగనే యుదయమాయెను. అప్పుడు తాను దిగిన నెవఁడైనను జూచినఁ దనకు హాని వాటిల్లునని భయముచే రాత్రికై యచ్చటనే వేచియుం డెను. ఇంతలో నరపాలుఁడు పురోహితునితోఁ గూడ వేదాధ్యయ నంబునకై వనంబునకుం జని యామామిడిచెట్టు క్రిందనే యున్న తాన నంబునఁ గూర్చుండి పురోహితుని నీచాసనంబునఁ గూర్చుండఁబెట్టి వేదాధ్యయనంబుఁ గావించుచుండెను. అంత నాచండాలుం డది కని క్రిందికి దిగినచ్చి గురుశిష్యు లిరువురును గూర్చుండియుండుటతో నుం డిన యపచారమును గూర్చి ముచ్చటించెను. రాజాతని నచనము లకు సంతసించి వాని కులముం గూర్చి ప్రశ్నించెను.

చం—నేను జండాలుండను.

రాజు—అయ్యో! యేమి విచారకరమైన సంగతి. నీవు జాతి సంపన్నుడవై యుంటివేని నీకు నారాజ్యమును సమర్పించియే యుండును. అయినను నేను బగటి సమయమున మాత్రము సార్వ భౌముడనై యుండును. నీవు రాత్రి రాజువై యుండుము” అనుచు నారాజాతనికే దన కంతము సలంకరించుచుండిన హారమును బారితోషకముగ నొసంగి వేగులవానిఁగ నియమించెను. ఈకథవలన రాజస్పృశ్యతాదిదోషములను బరిగణింపని వాఁడేమో యని యాలోచింపవలసియున్నది. ఆకాలమున నెంతవఱకు హీనజాతి వాండ్రను స్పృశించుట మున్నగు విషయములండు నియమములు పాటించఁబడుచుండెడివో నిశ్చయించుట కష్టము. కాని బ్రాహ్మణా వర్ణములే గాక యొక్క సెట్టియొక్క కొమార్తెయుఁ బురోహితుని కొమార్తెయుఁ బురద్వారంబు కడకు విహారార్థము చని చండాలు

సోదరుల నిరువురం గని పరిమళోదకములతో నాదుర్దర్శనమువలన గలుగు హానిఁ బోఁగొట్టుకొనుటకై కన్నులను గడుగుకొని దీరిగి యిండ్లకుఁ బోయిరని యున్నది (IV 391). ఇటులనే (IV 378) కథలో సైతమున్నది. చండాలుఁ డొకఁడు వారాణసీ పురద్వారంబు సామీప్యమున నెఱ్ఱికొమార్తెను గని యామె యపూర్వలావణ్య మును తెప్ప వేయక తేటిపాటి చూచుచుండెను.

కన్య—వాఁ డెవఁడు ?

పరిచారకులు—చండాలుఁడు.

“నేఁ జూడఁ గూడని దుర్దర్శమునుఁ గంటి” అని యనుచుఁ దన ముఖమును సగంధజలములతోఁ గడుగుకొనెను.

వర్ణసంబంధములైన వివాహ నియమములను మనము పరిశీ లింపవలసియున్నది. ఇప్పుడు మన దేశములో నొకవర్ణమువారికొక వర్ణమువారితో వివాహసంబంధములను జేసికొనకపోవుటయే గాక యొక్క వర్ణములోనే భిన్న శాఖలవారలు వివాహసంబంధములను జేసికొనకుండుటయుఁ గనఁబడుచున్నది. ఇటుల భిన్న శాఖలవారలతో వివాహము లెక్కడనో గాని జరుగవని మనము చెప్పవచ్చును. మనుధర్మశాస్త్రమునందు బ్రాహ్మణుఁడు బ్రాహ్మణ క్షత్రియ వైశ్య శూద్రకులములకు జెందిన నలుగురు కన్యలను వివాహ మాడవచ్చు నని చెప్పబడినది. అటులనే క్షత్రియుఁడు క్షత్రియ వైశ్య శూద్ర కులోద్భవలగు మువ్వరు కన్యలు భార్యలుగ నుండవచ్చుననియు, వైశ్యుఁడు వైశ్య శూద్ర జాతి కన్యలను వివాహ మాడవచ్చుననియు, శూద్రుఁడు శూద్ర కన్యను దప్ప నితరుల కన్యలను వివాహ మాడ రాదనియుఁ జెప్పఁబడినది. అటు బ్రాహ్మణునకు బ్రాహ్మణ క్షత్రియ వైశ్యశూద్రకులములలోని కన్యలను వివాహ మాడు నధికార మొనఁగఁబడెను. సవర్ణభార్య తప్ప తేదితర జాతి భార్యలు

ధర్మకార్యములలో భర్తతో సహచారిణులై యుండిరాదని నియమింపబడెను.

ఇందువలన మనుధర్మశాస్త్ర కాలము నాటికి వివాహ విషయములలో నొక వర్ణమువారు తమవర్ణమువారితోడనే సంబంధముఁ జేసికొనవలెనను నియమము చేశమునలేదని మనమా చెప్పవచ్చును. పురాణములలో బ్రాహ్మణులు క్షత్రియాది కన్యలను వివాహ మాడి బ్రాహ్మణ సంతానోత్పత్తి కారణులై నటుల ననేక గాధలు గాన్పించుచున్నవి. ఇట్టి వర్ణాంతర వివాహము లెప్పటివఱకు సామాన్యముగ జరుగుచుండెడివో చెప్పట కష్టము. వసిష్ఠుని భార్యయైన యక్షమాల హీనజాతి కన్యయని చెప్పుచు మనువీరీతిగ నుడివెను. (IX 23, 24)

శ్లో॥ అక్షమాలా పసిష్ఠేన సంయుక్తాభవయోనిజా ।

సారంగ మందపాలేన జ గామాభ్యర్హణీయతా ॥

ఏతాశ్చాస్యాశ్చ లోకే స్మిన్నతికృష్ట ప్రనూతయః ।

ఊత్కర్షం యోషితః ప్రాప్తాస్యైస్య నైస్సర్భర్తృశ్చైశ్శుభైః ॥

అయినను జాతక కథలు కొన్నింటిలోఁ జెప్పబడిన విషయములం బట్టి యానాటికి సమవర్ణ వివాహములే జననమ్మతములై ప్రాబల్యమును జెందియున్నవని మన మూహింపవచ్చును. ఆర్యవంశస్థులు నీచజాతివారల నవవిత్రులుగఁ బరిగణించుచు నట్టివారలతోడి సంబంధములు జాతిహైన్యకారణములని నిరాకరించుచుండెడివారు. ఆర్యవర్ణములో వివాహసంబంధములైన యాచారములను, నాదిమ వాసులతో సంకర మేమియు లేకుండఁ జేయుటకై ధర్మవిధులుగ నియమించిరిని మనము చెప్పవచ్చును. ఇట్టి నియమము లార్యజాతులవారల కాదిమవాసులతో సాంకర్యము లేకుండ రక్షించుటకై గావింపబడినవి. మాతంగజాతకంబునఁ జండాలుఁ డొక్కరుఁడు సెత్తి

పుత్రికను భార్యగనొనర్పఁగలిగినందుల కాచండాలుఁడు బోధిసత్తుఁడై యుండుటయే కారణంబని చెప్పబడినది. “ఏలయన బోధిసత్తుల మనోనిశ్చయము ఫలించును.” ఈ కథలోనే యాచండాలుం డు త్తమ జాతికన్యకను వివాహమాడినను నామెతో సంగమములేకయే యుండెనని వర్ణింపబడినది. భడ్డసాల జాతకసంబంధమైన పచ్చుప్పన్న వత్తులో “వాసభఖత్తీయ” యనునామె దాసీపుత్రియని తెలిసికొనియు శాక్యులు తనకుఁ గావించిన యవమానముంగూర్చి యొక రాజు బుద్ధ దేవునితోఁ జెప్పుచు “వభూ! శాక్యులు స్వవంశోద్భవురాలగు కన్యయని మహానామ దాసీపుత్రికను భార్యగనొనంగి నన్ను వంచించిరి. అందుచే నామెకును, నామె పుత్రునకును బట్టమహిషికిని యవరాజునకును దగినటుల ధనంబుల నొనంగక బానిసలకుఁ దగినటుల ధనము నిచ్చుచున్నాఁడను” అని పల్కెను.

బుద్ధుఁడు—“ఓ మహారాజా! శాక్య లయుక్తంబుగఁ బ్రవర్తించిరి. వారలు కన్యాప్రదానంబుఁ గావించిన స్వవంశజురాలగు కన్యకనే యొనంగవలసినది. అయినను నేనిది చెప్పవలసియున్నది. వాసభఖత్తి, నరపాల పుత్రియై మహారాజు పట్టమహిషిగఁ దద్రప్తసాదంబున నభిషిక్తయైనది. విదుండభుఁడు మహారాజునకుఁ బుత్రుఁడు. పూర్వపుఁ బండితులు జననీ జన్మపరిగణన మనవనరమనియు, జనకుని వంశమే ముఖ్యమనియుఁ జెప్పుచుఁ గట్టెపుల్లలనేరు కడుబీదయగు స్త్రీ నొక రాజునకుఁ బట్టమహిషిగఁ గావించిరి. ఆమెపుత్రుఁడు “కాప్త వాహ రాజు” అనునామముతో వారాణసీ పరిపాలకుఁడాయెను. కాన నీవును నట్లుచేయుము” అని యనెను.

ఆ కాలమున జననీకులసంబంధము లెక్కింపక జనకునివర్ణముం బట్టియే పుత్రవర్ణపరిగణనము కావింపబడుచుండెడిదిో లేక మహారాజు మొదటఁ గావించినటుల హీనజాతిస్త్రీయు దుద్భవించినవాఁడు,

జనకుండు త్తమకులజుండైనను హీనకులమువాడగుఁ బరిగణింపఁబడు చుండెడివాఁడో నిర్ణయించుట నులభముకాదు. మనుధర్మశాస్త్రంబునఁ బదియవ యధ్యాయంబున నుత్తమకులసంభూతుఁ డగువాఁడు తనవర్ణము తరువాతివర్ణమును జెందినకన్యను వివాహమాడిన నట్టి దంపతుల కుద్భవించు పుత్రులు పితృవర్ణమును జెందుదురు కాని మాతృ జన్మకళంకచిహ్నితు లగుదురని యున్నది. ఇంతియకాక మనుధర్మ శాస్త్రంబున మూడవ యధ్యాయంబున

శ్లో॥ నబ్రాహ్మణ త్కత్రియ మోః । ఆపద్య విహితిష్ఠతోః ।
కస్మింశ్చిదపిస్వతాంతే । కుద్రాభాశ్యోపద్యశ్యతే ॥ 14॥

శ్లో॥ వృషలిఁగ్నేన పీతస్యనిశ్వాసోపహతస్యచ ।
తస్యాంచైవ ప్రమాతస్యనిష్క్యతిర్నానిధీయతే ॥ 15॥

“ద్విజు లవివేకముతో హీనజాతి స్త్రీని వివాహమాడి తమ కుటుంబమును సంతానమును గూడ శూద్రత్వము నతిత్వరలోఁ బొందింతురు.” అని చెప్పఁబడినది. మఱియుఁ గొన్ని జాతకకథలలోఁ గొన్నిచోటుల నవర్ణపవాహమునే చేయుచుండు నాచారము ప్రబలి యుండెనని స్పష్టముగ నున్నది. ఇందులకు విరుద్ధములగు విషయములు కథహారీ జాతకంబునను, గుమ్మనపిండజాతకమందైన పచ్చుప్పన్నవత్తునందును గాన్పించుచున్నవి. అట్లులైనను బ్రసంగరీతిని విచారించిచూచిన నాకాలమునాటి కతిసాధారణముగ జనులు తమ తమవర్ణములం దాఁటి యన్యవర్ణములవారితో వివాహములం జేయు కుండెడివారనియు సమానవర్ణముల వారలతోడనే వివాహములం జేయుట ప్రబలంబైన యాచారమై యుండెడిననియు మనము చెప్పవచ్చును. ఈ యాచారమప్పడప్పుడు నరపాలురు పాటించినటులఁ గాన్పించకపోయినను జనులు మాత్రము నర్వసాధారణముగ యనుసరించి చనుచుండెడివారనుట స్పష్టము.

౪

బ్రాహ్మణులు, క్షత్రియులు.

ఋగ్వేదకాలములో నార్యసంఘముల వర్ణములు విభజింపఁ బడినవా? యను విషయమున విద్వాంసులు భిన్నాభిప్రాయులై యున్నారు. బ్రాహ్మణ సిద్ధాంతానుసారముగ సంఘము వర్ణములుగ విభజింపఁబడలేదనియే యనేక విఖ్యాత విద్వాంసుల నిశ్చయము. ఋగ్వేదమునఁ బురుషసూక్తముతప్ప వేఱెందును జాతుర్వర్ణ్యముం గూర్చి ప్రశంసలేదని కనఁబఱచుచుఁ బురుషసూక్తము మాత్రము తదితర ఋగ్వేదభాగములకంటె నతిపవిత్రమని విద్వాంసులు చెప్పుచున్నారు. అయినను ఋగ్వేదకాలమునాటికే యార్యులలోఁ జతుర్వర్ణంబులు నుజాతంబులై యుండెడివని మన మూహించుటకుఁ దగిన ప్రమాణములు గాన్పించుచున్నవి. ఐరేనియనుల సంఘము పురుషసూక్తస్థవిభాగముల ననుసరించు చతుర్వర్ణములుగ విభజింపఁబడినటుల స్పష్టము. వారలలో నాధ్రపులు (పురోధనులు) రథస్థులు (యోధులు) వాస్త్రీయస్థైయంఘ్రిలు (గృహపతులు) హుయితులు (కృషినేవాదులం జేయువారు) బ్రాహ్మణ, క్షత్రియ, వైశ్య, శూద్రులతోఁ గ్రమముగ సరిపోవుచున్నారు. విద్వాంసు లూహించుచున్నటులఁ బురాతనపుటైరేనియనులును, పురాతనపుటారులును నొకప్పుడు కలిసియుండినచో ఋగ్వేదమునాటికే యార్యులు చతుర్వర్ణవిభాగములెన్నగ గురైతింగి యుండిరని మన మూహింపవచ్చును.

ఋగ్వేదకాలములో నార్యుల సంఘము చతుర్వర్ణములుగ విభజింపఁబడియుండెడిదని మన మూహించినను నావర్ణములు వర్ణము విశేషలింగములు గలిగియుండెడివని ఘనము చెప్పజాలము.

సామాన్యముగ వర్గములు వృత్తుల ననుసరించియుండినను నొకవర్గమును జెందిన వరుని పుత్రుఁడు జనకుని వృత్తిని నిరాకరించి భిన్నవృత్తి నవలంబించినను సట్టివాఁడు జనకునివర్గమును జెందినటులఁ బరిగణింపఁ బడియుండు నాచారము ప్రబలియుండినటులఁ గాన్పింపదు. ఒక్కొక్క వర్గ మొక్కొక్కవృత్తి నవలంబింపవలయునను విధి యాకాలమున లేవనియును భిన్న భిన్నవృత్తుల నవలంబించువారు సునిర్మితములగు భిన్న భిన్న వర్గములం జెందునటులఁ బరిగణింపఁబడువాడుక యాపురా తనకాలపు టాఝ్యులకుఁ దెలియదనియును విద్వాంసులు చెప్పుచు న్నారు. క్రమముగా వర్గనిర్మాణము దృఢంబై వర్గనిర్మాణమునకు దారి చూపినదని కొండఱ నిశ్చయము.

కాశీతక బ్రాహ్మణములో బ్రాహ్మణులు దేవతలనియును, దేవదేవులనియును గీర్తింపఁబడి బ్రహ్మతోసమానులని చెప్పఁబడు చున్నారు. వారలు “అర్చన, దానము, అజయ్యత (పీడ్వార్లు కాకుండుట) అవధ్యత” అను నాలుగు విశేషధర్మములు గలవారలుగ వర్ణింపఁబడిరి. వారలకు బ్రాహ్మణత్వము (ఉత్తమకులత్వము) ప్రతి రూపచర్య, వేదాధ్యయనాదులవల్లనైన యశస్సంపాదనము, అధ్యా పనయాజనాదులవలన జనులకు శిక్షఁగఱపి ధర్మబోధనలఁ గావించి వారలను ధర్మసూక్ష్మానుసారులుగఁజేయుట యను నీనాల్గును ధర్మము లుగ విధింపఁబడినవి. మఱియు నీదిగువ వ్రాయఁబడిన పంచనియ మములును విధింపఁబడినవి.

- (1) బ్రాహ్మణుఁడు బ్రహ్మచర్యము పాటింపవలెను.
- (2) తన పుత్రునకు విహితవయస్సునం దుపనయనము గావింపవలెను.
- (3) భోజనవిషయములలో నియమముల ననుసరింపవలయును.

- (4) అశ్లీలభాషణంబులఁ బలుకరాదు.
- (5) ఆయుధధారణంబును జేయఁగూడదు.

ఈనియమములను బాటింపక నిరాకరించు బ్రాహ్మణుఁడు పతితుఁడుగఁ బరిగణింపఁబడి యుక్తప్రాయశ్చిత్తానంతరమున సంఘ ములోఁ గలుపుకొనఁబడుచుండెడివాఁడు. అయినను బ్రాహ్మణ పుత్రుండే బ్రాహ్మణుఁ డగునను నియమము దృఢముగ నార్యసంఘ ములో నాకాలమునాఁటికి స్థాపింపఁబడలేదని యీదిగువ సుదాహ రించిన వచనములంబట్టి స్పష్టమగుచున్నది. జ్ఞానమేగాని జన్మ బ్రాహ్మణత్వమునకుఁ గారణముకాదని స్పష్టము. శతపథబ్రాహ్మ ణంబున (11, 6, 2, 10) జనకుఁడు యాజ్ఞవల్క్యబోధలవలన బ్రాహ్మ ణుఁడయ్యెనని చెప్పఁబడినది. “ఏషవై బ్రాహ్మణ ఋషిర్షారే యాయః శుశ్రువన్” “జ్ఞానసంపన్నుం డగువాఁడే బ్రాహ్మణఋషి” అను తెత్తిరీయసంహితవచనముపైసిద్ధాంతమును స్థిరపఱచుచున్నది. ఇందుల కనుగుణముగ మైత్రాచునీయసంహితయందు “కిం బ్రాహ్మ ణస్యసితరమ్, కిము పృచ్ఛసితమాతరమ్ | శ్రుతంచేత్, అస్మిన్ వేద్యం సపితాసపితామహః॥” అను వచనము గనఁబడుచున్నది. “బ్రాహ్మణ కులోద్భవులగు జననీజనకులంఘ్ని యెందులకుఁ బ్రశ్నించెదవు, వేదాధ్యయనంబుఁ గావించినవాఁడె తండ్రియును దాతయును.”

వేదజ్ఞానసంపన్నతయె బ్రాహ్మణత్వమునకు ముఖ్యకారణ ముగఁ బరిగణింపఁబడు చుండెడిదనునది స్పష్టము. కాశీతక 5వ ఖణన నాచార్యునకు “ఆక్షేయము” అనఁగ బ్రాహ్మణత్వము శిష్యున కొనంగుశక్తి యుండెడిదని స్పష్టమగుచున్నది. ఐతరేయబ్రాహ్మణ మున గాఢయొకటి యున్నది.

“నుజ్జము క్షత్రియ వైశ్య శూద్రులను ద్యజించి బ్రాహ్మ ణునిఁ జేరెనట. అక్కారణముచేతనే యిప్పటికినీ బ్రహ్మయొక్కయు

బ్రాహ్మణులయొక్కయు నాధారముపై యజ్ఞము నిలిచియున్నది. ఊత్రియుండు బ్రహ్మననునరించి చని “నన్ను గూడ యజ్ఞమునకుఁ బిలువుము” అని యనెను. బ్రహ్మ యిటులఁజెప్పె: “నీయాయుధములం బరిత్యజించి బ్రహ్మయుధుండవై బ్రహ్మరూపమున బ్రహ్మవై యజ్ఞముకడకుం జనుము”

ఊత్రియుండు ‘వల్లె’ యని నిజాయుధములం బరిత్యజించి, బ్రహ్మయుధములఁ బరిగ్రహించి, బ్రహ్మరూపమున బ్రహ్మయై యజ్ఞము కడకుఁబోయెను. అందుచేతనే యిప్పుడును ఊత్రియుండు తన యాయుధములను విసర్జించి బ్రహ్మయుధములను స్వీకరించి బ్రహ్మరూపమున బ్రహ్మయై యజ్ఞముకడకుం జనుచున్నాడు. శతపథబ్రాహ్మణంబున “యజ్ఞముం జేయువాఁడు బ్రాహ్మణత్వముం జెందినటుల యజ్ఞంబుంజేయు” అని యున్నది. కాత్యాయనుండు శ్రౌతసూత్రంబున “బ్రాహ్మణశబ్దంబు వైశ్యునకును రాజన్యనకునుగూడఁ బ్రయోగింపవలయును” అనెను. ఇందులకు వ్యాఖ్యానం బీరీతిగ నున్నది. “ఈ బ్రాహ్మణుండు దీక్షితుఁడైనాఁడు,” అనువచనంబు వైశ్యుఁడుగాని ఊత్రియుఁడుగాని చేయుయజ్ఞములలో వారలం గూర్చి ప్రయోగింపవలయును. కాని “ఈ రాజన్యఁడు లేక యీ వైశ్యుఁడు దీక్షితుఁడైనాఁడు” అనువాక్యము ప్రయోగింపరాదు. దీనినిబట్టి యజ్ఞముచేయువాఁడు ఊత్రియుఁడైనను వైశ్యుఁడైనను యజ్ఞమునకై దీక్షితుండైన బ్రాహ్మణుండనియే చెప్పఁబడుచుండెడివాఁడని మన మూహింపవచ్చును.

ఆకాలంబున వేదాధ్యయనంబును యజ్ఞాదికర్మలం జేయుటకుఁ దగినజ్ఞానంబును గలిగియుండుటయు బ్రాహ్మణత్వమునకు ముఖ్యకారణంబులనియు జన్మ యోగిత్వముఖ్యకారణము కాదనియుఁ దలఁపఁబడినట్లు స్పష్టమగుచున్నది. ఉపనయనసంస్కారముం బొందనివాఁ డెట్టి

నీచుఁడుగాఁ బరిగణింపఁబడుచుండెడివాఁడో యీదిగువ నుదాహరింపఁ బడిన యావంతబీచువచనములవలన స్పష్టమగుచున్నది. “అథయశ్య పితాపితామహా ఇత్యనుపేతో న్యాయాంతే బ్రహ్మహనంస్తుతాః॥ తేషామభ్యాగమనం భోజనం వివాహమితిచవర్జయేత్ ॥ (I, 1, 28, 29) “.....”

దీనినిబట్టి యాకాలమున వేదజ్ఞానము కలిగి ఋత్విజులుగ నుండుటకుఁ దగినవారలే బ్రాహ్మణులుగాఁ బోతంపఁబడుచుండెడివారని చెప్పట బ్రాహ్మణులే వేదాధ్యయన యజనాదుల కర్తులని చెప్పటకంటె యుక్తముగ నున్నది. వేదాధ్యయనమునకుఁ దగిన శక్తి గలిగియుండిన బాలుని కాచార్యుండు సంస్కారాదులం గావించి వేదజ్ఞానంబు నొనంగి వైదికకర్మాదులం జేయుట కర్తుఁడుగ నొనర్చుటచే నట్టివాఁడు బ్రాహ్మణుఁడుగాఁ బరిగణింపఁబడుచుండెడివాఁడని మన మూహింపవచ్చును. ఆర్యసంఘముప్పు డిప్పటివలెఁగాక వేదజ్ఞానసంపన్నులగు నరులన ట్లందఱను బ్రాహ్మణులుగాఁ బరిగణించి పరిత్యజించుట కశక్యముగాని జన్మముతో సంబంధము లేకయే యుండెడిదని పండితులు చెప్పుచున్నారు. క్రమక్రమముగ జన్మాది సిద్ధాంతములవల్లనే ననిరోధములు ప్రబలమై వర్ణములననుల్లంఘనీయ బంధయుక్తములుగాఁ గావించినవి.

జన్మమువలననే మనుజుఁడు బ్రాహ్మణుఁడుకాని, ఊత్రియుఁడు కాని, వైశ్యుఁడుకాని యగునను సిద్ధాంతము వేదములలోఁ గానరాదు. క్రమక్రమముగ నీసిద్ధాంతము ప్రాబల్యమును జెందినది. పైచుదాహరింపఁబడిన వచనములంబట్టిచూడఁగా వేదజ్ఞానసంపన్నతయే బ్రాహ్మణత్వమునకు ముఖ్యకారణంబనియును జన్మముట్టికారణము కానేరదనియును బహుపూర్వకాలమున నార్యుల యాశయమై యుండెడిదని నిశ్చయమగుచున్నది. విశ్వామిత్రుఁడును, జనకుఁడును, జన్మమువలన రాజన్యులయ్యు జ్ఞానతపోబలములవలన బ్రాహ్మణత్వ

ముంజెందినటులఁ బురాణములవలన స్పష్టము. మతంగోపాఖ్యానము మహాత్రము దీనితో సరిపోవకున్నది.

మతంగోపాఖ్యానము;—మతంగుఁ డను బ్రాహ్మణకుమారుండు యజ్ఞార్థంబైన పనికిం దండ్రీ పంపునఁబోయి యొక గాడిద కొదమం గోలఁగొని కొట్ట నయ్యది తనతల్లిం జేరి తన్నా విప్రకుమారుం డడఁచేనని చెప్ప నాయాఁడుగాడిదయు “ఈతఁడు చండాలుండు, ప్రచండ స్వభావముకలవాఁడు, కాన నిన్నుఁ గొట్టె” అని చెప్పె. ఆవిప్రకుమారుండును బూర్వజన్మ కర్మ విశేషంబునఁ దిర్యగ్జాతి భాషావిదుం డగుటఁ దనకు మాతనం బెవ్విధంబునఁ గలిగెనో యాయాఁడు గాడిద నడిగెను. ఆగార్దభియు “ఓయి నీవు శూద్ర బీజంబున బ్రాహ్మణస్త్రీకి నుద్భవించితివి. అక్కారణముచే చండాలుండవయితివ”ని చెప్పెను. అప్పుడతఁ డామాటలాలకించి విషాదముతో దన పోయెడి పనికిం బోవక మరలి సదనంబునకుం జని జనకున కత్తెఱంగెల్ల నెఱింగించి యతనితో “శూద్రబీజంబున బ్రాహ్మణియందు జన్మించినవాఁడు తప్పక చండాలుండు కానోవును గాన నేను దవంబుఁజేసి బ్రాహ్మణత్వము సంపాదించెద”నని చెప్పి యరణ్యంబునకుఁ బోయి ఘోరతపం బాచరించెను. అంతట నిండుండు ప్రత్యక్షంబయి “ఓయీ నీతపంబునకు మెచ్చితి. వరంబుఁ గోరుమ”ని చెప్ప నాతఁడు నాకు బ్రాహ్మణ్యము లభింపవలయునని నుడివెను. అంత నిండుండు “ఓయీ నీవెంత ఘోరతపం బాచ రించినను నీకు బ్రాహ్మణత్వంబు సిద్ధింపనేరదు. కాన నిందులకు రిక్త ప్రయాసము నొందకుము” అని చెప్పి మఱియొక్క వరం బిచ్చి పోయెను. కాన బ్రాహ్మణత్వంబు సర్వజనులకు సంప్రాప్తింపదని యోయుపాఖ్యానమువలనఁ దెలియుచున్నది.

ఈకథలంగూర్చి యొక పాశ్చాత్యవిద్వాంసుఁ డీరీతిగ వ్రాయు చున్నాఁడు. “క్షత్రియుండు జన్మపరంపరల ననుభవించి గాని

బ్రాహ్మణుండు కానేరడని యిచటఁ గాన్పించు దృఢోక్తి విశ్వా మిత్ర వీతహవ్యాద్యుపాఖ్యాన విషయములను ఖండించుచున్నది.

కాలక్రమమున నాచారములు మాఱి నూతనాచారానుసారము లగు సిద్ధాంతములు వెలువడినవి. బ్రాహ్మణత్వము జన్మమువలనఁ గలుగునను సిద్ధాంతము బయల్పడలి క్రమక్రమమున బ్రాహ్మణత్వ మునకు జన్మమే ముఖ్యకారణమైనది. బ్రాహ్మణదంపతుల సంతా నమే బ్రాహ్మణత్వముం జెందునను సిద్ధాంతము మెల్లమెల్లగఁ బ్రాబల్యము బొందినది. భారతంబునందు బ్రాహ్మణునకు క్షత్రియ వైశ్యభార్యలం నుద్భవించిన పుత్రుండు బ్రాహ్మణుఁడై యుండునని నిరూపింపఁబడినది. మనుసంహితలో ద్విజులకుఁ దమకంటె నొక యంతరువు తక్కువయైనజాతుల స్త్రీలయందుఁ బుట్టిన పుత్రు లుత్పా దకసమానవర్ణస్తలై యుండినను నట్టివారు జనసులండుండు దోషము లచే దూష్యు లగుచున్నారని చెప్పఁబడినది. గౌతమ ధర్మసూత్ర ములోనుండి యీదిగువ నుదహరింపఁబడిన యంశముంబట్టి చూచిన నీ విషయములో సిద్ధాంతము లెటుల మాఱుచుండెడివో నులభ ముగఁ దెలియును. “బ్రాహ్మణునకు క్షత్రియస్త్రీయం దుద్భవించిన కన్యను బ్రాహ్మణునకిచ్చి వివాహము చేయఁబడి యటులనే యామె వంశమున సంభూతలగు స్త్రీ లేడంతరములవఱకు (బ్రాహ్మణులతో) వివాహితలైన నట్టి యేడవ యంతరములోని స్త్రీయందు బ్రాహ్మణ భర్త కుద్భవించిన సంతానము బ్రాహ్మణత్వముం జెందు. ఈ రీతి గనే నవర్ణపురుషుఁ డనఁగ బ్రాహ్మణునకు క్షత్రియస్త్రీయం దుద్భ వించిన పురుషుండు క్షత్రియకన్యను వివాహ మాడిన నారీతిగనే యాతని పుత్రపౌత్రాదు లేడంతరములవఱకును క్షత్రియ కన్యలను వివాహమాడుచుండిన నట్టి యేడవ యంతరము వానికి క్షత్రియ భార్యయిం దుద్భవించిన పుత్రుండు క్షత్రియుఁడై యుండు. ఈ నియ

మమే క్షత్రియులకు వైశ్యభార్యలయం దుద్భవించిన సంతానము నకును వైశ్యులకు శూద్రభార్యలయం దుద్భవించిన సంతానమునకును జెందును.*

అయిదవ యంతరములోనే యిట్టి మార్పులు చెందునని కొందఱు ధర్మకర్తలమతమని గాతమునిచే జెప్పబడినది. “బ్రాహ్మణులెటుల శూద్రత్వముం జెందుదురు? మఱియు శూద్రులెటుల బ్రాహ్మణత్వముం జెందుదురు?” అను విషయము మనుధర్మశాస్త్రంబునఁ బదియవ యధ్యాయంబున నిరూపింపబడినది.

శ్లో|| శూద్రాయాం బ్రాహ్మణాజ్ఞాతః శ్రేయసాచేత్ప్రజాయతే
అశ్రేయాంచేయసంజాతం గచ్ఛత్వాసత్తమాద్యుగాత్
శూద్రోబ్రాహ్మణతామేతి బ్రాహ్మణశ్చైతి శూద్రతాం
క్షత్రియాజ్ఞాతమేవంతు విద్యావైశ్యశాస్త్రైశ్చైవచ||’

బౌద్ధవాఙ్మయము చూచినను, బ్రాహ్మణుల సంస్కృత వాఙ్మయము చూచినను, బ్రాహ్మణులును, క్షత్రియులును, వర్ణములలో నగ్రస్థులుగఁ బరిగణింపబడుచుండెడివారని స్పష్టమగుచున్నది. బ్రాహ్మణులును క్షత్రియులును వర్ణములలో నగ్రస్థానమునకై చాలకాలము కలహించిరను విషయమును స్పష్టపఱచుటకై బ్రాహ్మణవాఙ్మయమునుండి కొన్ని విషయములుదీసి యీక్రింద నిరూపించుచున్నాము. (Muir S. T. P. 337-371.) ఈవిషయముం గూర్చి బౌద్ధవాఙ్మయమున సంబంధాదిసూత్రములం జెప్పవచ్చును. ఈ విషయములో జైనకల్పసూత్రంబులు బౌద్ధసూత్రంబుల ననుసరించుచున్నవి. కల్పసూత్రములో (XXII పుటలు 225-226) అర్హర్షతులునీచ కులియులలోఁగాని హీనకులములలోఁగాని బ్రాహ్మణ కుటుంబములలోఁగాని యిదివఱున్నఁడును జనింపలేదనియు నికముందెన్నఁడును జనింపరనియుఁ జెప్పబడినది. పూర్వకర్మానుసారముగ నట్టివారలు

పిండస్వరూపమున నట్టి కులములం జెందిన క్షత్రి గర్భములలోఁ బడినను నందుండి జన్మము గాంచకయె యుత్తమక్షత్రి గర్భములోనికిం దీసివేయఁబడుదురు.

బౌద్ధజైన వాఙ్మయములం జెప్పబడిన బ్రాహ్మణసిద్ధాంత విరుద్ధంబగు క్షత్రియాన్నత్యము మిథ్యయనియును బౌద్ధజైనులకు బ్రాహ్మణులయెడలనుండిన ద్వేషమే యట్టి క్షత్రియవర్ణాత్కృప్త్యమునకుఁ గారణమనియును గొందఱు చెప్పవచ్చును. కాని బ్రాహ్మణ సిద్ధాంతమునఁ జెప్పబడిన బ్రాహ్మణోత్కృప్త్యమున కిట్టి యాక్షేపణమే యున్నదని మనము చెప్పక తీరదు. వాజసనేయసంహితయందు (XXXVIII-19) క్షత్రియులు బ్రాహ్మణులకంటెఁ బ్రథమమునఁ జెప్పబడినారు. కాథకంబున (23-5) క్షత్రియులు బ్రాహ్మణులకంటె శ్రేష్ఠులని చెప్పబడినది. శతపథబ్రాహ్మణంబున “బ్రాహ్మణుఁడు సరపాలుని నాశ్రయించి చనెననియును భూపాలుని తరువాత భూసురుఁడు పూజింపఁదగిన వాఁ డనియును” జెప్పబడినది. ఈ దృష్టాంతములంబట్టి చూచిన బ్రాహ్మణాదివర్ణము లిప్పటివలె దృఢనిబద్ధములై యుండలేదనియు నుత్తమవర్ణములలోనై నను యోగ్యతనుబట్టి యొకవర్ణమునుండి యింకొకవర్ణములోనికి మార్పుఁ బొందవచ్చుననియు స్పష్టమగుచున్నది.

బ్రాహ్మణులకును క్షత్రియులకును వర్ణములలో నగ్రస్థానమునకై జరిగిన వివాదములోఁ గ్రమముగ బ్రాహ్మణులే జయముం గాంచిరి. ఏవీరీతిని బ్రాహ్మణులకు జయము సంభవించినదో నిరూపించుట సాధ్యము కాకపోయినను బౌద్ధమతము క్షీణించినపిదప బ్రాహ్మణులు వర్ణములలో నగ్రస్థానముం బొందుట స్పష్టము.

శ్లో|| శ|| ఆటవశతాబ్దమునాటి తాలగుండ శాసనము బ్రాహ్మణ క్షత్రియ వైషమ్యమును సూచించుచున్నదని విద్వాంసు లూహించు

చున్నారు. మయూరశర్మయను బ్రాహ్మణుండు పల్లవుల రాజధానికి వేదాధ్యయనంబునకై చని యచట నొకపల్లవాశ్వకునితో వివాద పడి “అయ్యో! ఈకలియుగంబున బ్రాహ్మణులు క్షత్రియులకంటె దుర్బలులై యుండుట విచారకరము. ఆచార్యకుటుంబమున కతిశ్రద్ధతో శుశ్రూషంజేసి నిజవేదశాఖను ననుగ్రంబుగఁ బఠించిన నరుని పవిత్రత నరపాలుని యుధీనంబై యుండిన నెంత దుఃఖకరంబు!” అని విలపించుచుఁ గుశనమిథల నతి కాశల్యముతోఁ బట్టి కరంబుచే నొర నుండి దేదీప్యమానంబగు కరవాలంబును దీసి పల్లవుల నోడించి రాజ్యాభిషిక్తుఁడయ్యెనని చెప్పఁబడినది. జోదువూరు రాష్ట్రంబున ప్రతిహారచోకుని శాసనంబులో హరిశ్చంద్రుఁడను భాసురునకు బ్రాహ్మణక్షత్రియస్త్రీ లిరువురు భార్యలై యుండిరినియు నండు క్షత్రియస్త్రీయం దుద్భవించినవారు ప్రతిహారక్షత్రియు లైరినియుఁ జెప్పఁబడినది. ఇట్టి యనమాన వర్ణవివాహములు జననమ్మతములై సామాన్యముగ దేశమున జరుగకుండిన నిట్టి యున్నతవంశమునకీటి యుద్భవకారణంబు శాసనకర్తలీయ సాహసీతురని నమ్మజాలము.

కాకునవర్ణయొక్క తాలగుండశాసనమునఁ గదంబవంశస్థులు బ్రాహ్మణులయ్యుఁ దమ పుత్రికను మాతృపక్షమున వ్రాత్యక్షత్రియులతో సంబంధము గల గుప్తవంశజుండగు నొక నరపాలకున కిచ్చి వివాహము చేసిరని చెప్పఁబడినది. కాలక్రమమున బ్రాహ్మణులు వివాహభోజన స్వర్ణనాదివిషయములలో నియమములు దృఢంబుగ నొనర్చి యట్టి నియమములచే నన్యవర్ణములవారలతో సంపర్కము లేకుండఁ జేసి తమ వర్ణమున కాత్కృప్యముం గావించుకొనిరి. ఈ నియమములనే క్షత్రియులు, వైశ్యులుకూడ సాధ్య మైనంతవఱకు నవలంబించుచు శూద్రాదులతో సంపర్క మేమియులేక వర్ణక్రమములోనున్న తస్మానముల నలకరించుచు వచ్చిరి.

పూర్వాధ్యాయములలో బ్రాహ్మణులకును క్షత్రియులకును వర్ణములలోని యగ్రస్థానంబు కొఱకు జరిగిన వివాదలం గూర్చి చెప్పితిమి. పౌద్ధమతకాలములో హిందూ దేశమున బ్రాహ్మణుల యాత్కృప్యము క్షత్రియులచే నంగీకరింపఁబడి నటులు గాన్పింపదు. ఏది యెటులున్నను బ్రాహ్మణులును క్షత్రియులును వర్ణములలో నుత్తములని ప్రజలచేఁ బరిగణింపఁబడుచుండుట స్పష్టము. ఈ రెండు వర్ణముల వారలలో మిశ్రవివాహము లేకాలమువఱకు జరుగు చుండెడివో చెప్పట కష్టము. మఱియు నట్టి మిశ్రవివాహములు భరతఖండంబుననే యేభాగములందు జరుగుచుండెడివో నిర్ణయించుటయుఁ గష్టమే. ఈయత్తమ వర్ణములవారొండురులతో నిప్పటి వఱక గాక భోజన ప్రతిభోజనంబులు చాల కాలమువఱకుఁ జేయు చుండుటయు స్పష్టమే.

వర్ణసిద్ధాంతములలో క్షత్రియులుయోధులుగను నరపాలకులు గను వర్ణింపఁబడిరి. పురాణాదులం బరికించి చూచినఁ బరిపాలకులై యుండుటంజేసి క్షత్రియులు యోధులై యుండవలసివచ్చెనని మన మూహింపవచ్చును. అన్యజాతులవారలును యోధులై యుండెడి వారు. రాజసైన్యములు కేవలము క్షత్రియులతోడనేనిండి యుండెడివని చెప్పటకు వీలులేదు. భూపాలుకును సామంతరాజులును సేనలలో నున్నతోద్యోగస్థులుగను క్షత్రియులుగనుబరిగణింపఁబడు చుండెడి వారు. ముఖ్యముగఁ గోసల మగధవిదేశాది రాజ్యపరిపాలకులును, వారి బంధువులును, నీమహీరాజ్యప్రాంతంబులనుండు రాజ్యం

బులం బాలించుచుండెడి శాక్యమల్లలిచ్చి వాది రాజులును దద్బంధువులును, వారివారి సామంత రాజులును క్షత్రియులుగఁ బరిగణింపఁబడుచుండెడివారు. మహామాత్రులు క్షత్రియులై యుండుట కవసరముండి నటులుఁ గాన్పింపడు. అమాత్యులు బ్రాహ్మణులై యుండుటయు క్షత్రియాన్వవర్ణములవారలు సేనానాయకులుగ నుండుటయు స్పష్టము.

రాజత్వము గలిగి యందు కర్తులైనవారలే క్షత్రియులు : కులాదినియమాతీతులు : రాజ కీయశక్తిని వ్యక్తీకరించు సంఘమును జెందినవారలు. ఇట్టియెడ నట్టివారల నొకవర్ణమును జెందినవారులుగఁ బరిగణించుట యుక్తమాయనునది మనము చర్చింపవలసి యున్నది.

ప్రజా పరిపాలనము క్షత్రియవర్ణమునకు బ్రాహ్మణసిద్ధాంతములో నియమింపఁబడిన ముఖ్యమైన వృత్తి. ఈప్రజాపరిపాలనమే క్షత్రియవర్ణ విశిష్టలింగము. నరపాలురలో నన్యోన్యముండు విరోధ భావములు వివిధనరపాలుర నొక్క సునిర్మితవర్ణముగ బంధింపనేరవయ్యె ననునది నిశ్చయము. ఎట్టి వివాహ భోజనాది నియమములచే నిట్టివారు బంధింపఁబడి క్షత్రియవర్ణస్థులుగఁ బరిగణింపఁబడుచుండెడివారో నిశ్చయించుటకు వీలులేదు. వర్ణస్థుఁడు తద్వర్ణసంబంధములైన భోజన వివాహాది నియమములం బాటించకుండిన నావర్ణమునుండి బహిష్కృతుండగును. పృథుశక్తియుక్తుడైన నరపాలుని నీరీతిగ దండించు శక్తి యెవ్వనికుండును? హీనకులోద్భవురాలగు సత్యవతిని వివాహమాడి కురువంశస్థుఁడగు నుత్తమక్షత్రియుఁడు రాజ్యార్హుఁడగు బాలుని జనకుఁడు కాలేదా? బ్రాహ్మణియగు కదంబ వంశీయ రాజకన్యను క్షత్రియవ్రాత్యకులసంఘాతుఁడగు గుప్తవంశపు రాజున కిచ్చి వివాహము చేయుటయు మనముగనియే యున్నారము.

భోజనాది విషయములలో నరపాలురు నియమరహితులని చెప్పట యసత్యమైనను దదితర వర్ణస్థులవారలలోఁ గన్పడు సుదృఢ నియమములు నరపాలురగు క్షత్రియులలోఁ గాన్పింపవు. బ్రాహ్మణ ధర్మ శాస్త్రములం బట్టియు రాజున కాశౌచాది విషయములలో నిర్బంధము లతిస్వల్పములు. రాజబంధువు లీ నియమములచే నెంత వఱకు బంధితులగు చుండెడివారో చెప్పట కష్టము. రాజ్యపాలకులై శక్తి మంతులగు నరపాలురు నీచవంశస్థులతో వివాహములం జేసికొనుట కిష్టపడరనుటలో వింతయేమియును గానరాదు. వర్ణసంబంధములు లేని పాశ్చాత్య దేశములలోఁ గూడ నరపాలురు తమతో ననమానులగువారలతో వివాహములం గావించుకొనరు.

కొలఁది మాసములకుఁ బూర్వము గుమేసియా దేశపు యువ రాజు సామాన్య కన్య నొకతెను మోహించి వివాహమాడఁ బ్రయత్నించెను. కాని విఫలమనోరథుఁ డాయెను. రాజులు రాజకన్యలనే వివాహమాడుట వర్ణనియమములను బాటించుటకై కాదు. హీన కులజాతులగు కన్యలను వివాహమాడినఁ దమ కుద్భవించిన పుత్రులు రాజ గుణరహితులై వంశమునకును రాజ్యమునకును హాని కలుగఁ జేయుదురను నమ్మకముచే రాజులు వివాహ విషయములో నియమ బద్ధులై కొంతవఱకు సంచరింతురు. భరతఖండపు జనులను వర్ణ విభాగములును, వర్ణవిషయక సిద్ధాంతములును విశేషముగ వశ వఱచికొని యుండుటచే జనపాలకకుటుంబములు క్షత్రియవర్ణమును జెందినటులు పరిగణింపఁబడుచుండెడివని మన మూహించిన సత్య విరుద్ధంబై యుండదు.

జాతకకథలలో రెండుమూడు చోట్లనూత్రమే క్షత్రియ వర్ణము పేర్కొనఁబడినది. గంగమాలజాతకమున మంగలియొకఁడు పచ్చేకబుద్ధుఁడై యొక నరపాలు నాతనిశ్చేరితోఁ బిలిచి యిట్లు

ప్రశ్నించెను: “బ్రహ్మదత్తా! నీవు శ్రద్ధాభుండవై దానాది సత్కర్మలం జేయుచు రాజ్యమును ధర్మముతోఁ బరిపాలించుచున్నావా?” అని ప్రశ్నించిన రాజమాత యది విని కడు కోపముతో నీ రీతి నాతని మందలించెను: “నీచకులోద్భవుం డగు నంగమర్దనముచేయు మంగలి కొడుకు నిజస్థానమును గుర్రెఱుంగకున్నాడు. క్షౌపాలుండును క్షత్రియవర్ణజంతునునగు నాపుత్రుని బ్రహ్మదత్తా యని పేరు పెట్టి పిలుచుచున్నాడు.* సరపాలుకు బ్రాహ్మణులను క్షత్రియవర్ణస్థులకంటె హీనులుగఁ బరిగణించుచుండుటయు బౌద్ధనూత్రములలోనే గాక జాతకకథలలోఁ గూడఁ గాన్పింపకపోదు. సోనకజాతకంబున నరిందముం డను రా జీరీతిగ వితర్కించుకొనెను: “ఈహీన జాత్యుద్భవుండగు బ్రాహ్మణుఁ డవిచ్చిన్న క్షత్రియకులసముద్భవుండనగు నాశిరముపై నిజపాదరేణువుల విరియఁజల్లి యాకాశమున మాయమైరాఁడు.” క్షత్రియులు వివాహమాడు నపుడు సమానకుటుంబములనుండియే కన్యల స్వీకరించుటచేతను వారలకుండు వర్గాభిమానముచేతను నీక్షత్రియవర్ణము క్రమక్రమముగ వర్ణమాయెను.

బౌద్ధమతమునకు జన్మస్థానములైన ప్రాగ్దేశములలో క్షత్రియులు బ్రాహ్మణులకంటె సుత్రమవర్ణజులుగఁ బరిగణింపఁబడుచుండెడివారని తెలియఁజేయు వచనములను బౌద్ధవాఙ్మయమునుండియుదాహరించితిమి. క్షత్రియు లిట్టి యగ్రస్థానమును దమ యధికారముచే సంపాదింపఁగలరని యూహింపవలనుపడదు. క్షత్రియులు జ్ఞానసంపన్నులై యుండి ప్రజలు గౌరవమును బడయుచుండిరి. ఉపనిషత్తులయందలి పరమాత్మక్షేత్రజ్ఞ మోక్షసంబంధముగల సిద్ధాంతములు విశేషముగ క్షత్రియోద్భవములని విద్వాంసులు చెప్పుచున్నారు. మఱియు బ్రాహ్మణ సిద్ధాంతములో క్షత్రియులకధ్యయనయజనంబులు విధులుగ నియమింపఁబడినవి. ఇందు కనుగుణ

ముగ జాతకకథలలో ననేక స్థలములందు క్షత్రియు కుమారులు వేదత్రయంబు నాచార్యుల దగ్గఱఁ దక్కశిలాది నగరములలో నభ్యసించినటులు చెప్పఁబడినది.

శిల్పములను, నష్టాదశవిద్యలను క్షత్రియకుమారు లభ్యసించుచుండెడి వారు. బ్రాహ్మణబాలురకువలె క్షత్రియబాలురకుం గూడ వేదాంతాది విద్యలయందుఁ గూడ శిక్షం బొందుట యావశ్యకమని మన మూహింపవచ్చును. తఱచుగ జాతకకథలలో క్షత్రియకుమారుల విద్యను గూర్చి చెప్పఁబడి నపుడు కుమారులు షోడశవర్షీ యులైన పిదప దక్కశిలానగరమునకు విద్యాభ్యాసమునకై తమ జనకులచేఁ బంపఁబడినటులు నుడువంబడుచున్నది. తక్కశిలానగరము భారతఖండంబున విద్యలకు ముఖ్యస్థానమై యుండెడిది. ఇయ్యది గాంధార దేశమందలి గొప్ప పట్టణము. కాశియు విఖ్యాత విద్వాంసులచే నలంకరింపఁబడుచుండినను గాశీరాజు కుమారులు కూడ విద్యాభ్యాసమునకై తక్కశిలానగరమున కేగుటను బరికించి చూడఁగా నానగరము విశిష్టార్య ప్రబోధనమున కాటపట్టెయుండెడి దని మన మూహింపవచ్చును. పూర్వపు రాజులు తమ పుత్రులను దూరస్థమగు గాంధార దేశమునకుఁ బంపుటలో నింకొక యుద్దేశము గూడఁ గలిగియుండెడివారని చెప్పవచ్చును. తిలమఃశ్రీజాతకంబున నప్పటి వారు దమ పట్టణములో జగద్విఖ్యాతుండగు నాచార్యుండు వసించుచుండినను తమ పుత్రులను దూరప్రదేశములకు విద్యాభ్యాసమ్మనకే గాక “గర్వాభిమానరహితులుగఁ జేయుటకును, శీతోష్ణముల నోర్చి యుండు శక్తి గల్గించుటకును, లౌకికవ్యవహారజ్ఞానము సంపాదింపఁ జేయుటకును బంపుచుండెడి వారు” అని చెప్పఁబడినది.

విద్యాభ్యాసమైన పిదప నృపకుమారులు యువరాజులుగను, నుపరాజులుగను, దమ జనకులచే నియమింపఁబడుచుండెడి వాడుక

యుండెడిది. యువరాజు నెటుల నృపుడు కాపాడవలయునో క్కాటిల్వని యర్థశాస్త్రమునఁ జెప్పఁబడినది. రాజపుత్రుఁడు బాలుండై యుండిన నృపాలుని కనిష్ఠ సోదరుఁ డుపరాజుగ నియమింపఁబడు వాడుక యుండెడిది. (1-133) సరపాలుఁడు మరణించిన పిదప నాతని జ్యేష్ఠ పుత్రుఁడు రాజగుచుండెడివాఁడు. సాధారణముగ సగ్రమహిషి యొక్క పుత్రులు రాజ్యాభిషిక్తు లగుచుండెడివారు. క్షత్రియ కులజాతలైన భార్యలనే సరపాలురగ్రమహిషులుగఁ బరిగ్రహించుచుండెడివారో లేదో నిశ్చయించుట కష్టము. కర్తవ్యంబున రాజు కావ్యహారిణియగు స్త్రీయం దుద్భవించిన పుత్రుని సుపరాజుగ నియమించెనని చెప్పఁబడినది.

పుత్రహీనుండైన నృపునకుఁ బుత్రికయుండిన నాపె భర్తయే రాజయొక్క మరణానంతరమున రాజ్యాభిషిక్తుఁడగు చుండెడివాఁడు. ముదుపాణి జాతకంబున రాజు తన మేనల్లునిఁ గూర్చి యమాత్యులతో “నామరణానంతరమున నామేనల్లుఁడు రాజగును. నాపుత్రిక యాతని యగ్రమహిషియై యుండు” అని చెప్పెను. తరువాతఁ దన యుద్దేశమునఁ మార్పుకొని తన పుత్రిక నింకొక రాజున కిచ్చి వివాహముచేయఁ బ్రయత్నించెను గాని విఫలమనోరథుం డయ్యెను. ఆరాజు పుత్రిక సరపాలుని మేనల్లునిఁ బ్రేమించి యుండుటచే దండ్రి యాజ్ఞకు వ్యతిరేకముగ నాయువకునే వివాహ మాడెను.

రాజు, పుత్రహీనుండై మరణించిన తరువాత రాజ్యార్హుండైన రాజబంధువుఁ డెవ్వఁడును లేకుండిన సమాత్యులు రాజు నెన్నుకొనుచుండెడివారని జాతకకథలవలన స్పష్టమగుచున్నది. వేదములలోను బురాణములలోను బ్రజలే యట్టి సమయంబులఁ దమపాలకుని నెన్నుకొనుచుండెడివారని చెప్పఁబడినది. తయోధమ్మ జాతకంబున భూపాలకుని మరణానంతరమున వాని పుత్రులలో శ్రేష్ఠుఁడగు

వానిని రాజుగఁ బ్రజలెన్నుకొనిరని చెప్పఁబడినది. మండుఁడును, కుష్టుము మున్నగు దుర్వ్యాధులచే బీడితుండును నగు పుత్రుండు జ్యేష్ఠుఁడయ్యి రాజ్యపాలనమునకనర్హుఁడుగఁ బరిగణింపఁబడుచుండెడివాఁడని (పు 145 భాగము) తెలియుచున్నది.

ఇంకొక ధూచారము జాతకకథలలో వర్ణింపఁబడినది. రాజు పుత్రహీనుండై మరణించిన నాతని కుత్తరక్రియలన్నియు జరుపఁబడినపిమ్మటఁ బురోహితుఁడు పుష్పరథ మొకదానిపై బంచరాజ చిహ్నములనుంచి పుర మంతటను ద్రిప్పనఁట. ఈవిధముగ రాజాన్వేషణము గావించునపుడు పద్మవర్ణముగల సైంధవంబుల నాల్గింటి నా పుష్పరథంబునకుఁ బూచి యా రథముపై నుత్తరచ్ఛేదనంబుంచి రాజచిహ్నపంచకాలంకృతంబుగ నారథము నొసర్చి, దాని యొక్క చర్మబంధములను హేమముయొరబగు నృణిని బురోహితుఁడు శుద్ధోదకములచేఁ బ్రోక్షించి చతురంగబల పరివృతంబుగ దానిని రథిక శూన్యంబుగనే యా పట్టణంబునఁ బోవిడుచునఁట. ఈ రథము ననుసరించి యింకొక రథము భేర్యాదితూర్యంబులు నునినాదంబులు నలుపుచుండ నేకాధికాధిష్ఠితంబై చనుచుండునఁట. రాజపురోహితుండును రథము ననుసరించును. ఆ రథికశూన్యరథము నెక్కినవాఁడు రాజ్యార్హుండైనయెడల రాజుగ నెన్నుకొనెడివారఁట. మహాజనకుం డనువాఁడు మాత్యగర్భస్థుండై యుండ నాతని జనకుండగు సరిత జనక మహారాజు యుద్ధమున శత్రు రాజుగు పోల జనకునిచే వధింపఁబడెను.

గర్భవతియగు సరితజనకుని పట్టమహిషి శత్రువుల నుండి తప్పించుకొనిపోయి యొక బ్రాహ్మణుని యండఁజేరి సుఖప్రసవయై పుత్రునిఁ బడసెను. ఆపుత్రుఁడు దినదినాభివృద్ధి చెందుచుండ నా బ్రాహ్మణునిచే రక్షితురాలై సుఖముగ జీవించుచుండెను. మహా

జనకుడును సర్వవేదముల నభ్యసించి ధనుర్వేదాదివిద్యలలోఁ బ్రవీణతను సంపాదించియుండెను. మహాజనకునిమాత మాత్రము బాలునితో నాతని జనకునిం గూర్చియుఁ గులముం గూర్చియు నేమియుం జెప్పక యూరకొనియుండ మహాజనకుఁడు తాను బ్రాహ్మణుఁ డనియే నమ్ముకొనుచుండెను. బ్రాహ్మణ కుమారులగు వాతని సహాధ్యాయులు ఊత్రియకుమారుఁడ వీవని వెక్కిరించిరి. బాలుఁడు జనని కడకుం జని సహాధ్యాయుల మాటలకుఁ గతం బేమని ప్రశ్నింప నామె నిజ వృత్తాంతం బంతయు నెఱిగించెను. మహాజనకుఁడు పితృ రాజ్యంబును పోలజననియొద్దనుండి బలాత్కారముగ నాకర్షించెదనని జననితోఁ జెప్పి యామె దగ్గఱనున్న రాజాభరణములం బుచ్చుకొని మైధిలికిం బ్రయాణమైపోయెను. త్రోవలో సముద్రమును దాటవలసి యుండుటచే నాతఁ డొక యోడపై బ్రయాణము సాగించుచుండ సముద్రమధ్యంబున నా నావ బ్రద్దలాయెను. సుషుప్తుండగు నా మహా జనకుని నొక దేవత సురక్షితముగఁ దీసికొనిపోయి మైధిలిరాజు యొక్క యామ్రవనంబున రాజశిలపైఁ బరుండఁబెట్టి చనెను. పోల జనకుఁ డప్పటికి గొలఁదిరోజులక్రిందటనే మృతినొందెను. అతని కొక పుత్రికయే యుండెను. మృతినొందునమయమునఁ బోలజనకుఁ డమా త్యాదులతోఁ దన పుత్రికచేఁ బ్రేమింపఁబడువాఁడు రాజుగ నియ మింపఁబడవలెనని చెప్పెనట. ఆ పురమునందుండు గొప్పవారలలో నొక్కనినైనఁ బోలజనకుని పుత్రిక ప్రేమింపకుండుటచేఁ దుది కమాత్యులందఱును బురోహితవచనముల ననుసరించి పైనిజెప్పిన ప్రకారము పుష్పరథంబు నాయూరఁ ద్రిప్పిరట. ఆ రథం బామ్ర వనరంబు చొచ్చి యా మహాజనకుండు నిదురపోవుచుండిన యా శిలా సమీపమున నాఁగెను. తూర్వారావము లుద్ఘోషించెను. నిదుర నుండి మేల్కొంచియుఁనాయువకుం డానినాదంబులను లక్ష్యపెట్టకయే

ప్రక్కకుఁ దిరిగి నిదురం జెంచుచుండె. పురోహితుఁ డా మహా జనకుని పాదములం బరీక్షించి సమాప్తిహస్తముల నాతని పాద ములయందుఁ గనెను. పిదప యచటనే యతనిని రాజ్యాభిషిక్తునిఁగ నొనర్చెను.

ప్రజలచే నెన్నుకొనఁబడుచుండెడివాఁడు ఊత్రియకులస్థుఁడై యుండకపోయినను రాజై నపిదప నాతఁడుఊత్రియఁడుగఁ బరిగణింపఁ బడుచుండెడివాఁడో, లేదో చెప్పట కష్టము. ఊత్రియవర్ణమునకుం జెందని రాజులు మనకుం గాన్పింపకపోయె. మూర్ఖ రాజ్యస్థాపకుం డైన చంద్రగుప్తుఁడుశూద్రుఁడు. బ్రాహ్మణసిద్ధాంతములో ఊత్రియ కులసంభూతుఁడు కానివాఁడు నరపాలకుండైనను ఊత్రియఁడుగఁ బరిగణింపఁబడఁడు.

విద్యాభ్యాసము సంపూర్ణ మైనపిదప జ్యేష్ఠపుత్రుని నుప రాజుగఁ జేయు నాచార ముండెడిదనియు యింతకుమున్నె చెప్పితిమి. ఒకప్పుడు రాజు లట్లు పుత్రులకు సర్వాధికార మొసంగుచుండెడి వారు. ఈ యుపరాజుల కెట్టి యధికారము లుండెడివో తెలియ రాకున్నవి. ఉత్సవసమయములలో నూ రేగింపు సమయమున నుప రాజు నరపాలకుని ప్రక్కను భద్రగజముపైఁ గూర్చుండియుండును. ఒకప్పు డట్టి సమయములందుఁ బురోహితుఁడును భూపునిప్రక్క నాసీనుండై యుండు. కురుధమ్మజాతకములో మాత్ర ముపరాజు రాజ్యకార్యములలో రాజునకు సహాయ మొనర్చుచుండెనని యున్నది. ఆ క్రమ మీక్రింద నుదహరింపఁబడుచున్నది.

“ఉపరాజు ప్రతిదినమునను సాయంకాలమున రాజునకుఁ బూజఁ గావించుచుండును. ఒకవేళ రథము ప్రాసాదప్రాంగణముఁ జేరునప్పటి కుపరాజునకు రాజుతో భోజనముండెసి యా రాత్రి యచటనే పరుండవలెనని యిచ్చ వొడమినచోఁ బగ్గములను, సృణిని

యుగంబులపై విడిచి వేయును. ఇదియే వాని పరిజనంబునకు నెల వొనంగి పంపి వేయుట. మఱునాటి యుదయముననే పరిజనులు ప్రాసాదప్రాంగణమున వాని యాగమనమునకు వేచియుండురు. సారథి రథంబుఁ గొనిపోయి మఱునాటి యుదయముననే రాజప్రాసాద ద్వారంబుదగ్గఱ రథముతో వాని రాకకు వేచియుండును. ఇక్క నుప రాజానాటి రాత్రి యట్లు ప్రాసాదంబున నుండ నిచ్చగింపనిచోఁ బగ్గంబులను, సృణిని రథమండే యుంచి రాజపూజార్థము ప్రాసాదంబు లోనికిఁ బోవును.”

రాజకుమారు లుపరాజులుగ నుండి రాజ్య పరిపాలనాది విషయములలో జ్ఞానము సంపాదించుచు రాజ్య వ్యహారములలోఁ బరిచయము చేసికొనుచుండెడివారు. అట్టి యుపరాజులు భూపాలుని మరణానంతరమున రాజ్యాభిషిక్తులై రాజ్యములం జేయుచుండు నాచార ముండెడిది. ఉపరాజులు కొందఱు దురాశాపరులై నరపాల మరణానంతరమువఱకు రాజ్యమునకై వేచియుండనేరక పరిపాలకుని వధియించి రాజ్యము నాక్రమించుకొను వాడుకయు గన్పట్టక పోదు. నరపాలుని భక్త్యములలో విషప్రయోగములం జేసియు శయ్యా గృహాదులలోఁ బోంచియుండి ఖడ్గములతో నఱికియు నట్టి యుపరాజులు రాజును వధింపఁ బ్రయత్నించుచుండెడివారు. మఱియు నుపరాజులు రాజ్యము నాక్రమింపఁగోరి రాజ్యప్రాంత ప్రదేశములలో నేలికపైఁ బితూఠీలు లేవదీసి కలవరములం గలుగఁజేసి నరపాలుని నాజని జయింపఁ బ్రయత్నించుటయు నాకాలమునఁ గాన్పింపకపోదు. రాజుల నెన్నుట ఋగ్వేదకాలములోఁ గూడ జరుగుచుండెడిదని కొందఱు అూహించుచున్నారు. ఇట్టియూహలను బలపఱచు ఋక్కుల నిందుఁ బొందుపఱచుచున్నాము.

I. “ప్రజలు రాజును వరించునటులు వారలు (ఉదకములు) భయకంపమానులై వృత్రునినుండి విడిపోయి యచటఁచట నుండిరి.” (ఋగ్వేద X 124, 8)

II. “నిన్ను నీశ్వనుండి (పక్షమున) వరుణుఁడు పిలుచుఁ గాక ; సోముఁడు నిన్ను పర్వతములనుండి (పక్షమున) పిలుచుఁగాక ; నిన్నీ ప్రజలనుండి (పక్షమున) యింద్రుఁడు పిలుచుఁగాక ; నీవు డేగవై ప్రజల దగ్గఱకు శీఘ్రగమనము కలవాఁడవై రమ్ము.”

“స్తోత్రము చేయఁదగిన గమనముగల యాకాశస్థదేవుఁడు పరరాష్ట్రమునందు బంధింపఁబడినట్టియా, నాహ్వనముఁ జేయఁదగినట్టియు నిన్ను నచటనుండి దీసికొనివచ్చుఁగాక ; అశ్వినీదేవతలు నీ వచ్చుమార్గమును సుగమముగఁ జేయుదురుగాక ; ఓసనూనజన్మముగల బాంధవులారా! స్వరాష్ట్రప్రవేశము గావించిన రాజును సమక్షముననుండి నేవింపుఁడు.”

“ఓరాజా! ఎల్ల జనులు నిన్నెల్లప్పుడును నేవొందురుగాక ; ప్రతికూలమిత్రులును (శత్రువులును) విరోధమును విడిచిపెట్టి నిన్ను నేవొందురుగాక ; ఇంద్రాగ్నులును, విశ్వేదేవులును, బ్రజలయందు నీక్షేమమును జేయుదురుగాక (నీక్షేమమునకు హాని కలుగకుండఁ గాపాడుదురు గాక)

“ఓరాజా! నీయొక్క స్వరాష్ట్రప్రవేశ విషయమగు నీవున రాహ్వనమునకు నమానబలము గలిగినట్టియూ, దక్కువ బలము గలిగినట్టియు నెవ్వఁడు వివదించునో (అంగీకరింపకపోవునో) యట్టి వాని నింద్రుఁడు బహిష్కృతునిగఁ జేసి పిదప నిన్ను నీరాష్ట్రమునఁ బ్రకటించుగాక. (ఈతఁడే యీరాష్ట్రమునకు రాజని ప్రకటించుఁ గాక.)

III. “పరాక్రాంతమైన రాజ్యము తిరిగి నీకు వచ్చినది. కనుక వర్చస్సుచేతను బ్రఖ్యాతుడవు కమ్ము. ప్రథమమునఁ బ్రజలందఱికిని బాలకుడవై, నిస్సపత్నుడవై విశేషముగఁ బ్రకాశించుము. నిన్ను తూర్పు మొదలగు నన్నిదిక్కులును (అందుండు ప్రజలుగాని దేవతలుగాని) క్రభువుగ నంగీకరింతురు గాక. ఈ నీ రాష్ట్రమునందుఁ బ్రభువుగ నేవింపఁబడి నమస్కరింపఁబడుదువు గాక.

“ఓరాజా ప్రజలు నిన్ను రాజభావము కొఱకు (రాజుగ నుండుటకు లేక రాజ్యము చేయుటకు) పరియింతురుగాక. ఈతూర్పు మొదలగు దిక్కులైదును (మధ్య యనెడి దిక్కుతోఁ గూడ) బ్రకాశించుచున్నవై నిన్ను పరించుఁగాక. రాష్ట్రముయొక్క శరీరము నందునుమూపురమువలె నున్నతమగు స్థానమునందు (సింహాసన మందు) నుండుము. మఱియు నీవు పూర్ణమైన బలము గలవాడవై సేవకలమగు మాకు ధనము నిమ్ము.

“ఓరాజా సమానజన్మము గలిగినటువంటి రాజు లాజ్ఞారూప మైన యాహ్వానముగలవారై నిన్నభిముఖులై పొందుదురు గాక. నీచేతను బంపఁబడిన దూత యుగ్నివలె సంపరించుఁగాక. భార్యా పుత్రాది బంధువులు సౌమనస్యముగలవారై యుండురుగాక. అధిక బలముగల నీవధికమగు పన్నును వచ్చినదానినిగఁ జూడుము. (అనగా నీవధికమగు పన్నును బొందుదువు గాక)

“ఓరాజా నిన్న శ్విసీచేవతలును, మిత్రావరుణు లిరువురును నాహ్వానింతురు గాక. విశ్వేదేవులును, మరుత్తులును రాజ్యప్రవేశన మును జేయింతురు గాక. తరువాత నీయొక్క మనస్సు యాచకు లకు ధనము నిచ్చునట్లుచేయుము.

“అత్యంతదూర దేశమునుండి యోరాజా స్వరాష్ట్రాభిముఖుడవై శీఘ్రముగ రమ్ము. స్వరాష్ట్రమును బ్రవేశించు నీకు ద్యావా

పృథివులు రెండును మంగళ కారిణులగుఁ గాక. నీరాక విషయమై యీరాజుగు పరుణుఁడు పూర్వమునందుఁ జెప్పినటులనె వచించు చున్నాఁడు. ఈపరుణుఁడు నిన్ను బిలుచుచున్నాఁడు. నీవు స్వరాష్ట్రమును బొందుము.

“ఓ యింద్రుడా! పరుణునితో (ఈ రాజుయొక్క యాహ్వాన విషయమున) నైకమత్యమును బొంది సమానజ్ఞానము కలవాడవై తివి. అట్టి యింద్రుఁడు నిన్ను రాజాయని పిలుచుచున్నాఁడు. ఆరాజు రాష్ట్రమును బొంది యందున్నవాడై యింద్రాదులకు యాగములు చేయుచుఁ బ్రజలను దమ పసులయందు నియోగించుఁగాక.

“ధనము గలిగి యున్నట్టియు, మార్గమునకు హితమును గలుగఁజేయునట్టియు, ననేక ప్రకారములుగ నున్నట్టియు, వివిధాకారములు గలిగినట్టియు దేవత లందఱును నైకమత్యమును బొంది నీకు శ్రేయస్సును గలుగఁజేయుదురుగాక. ఆ దేవత లందఱును నైకమత్యమును బొంది నీకు శ్రేయస్సును గలుగఁజేయుదురుగాక. ఆ దేవత లందఱును నైకమత్యమును బొంది నిన్ను రాష్ట్రప్రవేశము కొఱకుఁ బిలిచెదరుగాక. వారలచేఁ బిలువఁబడిన నీ వీరాష్ట్రమున మంచి బలము గలవాడవై, సంతృప్త మనస్కుండవై వదియవ దశ వఱకు నుండుము, (అనగా నూఱు సంవత్సరములు జీవింపుము.)

V “ఓ దేవతలారా! ఈ పురుషునకు శాసించుటయందు సూర్యాగ్ని హిరణ్యరూపము గల తేజస్సుండుఁగాక. ఈతనిసపత్నీలు (ప్రత్యర్థులు) ఈ పురుషునికంటె నికృష్టులై యుండురుగాక. ఈ పురుషుని నుత్తమమైన స్వర్గమును బొందింపుడు.”

“ఓ జాతవేదుడా! ఏ యుత్కృష్టమగు మంత్రముచే నింద్రుని ఓరాదిహవిస్సులఁ బొందించితివో, యట్టి మంత్రముచేతనో యగ్ని

యీ పురుషుని చట (స్వస్థానమున) వృద్ధిని బొందింపుము. సమానులగు పురుషులమధ్యను నీ పురుషుని శ్రేష్ఠునిగ స్థాపింపుము.*

“ఓ యగ్నీ! నీయొక్క ప్రసాదమువలన నీ శత్రువులయొక్క యజ్ఞమును, వర్చస్సును, ధనమును, బుష్టిని, మనస్సులను సంహరించుచున్నాను, (నా యధీనము చేసికొనుచున్నాను) కాన నవత్నులు (ప్రత్యర్థులు) మాకంటె నికృష్టులై యుందురుగాక. ఈ పురుషునకు త్తమస్వర్గము కలుగఁజేయుము.

VI “ఓ ఇంద్రా! నా సంబంధమగు నీ క్షత్రియుని వృద్ధి బొందింపుము. ఈతని సంఘములలో శ్రేష్ఠునిగఁ జేయుము. ఈ రాజయొక్క శత్రువుల నందఱను వ్యాప్తిలేనివారలనుగఁ జేయుము. ఆ శత్రువులను వీరలకు వశ్యమైనవారలగఁ జేయుము. నే నీతనిను త్తములలో నొక్కనిగఁ జేయుదును.*

“ఓ యింద్రుడా! ఈ రాజును గ్రామమందును (జననమూహములయందును) అశ్వములనుచుండును, గోవులయందును నంతటను సంశ్లేష్ఠునిగఁ జేయుము. ఈ రాజయొక్క శత్రుని గ్రామమునుండి విముక్తునిగఁ జేయుము. ఇతరరాజుల మూర్ధసానమునందు నీ రాజుండుఁగాక. ఈ రాజునకు శత్రువులనందఱ వశపఱపుము. ఈ రాజు (సువర్ణ రజతాదులగు) ధనములకు స్వామి యగుఁగాక. ఈ రాజు ప్రజలకు స్వామి యగుఁగాక. ఓ యింద్రుడా! ఈ రాజునందు విశేషములగు గొప్పవియగు తేజస్సులను స్థాపింపుము. ఈ రాజయొక్క శత్రువును నిస్తేజస్కునిగ నొనర్చుము.

“ఓ రాజా నీకు అధిగోత్కర వంతుడైన యింద్రుని గూర్చుచున్నాడను? ఎవ్వనిచేఁ బ్రేరేపింపఁబడి నీ భటులు శత్రు సేనను జయించుచున్నారో, యెవ్వఁడు నిన్ను జనులలో సర్వో

త్కృష్టునిగఁ జేయుచున్నాడో, మను వంశీయులగు రాజులలో నెవ్వఁడు నిన్ను శ్రేష్ఠునిగ నొనర్చుచున్నాడో సర్వోత్కర్ష వంతుడైన యట్టి యింద్రుని నీకుఁ గూర్చుచున్నాడను.

ఓ రాజా నీవు సర్వోత్కృష్టుడవగుము. నీకు శత్రువులై యెవరు ప్రతికూలీత నాచరించుచున్నారో వారందఱును నీకంటె నికృష్టు లగుదురుగాక. ప్రధానుడవై న్నే హితుడగు నింద్రునితోఁ గూడి శత్రువులను జయించుచు శత్రుత్వమును వహించువారి భోగ సాధనములగు ధనములను నీవు హరింపుము.

VII ఇతర దేశపు రాజులను, రాజకర్తలను, సూతులను, గ్రామణులను, నోపర్ణమా, నాచుట్టును నేవించుటకు వచ్చి కూర్చుండు వారినిగఁ జేయుము.*

రాజు నెన్నుకొనువారిలో ముఖ్యులుగ రథికులును, గ్రామణులును, శతపథబ్రాహ్మణంబునను సధర్వవేదంబునను బేర్కొనఁబడుచున్నారు.

పై నిరూపింపఁబడిన వేదవచనములంబట్టి ఋగ్వేదకాలములో సయితము రాజు లెన్నుకొను నాచారము దేశమున నుండెడిదని స్పష్టమగుచున్నది.

పంచగారు జాతకమును, తెలప త్తజాతకమును, జాతక కాలములోఁగూడ దేశమున రాజు నెన్నుకొనుట గలదని సూచించుచున్నవి. ఈ యాచారము పురాణకాలములోఁగూడ నుండెనని చెప్పవచ్చును. మహాభారతము శాంతిపర్వము 67 అధ్యాయములో మొదటి రాజు ప్రజలచే నెన్నుకొనఁబడినటులు చెప్పఁబడినది. రామాయణములో నయోధ్యాకాండమున దశరథ భూపాలుఁడు రాముని యువరాజుగాఁ జేయఁగోరునపుడు,

..శ్లో|| నానానగరవాస్తవ్యాన్ పృథగ్జానపదానపి |
 సమానినాయ మేదిన్యాః ప్రధానాన్ పృథివీపతిః ||”
 ..తస్యధర్మార్థవిదుషో భావమాజ్ఞాయసర్వశః |
 బ్రహ్మణాబలముఖ్యాశ్చ పౌరజానపదైస్సహ ||”

అని చెప్పబడినది. రెండవశ్లోకమువలన రాజు నెన్నుటకై సమకూర్చబడిన సమితియందు బ్రాహ్మణులును, బలముఖ్యులును, సామంతప్రభువులును, ముఖ్యులై యుండెడి వారని నిశ్చయమగుచున్నది. ఇట్టి కార్యమునకై రావింపబడిన సమితిసభ్యు లధికారహీనులై యుండక శక్తియుక్తులై యుండెడివారనునది యీక్రిందనుదాహరింపబడిన శ్లోకమువలన స్పష్టమగుచున్నది.

..శ్లో|| యదిదంమేషురూపార్థం మయా సాధుషుసంఘ్రితమ్ |
 భవంతోమేషు మన్యంతాంకథంవాకరవాణ్యహమ్ ||”

ఇట్టి సభ్యులు రాజకారకులని రామాయణమునఁ జెప్పబడినది. దశరథమహారాజు మృతినొందిన పిదప రాజకారకులు రాజు నెన్నుకొనుటకై సమకూడిరఁట.

..శ్లో|| వృత్తితాయాంతుశర్మర్యామాదిత్యస్యోదయేతతః |
 సమేత్యరాజకర్తారః సభామియ్యుర్ద్విజాతయః ||”

అందులోఁ గొండఱియ్యోకువంశము వాఁడొక్కరుఁ డాదినము ననేదాజుగ నెన్నుకొనబడవలెననిచెప్ప వసిష్ఠుఁడు రాజ్యముభరతునకు బ్రదత్తులై యుండుటచే భరతుని రావింపవలెననియు నాతఁడు వచ్చువఱకును బ్రజలు వేచియుండవలసిన దనియును సభ్యులకు నివేదించెను. వారందులకు వల్లెయనిరి. రామాయణమునందు,

..శ్లో|| కాలధర్మంగ తేరామ.....నగ శేప్రకృతిజనాః |
 రాజానంకోచయా మాసురంశుమంతంసుధార్మికమ్ ||”

మహాభారతమువలనను రాజునెన్నుకొను నాచారము దేశమున నుండెడిదని నిశ్చయమగుచున్నది. ప్రతీవుండెను రాజు దేవాపియను తనపుత్రుని రాజ్యాభిషిక్తునిఁగ నొనర్పఁబూనినఁ బ్రజలతని నటులు చేయనిరైరి.

..శ్లో|| అధకాఅన్యోపర్యాయే బుద్ధోవృపతిసత్తమః |
 సంభారానభిషేకార్థం కారయామానసశాస్త్రతః ||
 మంగలార్థాని సర్వాణికారయామానవైవిభుః |
 తఁబ్రాహ్మణాశ్చబుద్ధాశ్చపౌరజానపదైస్సహ ||
 సర్వేనివారయామానుః దేవాపేరభిషేచనమ్ |
 సతచ్ఛృత్వాతుస్యపతిః అభిషేకనివారణమ్ |
 అశ్రుకంఠోఽభవద్రాజా పర్యశోచతచాత్మజమ్ |
 ఏవంపదాన్యోధర్మజ్ఞః సత్యసంధశ్చసోఽభవత్ |
 ప్రీయః ప్రజానామపి సత్స్వగ్రోషేణదూషితః ||
 హీనాంగం పృథివీపాలం నాభినందంతిదేవతాః ||
 ఇతికృత్వాస్యప్రకేవం ప్రత్యషేధక ద్విజర్షభాః ||”

రాజు నెన్నుకొను వాడుక వేదకాలములోవలెఁ బురాణకాలములోఁగూడ నుండెనని పైని చెప్పబడిన వచనములవలన నిశ్చితమగుచున్నది.

దీఘనికయంబునను రేణుండెను రాజకుమారుఁడు రాజకారకులు తన్నభిషిక్తునిఁగ నొనర్చినఁ దనమిత్రుల కుపాయనంబుల నొనంగెదనని వాగ్దానమొనర్చెనఁట. బ్రాహ్మణబౌద్ధవాఙ్మయముల వలననే గాక శాసనముల వలనను నిట్టి యాచారము పూర్వముండెడిదని తెలియుచున్నది.

కాశకుడి శాసనములలోఁ బల్లవరాజైన నందివర్మ ప్రజలచే నెన్నుకొనబడెనని యున్నది. ఖాలింపూరు శాసనములోఁ బాలవంశస్థాపకుండైన గోపాలుండను రాజునెన్నుకొనబడెనని “మాత్స్యన్యాయ

యమహోహితుం ప్రకృతిభిర్లక్ష్మ్యైః కరం గ్రాహితః | శ్రీగోపాల ఇతిక్షీతీశ శిరసాం చూడామణి స్తత్కృతః” అను వచనమువలనఁ దెలియుచున్నది. “నర్వవర్ణైర్భిగమ్యరక్షణార్థం పతి త్వేవృతేన” అను గిర్నారుశాసనమువలన (150 చూడామణి) రుద్రదాముండనురాజు ప్రజలచేసెన్ను కొనఁ బడెననియు తెలియవచ్చుచున్నది.

ఉపరాజులు తమ్ముల దొలగించి రాజ్యాక్రమణంబుం జేయుదురను భయము రాజులకుం గలుగుచుండెడిది. సుచ్చజాతకంబున రాజు నిజపుత్రుండైన యుపరాజునుగని తనకతఁడు హానిచేయు నేమోయని భయముపడి యాతని దూర దేశమున నుంచెననియున్నది. జాతకకథలలో నధికముగ నిటుల నుపరాజులను దూర దేశముల కంపుట కాన్పింపదు. ధనుజాతకంబున షోడశవర్షీ యుండగు రాజకుమారుఁడు రాజ్యాభిలాషచే జనకుని రాజ్యమునుండి తొలగింపఁబ్రయత్నించెను. కాని రాజాతనిఁబట్టి చెఱసాలయందుంచెను. పితృమరణానంతరమునఁ బ్రజలాతనిఁ గారాగృహమునుండి విడిచి పుచ్చి రాజ్యాభిషిక్తునిఁగ నొనర్చిరట. రాజబంధువు లేరీతిగ రాజ్యపరిపాలనములో నెంతవఱకుఁ బాల్గొనుచుండెడివారో తెలియరాకున్నది. దేవధమ్మజాతకములో నరపాలుఁడు కనిష్ఠసోదరుని నుపరాజుఁగ నియమించి నవతితమ్ముని నేనాపతిఁగఁ జేసెనని చెప్పఁబడినది.

అభిషేకనమయంబున రాజచిహ్నాపంచకము గలిగి మణిరాశిపై రాజు సుఖాసీనుండై యుండఁ బురోహితుం డాతని నుదకముచే నభిషేచనంబుఁ గావించునని తెలియుచున్నది.

జాతకకథల వలన నభిషేకమునకు వేసాలిపట్టణముననుండిన సురక్షితంబగు తటాకంబునుండి నీటినిగొని తెచ్చువాడుక యుండెనని చెప్పబడుటచే వేసాలిపట్టణ ప్రాంతముననుండు రాజుల యభిషేకమున నాతటాకోదకములుపయోగింపఁబడు చుండెడి వని మన

మూహింపవచ్చును. రాజ్యాభిషేకనమయంబున సువర్ణమయంబగు కలశలః నుపయోగించు చుండెడివారని జాతకములలోఁ జెప్పబడినది. ఆనమయమున దక్షిణవ్యావర్తనంబుఁ గల శంఖంబులు మూఁడింటి సుదకముతో నింపి యభిషేకములో నుపయోగించుచుండెడివారు. (పుస్త. IV పు. 220) మఱియు రాజు నభిషిక్తునిఁగ నొనర్చునపుడు దుంబరదారు నిర్మితాననమును రాజసింహాసనముగ నుపయోగించుచుండెడివారు. (పుస్త. IV పు. 220). మహాహంసజాతకంబువలన రాజసింహాసనంబులు వేమనిర్మితంబులై, యష్టపాదయుక్తంబులై, కాశీదేశీయ వస్త్రాచ్ఛాదన శోభితంబులై యుండెడివని స్పష్టమగుచున్నది.

భార్యలలో నొకతెను బట్టమహిషిఁగఁ జేయునపు డట్టియాపెను మణిరాశిపైఁ గూర్చుండఁబెట్టి యభిషేకముఁజేయు వాడుకయుండినటులు భడ్డసాలజాతకంబువలనఁ దెలియవచ్చుచున్నది.

అభిషేకము జరిగినవెనుక రాజు చతురంగబలయుతుండై యమాత్యులతోఁ గూడ నాభరణాలంకృతంబగు భద్రగజంబు నధిరోహించి యూరేగుటయు జాతకకథలలో ననేకస్థలములందుఁ జెప్పబడినది. దేవాలయములోఁ బ్రవక్షిణముచేయునపు డెటులఁ గుడివైపునకుఁ దిరుగుచుండురో యటులనే యూరేగింపునమయములందును గుడివైపు రాజు లూరేగింపఁబడుచుండెడివారని తెలియ నగును. ఊరేగుటయయినపిదపఁ బ్రాసాదంబుసొచ్చి సింహాసనారూఢుండై రాజు, బంధువులు, నమాత్యులు, నేనాధిపతులు మున్నగువారల కుచితస్థానముల నిర్ణయించి కొలువుదీర్చు నాచార మగపడుచున్నది. వేరోలగంబున, రాణియు రాజునకుఁ గుడిప్రక్క నాసీనురాలై యుండు నాచార ముండెడిదని (పుస్త. V పు. 197) తెలియవచ్చుచున్నది.

ఇట్టి యుత్సవసమయంబులఁ బ్రజలెటులు రాజమందిరములను బ్రాసాదములను బట్టణములను నలంకరించుచుండినో మహాజనజాతకంబున వర్ణింపఁబడినది. రాష్ట్రములోని యన్నిభాగములనుండియుఁ బ్రజలు రుచ్యంబులగు వివిధభక్ష్యపానీయంబులతో రాజనగరమును బ్రవేశించి ప్రాసాదకుడ్యంబులఁ బిష్టపంచాంగుశంబులతోఁ జిత్రించి మాలలచే రాజమందిరంబుల నలంకరించి లాజగంధద్రవ్యపుష్పాదికముల నగ్నియందుంచి తదుద్ధూతఘామంబులచేఁ బ్రాసాదంబు చీకటులు గ్రమ్మునటుల నొనర్తును. అట్టిసమయంబుల మృదువై నవియుఁ గఠినంబులై నవియు నగుభక్ష్యంబులను నానావిధఫలపేయంబులను నుపాయనంబులుగ జనులు తమ యేలికకు నమర్పించుచుండెడివారు. రాజ్యాభిషేకసమయములఁ బ్రజావిసోదములకు నాట్యప్రదర్శనంబులు జరుపఁబడుచుండెడివని సత్రలేనిపాతకజాతకంబు వలనఁ దెలియుచున్నది. రాజనగరవర్ణనము విదురపండితజాతకమున విపులముగఁ గావింపఁబడినది. పుణ్యకుండను యక్షుండొకఁడు ధనంజయున కొకయద్భుతంబగుమణిని గనఁబఱచి యందుఁ గన్నట్టువంతల నీరీతి వర్ణించెను.

“ఓనరపుంగవా! అతులంబగు నీమణిం గనుఁగొనుము. అందుఁ ద్రీపురుషమ్మగవఱ్ఱీ నాగరాజ సుపర్ణల దేహంబులు చిత్రితంబులై యున్నవి. *

“గజాశ్వరథ పదాతియుక్తంబగు చతురంగబలం బదిగో నీమణియందుఁ జిత్రితంబైయున్నది. గజారోహణులు, రాజరక్షకులు, రథంబులనుండి యుద్ధముంజేయు యోధులు, పదాతులై సమరంబొనర్చు యోధులును, వ్యూహంబులందీర్చియున్న యోధులును, మణియందుఁ జిత్రితులై యున్నారు కనుఁగొనుము !

“నువృథసంస్థాపనంబులు గలిగి బహువ్వార యుక్తంబులగు ప్రాకారంబులచేఁ బరివేష్టితంబై మనోరంజకంబులగు శృంగాటకంబులు గలిగిన పట్టణం బీమణియందుఁ జిత్రితంబైనది గనుఁగొనుము. మఱియు స్తంభములును, బరిఖలును, నర్గళబంధంబులును, రక్షోత్సేదంబులును, ద్వారకంబులును నున్నవి, చూడుము. *

“ద్వారపథంబులయందుఁ గల హంస, సారసమయూర, చక్రవాక, కురరీ, కోకిల, బిందులాంఛిత గాత్ర యుక్తజీవంజీవక పక్షి కులంబు లీమణియందుఁ జిత్రితంబులై యున్నవి. *

“మహాప్రాకార పరివేష్టితంబై పతాకాశోభితంబై హైమసిక తంబులు గలిగి చూపఱనాశ్చర్యముచేఁ బులకితాంగుల నొనర్చు నీ విన్మయావహంబగు పత్తనంబును గనుఁగొనుము *

“అందాశ్రమ ప్రత్యోఘములును, జత్వరోపేతంబులగు వివిధగృహంబులును, నవ్యానిమధ్య రాజపథంబులును, నవరుద్ధనంకట పథంబులును జిత్రితంబులై నవి గనుఁగొనుము. *

“పానగృహంబులు, పథికాశ్రమంబులు, వధ్యస్థానంబులు, పాకాపణంబులు, సైర్విణులు, గణికలు, మాలాకారులు, రజకులు, జ్యోతిషికులు, వస్త్రంబులనమ్ము వణిజులు, బంగారుపనివాండ్రు, మణికారు లీమణియందుఁ జిత్రితులై యున్నారు, కనుము. భేరీమురజ శంఖ కర్దోదరానక నానావిధ ర్షుల్లకంబు లీమణియందుఁ జిత్రితములై యున్నవి. ర్షుల్లరీవిపంచి కాతూర్యంబులును సుకృతనాట్యగాన విశేషంబులు నీమణియందుఁ గాన్పించుచున్నవి.

“ప్లవకులును, నైంద్రజాలికులును, మల్లకును, రాజవైతాలికులును, నావితులు నీమణియందుఁ జిత్రితులైరి చూడుము. *

“త్రీపురుషసమూహములు శ్రేణీశ్రేణులుగ నాసీనులై యున్నటులఁ గన్నడుచున్నది చూడుము. జనసమూహములలో ద్విగుణిత

హస్తతాడనంబుఁ గావింపుచు మల్లరయుద్ధంబును, నాయుద్ధములో జయముగాంచినవారును నోడినవారును గన్పట్టుచున్నారు. పర్వత నితంబంబులపై వివిధమృగ, సింహ, వ్యాఘ్రు, వరాహ, భల్లూక, తరక్షు, వృక, ఖడ్గమృగ, మహిష, రాహిష, రురు, కురంగ, చిత్రమృగ, మాఝార, శశాదిజంతు సమూహంబులు చిత్రితంబులైవని చూడుము. మఱియు నిందు నాలుగువిక్రమలను బక్షికుల శోభితంబులై దీర్ఘశాల్కల యుక్తమత్స్యపూరితంబులై న సరోవరంబులు చిత్రితంబులై యున్నవి, ఇదిగో చూడుము* సుమేధునికథలోఁ గొంత వఱకు సమరయను పురివర్ణనంబుఁ గావింపఁబడినది. ఆపురవర్ణనంబు ప్రబంధములయందలి బురవర్ణనంబుల ననుసరించుచుండినను బూర్వ మహానగరంబుల విశిష్టవిషయములు యధార్థముగను సతిక్లుప్తముగను గొలఁదిమాటలతో నందుఁజూపఁబడినవి. అనేకయుగంబులకుఁ బూర్వ మమరయను పట్టణము మిక్కిలి మనోహరముగను సౌఖ్యముల కాట పట్టుగను నుండె. అ మృది సుఖానుభవప్రదానాహ్వనదశకధ్వని పూరి తంబై యుండి భోజనపానీయంబులతో నిండియుండె. గజాశ్వశంఖ మృదంగధ్వనులతోడను “భోజనపానాదులంజేయుఁడు” అనుచునాహ్వనించువారల ధ్వనులతోడను నాబట్టణంబు ప్రతిఘనించుచుండెను. సర్వవిధముల సంపూర్ణంబై యుండి సర్వశిల్పములకు నాటపట్టయి సప్తవిధమణి పూరితంబై యన్యదేశీయులగు వర్తకులతో నిండి యుండెను.*

పై నుదాహరింపఁబడిన వచనములంబట్టి యాకాలమునను బశువుల వధియించుటకుఁ బ్రత్యేకముగ సూనాగారము లేర్పఱుపఁ బడుచుండెడివనియును దుకాణములందు బజారులలో మిఠాయిలమ్మఁ బడుచుండెడివనియును స్పష్టము. ప్రజలు చూచి నంతోషించుటకై మల్లయుద్ధేంద్రబాలాది ప్రదర్శనములు జరుగుచుండెడివనియును నట్టి

ప్రదేశముల జనులు సుఖులై కూర్చుండియుండుటకు నాననంబులు నిర్మింపఁబడుచుండెడి వనియును స్పష్టము. గజాశ్వాది ఘోషములం బట్టి రాచనగరులందే చతురంగబలంబులుకూడ నుండెడివని మన మూహింపవచ్చును. క్రీడావనంబులతోడనో మఱియేవస్తువులతోడనో చతుష్పథంబులు రమ్యంబులుగ నొనర్పఁబడి ప్రజల వినోదార్థముగ నచట గానంబులును జరుపఁబడుచుండెడివి.

నగరంబులలో రాజులును ధర్మచింతగల ధనికులును భిక్షా దానగృహంబుల నిర్మించుచుండెడివారు. మఱియుఁ బట్టణములం దును బల్లెలయందును బాంథులకొఱకువిశ్రాంతిగృహంబులు నిర్మింపఁ బడి యందుఁ గూర్చుండుటకును నిదురం బోవుటకును బల్లలు మొదలగునవి యుంపఁబడెడివి. ఇట్టివిశ్రాంతిగృహములదగ్గఱ స్నానాదులకై తటాకాదులం ద్రవ్వించి నరులు బాటసారుల కెన్నియో విధముల సదుపాయముల నొనర్చుచుండెడివారు.

౬

క్షత్రియులు - సరపాలురు

బ్రాహ్మణవాఙ్మయమున బ్రాహ్మణుఁ డెటులు వర్ణములలో నగ్రస్థానంబులనుండి నటులఁ బరిగణింపఁబడుచుండెడివాఁడో యట్లే పాలీవాఙ్మయమున సరపాలుఁడు మనుజులలో నధికుఁడుగ నెన్ను కొనఁబడుచుండెడివాఁడని పూర్వాధ్యాయములలో వ్రాసితిమి. బ్రాహ్మణవాఙ్మయములోఁ గూడ బ్రాహ్మణులు రాజు ననుసర్పించి చనుచుండురని చెప్పఁబడిన సూత్రము పూర్వాధ్యాయముననిరూపింపఁ బడినది. ఈభూపాలకాధిపత్యము బ్రాహ్మణోద్దేశ విరుద్ధమైనటులు

గానరాదు. పూర్వపు హైందవపురాణంబులలోవలె జాతకంబులలోఁ గూడ బ్రాహ్మణసంఘము రాజులను వశీకరింపలేదు. అకుంతితాధికారము గలిగి యాత్రతక్తియుక్తుండైన నరపాలు ననుసరించి చనియే బ్రాహ్మణులు ధనాదుల నార్జించుచుండెడివారు. ఆకాలమున రాజులకు వశ్యులై బ్రాహ్మణులుండెడివారని మనము ధృఢముగఁ జెప్పవచ్చును.

అత్యధికవైభవోపేతులై యుండెడి రాజులు ప్రబలులై యత్యధికశక్తియుక్తులై యకుంతితాధికారముతోఁ బ్రసర్తించుచుండెడివారనుట నిశ్చయము. బ్రాహ్మణవాఙ్మయమున నరపాలురు బ్రాహ్మణులకు వశ్యులై యుండినటులు గీర్తింపఁబడినను వారలు విశేషాధికారము గలిగి బ్రాహ్మణాధికారమునకు లోనుగాకయే రాజ్యపాలనంబొనర్చుచుండెడివారని యూహింపవలసియున్నది.

కొన్ని జాతకకథలలో రాజు పురోహితులకు వశ్యుండై ప్రసర్తించుచుండినటులుఁ చెప్పఁబడినను నయ్యవి సామాన్యపరిస్థితులం దెలియఁజేయుటలేదని యూహింపవగును.

సాధారణ గృహస్థులకువలె నరపాలురకును సామాన్యధర్మములు విధింపబడినవి. జాతకకథలలోఁ జెప్పఁబడిన దశరాజధర్మంబులట్టివియే. “దానంబును, ధర్మంబును, అనుతాపంబును, శీలంబును, మార్దవంబును, శాంతియు, దయయు, క్షమయు, భూతానుకంపయు, కళంకరహితంబగు నద్వృత్తియు,” అను నివియే దశరాజధర్మంబులుగఁ బరిగణింపఁబడుచుండెడివి.

తెశకునిజాతకంబున రాజధర్మములును రాజవిధులును నిరూపింపఁబడినవి. వీనింబట్టిచూచిన రాజధర్మములకును, సామాన్యగృహస్థధర్మములకును భేదంబేమియుఁ గానరాదు. ఈధర్మములు జౌద్ధ

మతావలంబకులగు సామాన్యగృహస్థులకు విధింపఁబడిన ధర్మములని చనువరులు గుర్తెఱుంగవలెను.

“ప్రభూ, నరపాలకుఁడు నత్యంబులఁ బాటించుచు ధర్మంబుగఁ బరిపాలనంబుఁ జేయువలయు. భూవుఁడు కోపానత్యదర్పంబులఁ బరిత్యజింపవలయును. కామరాగపాపంబులచే నత్పృథభ్రష్టుండై సంచరించు నరుఁడు నిజదుష్కృతంబుచేఁ దరువాత వీలపించును. రాజులనశీలుండై పరిపాలనం బశ్రద్ధతోఁ గావించిన నవయశమునుబొంది సిరిని గోల్పోయి దుఃఖమును బొందును. సోత్సాహుండును, బ్రజ్ఞాయుక్తుండును, ధైర్యశాలియు, నసూయారహితుండును నగు నరుని మేమెల్లడలఁ బ్రేమింతుము”

“దుర్దైవము శ్రీవిధ్వంసనంబుఁ గావించుచుఁ గఠిన హృదయులును నసూయాపరులును నగు దుష్టులను ప్రేమించును. ఓ రాజా! అందఱకును మిత్రుండవై యుండుము. అందఱు నీశ్రేయస్సు నభిలషించుచు దానినిరక్షించుటకై పాటుపడుచుండురు.”

“ధర్మాచరణపరామణుండవై యెట్టి నిర్బంధనములకు లోనై యున్నను బాపంబులగు కార్యంబుల నాచరింపకుము. పుణ్యకార్యములం జేయుటయందు శ్రద్ధాభుండవై యనవరతము వర్తిల్లుము. అలసశీలుండైన వాఁడానందమును బొందనేరఁడు.”

“రాజధర్మములు రెండుమాటలలోఁ జెప్పవగును. ఓ నరేంద్రా! అవధరింపుము. కలిగియున్నదాని సురక్షించుకొనుచు, తేనిదాని నార్జించుకొనుచు నీశ్రేయస్సును నమముగఁ గనిపెట్టఁగలిగిన ప్రాజ్ఞులను మంత్రులుగ నియమించుకొని పాపద్యూత క్రీడాదిదుర్వ్యసనంబులఁ బరిత్యజించి జీవింపవలయును. తన్ను, తన ధనసంచయంబులను రథనియంతవలె జాగ్రత్తతోఁ గాపాడుకొనఁగలిగినవాఁడు రాజ్యమును హానిలేకుండఁ బాలింపఁగలఁడు.”

“మితిమీరినట్లుండ విధేయులుగ నుంచునటులఁ బ్రజలను బాలించుచు నీకుండు ధనములలెక్క సరిగ నుంచుకొనుము. ఋణాదులం గూర్చి పకులనెవ్వరిని నమ్మకుము. నీకు లాభనష్టములం గలిగించు కృతాకృతకార్యములం దెలిసికొనుము. నిందార్థులగు వారలనిందించుచు నీయచగ్రహపాత్రులగు వారలపై దయ నుంచుము.”

“ఓ మహారాజా! నీవే స్వయముగ నత్కార్యములం జేయుట యందుఁ బ్రజలను శిక్షితులుగ నొనర్పవలెను. అటులఁ జేయుకుండిన నీరాజ్యంబు దుష్టామాత్యులకు వశంబై నాశముంజెందును.

“అత్యధికరభసంబున నీవుగాని నీ సేవకులుగాని కార్యములం జేయరాదు. అతిత్వరితముగఁ గార్యములం జేయు మూఢుండు దుఃఖమునుబొందు”

“అతిక్రోధంబునకు లోబడక యుండవలెను. క్రోధశీలుండైన రాజు నాశనముంజెందు. అతిక్రోధంబువలన నావతికు విఖ్యాతి నొందిన యభిజాతకుటుంబములు దుర్గతిం జెందుచున్నవి.”

“హానిగల్గునటులఁ బ్రజలను నీ వసత్పథంబునఁ బ్రవర్తింపఁజేసిన, వారు కష్టనముద్రమున ముసుంగుదురు. రాజమితభోగపరాయణుండై యుండిన సిరినిఁ గోల్పోయి నిందాభాజనుండగు.”

“సర్వపుణ్యకర్మాచరణదత్తుండవైయుండి, యతిప్రవృత్తి నెల్లపుడును వర్జించి భోగములనభిలషింపక పుణ్యంబు ననుసరించుచుండవలయున్. పాపంబు దుఃఖంబును గలుగఁజేయును.”

“ప్రపంచమున గొప్పవారలలో నీవంచశక్తులును దఱచుగఁ గన్నుచున్నవి. అందఱమంబైనది దేహబలము. దీనికంటెఁ గొంచెము శ్రేష్ఠమైనది ధనశక్తి. ఇంతకంటె శ్రేష్ఠమైనది మంత్రశక్తి. దీనికంటెఁ గొంచెము శ్రేష్ఠమైనది జాతిశక్తి. అన్నిటిలో నుత్తమమైనది ప్రాజ్ఞతవలనఁ గలుగు బలము.”

“విద్యాధికుండైన నరుఁడు ప్రాజ్ఞుండై జయమును బొందు. అధికశ్రీమంతంబైన రాజ్యంబు బుద్ధిహీనుండగు నరునకు నమకూడినను నింకొకరు బలవంతముగా నద్దాని నాక్రమించును.”

“ఎంత యుత్తమకుల సంభూతుండైనను రాజు పరిపాలన విధానమున మూఢుండై యుండేనేని యట్టివాని కాత్మరక్షణ కార్యంబైనను గవ్వతమంబై యుండు.”

“అశ్రద్ధతోఁ గార్యముల నాచరించువారు వివేకవంతులు కానేరరు. అటులు గాకుండ నరుఁడు వివేకవంతులయొక్కయు ధార్మికులయొక్కయు సుపదేశములం బొందుచుండవలె. అట్టి యుపదేశంబులం బొందనివాఁడు మూఢుండై యుండును.”

“ఎవ్వఁడు ప్రాతఃకాలంబుననే మేల్కొంచి వివిధవిధుల శ్రద్ధతో నాచరించునో యట్టివాఁడు నిశ్చయముగ జయముం గాంచును.”

“హానికరములగు కార్యములం జేయుచుండినను, నుత్సాహవర్జితుండై కార్యముల నాచరించుచుండినను నరుం డల్పసుఖముల నైనఁ బడయనేరడు.”

“ధర్మంబును యుక్తంబును నగు మార్గంబు నెవ్వఁడు శ్రద్ధాభుండై యనుసరించునో యట్టివాఁడు తాఁజేయు కార్యమునం దత్యధికప్రవీణత సంపాదించును.”

“అత్యుచితములగుదాని రక్షించుకొనుట విశిష్టలాభమును బొందుటవంటిది. పైనిజెప్పిన విషయములను లెన్నగ మనమున నిడుకొనుము. మూర్ఖుం డనమృజ్ఞిర్మిత గృహంబుమాడ్కి కూలఁబడి నాశనముం గలుగఁజేసికొనును.”

ఈరీతిగనే రాజధర్మములగూర్చి మహాహంస జాతకంబునను బ్రసంగింపఁబడెను. హంసరాజు సంయముండఁడు బౌద్ధివునిట్లు ప్రశ్నించెను.

“ఓరాజా! అనామయుండవై సుఖముగ నున్నాడవా? నీ రాజ్యము సుఖభూయిష్టంబై యున్నదా? నీవు ధర్మముతో రాజ్యమును బాలించుచున్నావా?

“ఓరాజా! నిష్కళంకులను, ననిందితులును నీకీర్తినంపదలకై ప్రాణములనైన ధారవోసెడువారునునగు శుత్రుములు. నీకు మంత్రులై యున్నారా?

“నుజాతీయు, నుభాషిణీయు, రూపవతియు, యజస్వినియు, సంతానవతియునగు నీ భార్య నీ యాజ్ఞానువర్తినియై నీకోర్కెల నెరవేర్చుచుండునా?”

“నీరాజ్యంబు వీడారహితంబై సుఖవంతంబై యుండ నీవు దాని నవిహితపాలనంబు గావించుట లేదుగదా?”

“ఖలులను, నా తతాయులను, దుండగీడులను, రాజ్యబహిష్కృతులుగను, బుణ్యాచారముకలవారలను శౌరవపదాలంకృతులుగను నొసర్చి దుష్టమూర్ఖుల విడనాడి సత్పథముల ననుసరించి రాజకార్యములం జేయుచున్నావా?”

“జీవితావధిని గుర్రైటింగి యల్పబుద్ధులగు వారిని తెలిసికొని నివర్తించుచున్నాడవా? లేక యున్నట్లుండవై బరలోక భయ మేమియు లేక సంచరించు చున్నాడవా?”

“దానంబును, ధర్మంబును, ననుతాపంబును, శీలంబును, మార్గవంబును, గాంతియు, దయయు, క్షమయు, భూతానుకంపయు, గళంకరహితంబగు నద్వృత్తియు, నను దశరాజధర్మముల యందు దృఢముగ మనమును నిలిపి జీవితపరమావధిని లెన్నగ గుర్రైటింగి జీవితాస్థిరతాజ్ఞానయుక్తుండవై జీవించు చున్నాడను,” అని యాస్పవాలుడు పక్షి రాజమునకు బ్రత్యుత్తర మొసంగెను.

ఈ దశగుణంబులును గాటిల్యార్థశాస్త్రంబున రాజు కలిగి యుండవలెనని యున్నది. దానంబును, సౌశీల్యంబును, ధర్మపాల్గనమును, నిష్కక్షపాతితయు నరపాలురకుండవలసిన గుణంబులుగఁ బరిగణింపఁబడుచున్నవి.

నరపాలురును నిట్టిగుణములు గలిగియుండుటకుఁ బ్రబలప్రయత్నములు సలుపుచుండెడి వారని నిశ్చయముగఁ జెప్పటకు వీలులేక పోయినను నశోక చక్రవర్తి శాసనములను నా సార్వభౌమక్రేష్టుని చరితమును మనము పరిశీలించి చూడఁగా నీ బోధలు దేశమునఁ బ్రాబల్యమును జెంచుచుండెడివని యూహింపవచ్చును. ఇట్టివిశిష్ట గుణయుక్తులగు సార్వభౌములతో నశోక చక్రవర్తి యగ్రగణ్యుండని దృఢముగఁ జెప్పనగును.

రాజులు ధర్మపారాయణులై యుండినఁ గాని రాజ్యము వృద్ధి నొందదనియుఁ బ్రజలుదుఃఖభాజనులై కష్టముల పాలగుదురనియు ననేక సలముల జాతకథలలోఁ జెప్పఁబడినది. రాజావాద జాతకం బిందుల కొక దృష్టాంతము.

బ్రహ్మాదత్తుఁడు వారాణసిని బరిపాలించునపుడు బోధిసత్తుఁడొక బ్రాహ్మణ కుటుంబములో జనించెను. యుక్తవయస్కుండైన పిదప నాతఁడు కళలలోఁ బ్రావీణ్యముఁ జెందినన్నవనించి హిమాలయ పర్వతములలో నొకరమణీయంబగు ప్రదేశమునఁ గండమూలఫలాశనంజై జీవించుచుండె. ఆకాలమున దేశమునేలు నరపాలుండు ద్దనలోపమును దెలిసికొనఁచుత్నించి వానిం జెప్పవారి నన్వేషించుచుఁ బర్యటించుచుండె. గృహములలోఁగాని, గృహములబహిర్భాగములందుఁగాని, పట్టణములలోఁగాని, పట్టణబహిర్భాగములందుఁగాని తన లోపములనెంచి చెప్పవారిఁ గనుంగొనవేరక జనపదంబునఁ బ్రజ లేమనుకొనుచుండురో తెలియఁగోరి మూగు వేషమును ధరించి

దేశమునంతటిని దిరుగుచుండెను. తుదికి హిమాలయ ప్రాంతకాంతా రమణులం జొచ్చి తిరిగితిరిగి బోధిసత్తుని పర్ణశాలంజేరి యాతనికి నమ స్కరించి స్నేహభావంబున నల్లవంబులాడి యొక ప్రక్కను గూర్చుండి యుండె. ఆనమయంబున బోధిసత్తుడు వనములనుండి తెచ్చిన పక్వ ఫలములను భుజించుచుండెను. శర్కరవలె నయ్యని మధురంబులై యుండెను. ఆనమయంబున వారిరువురకు నీరీతి సంభాషణము జరి గెను.

బోధిసత్తుడు:—“ఓ మహారాజా! పక్వంబగు ఫలమును భుజించి యువకంబును ద్రాగుడు.”

రాజు—ఓ పూజ్యుడా! ఎందుల కపక్వఫలంబు మధురంబై యున్నది?

బో—ఆర్యా! నరపాలుఁ డిప్పుడు ధర్మంబునఁ బరిపాలనం బొనర్చుచున్నాఁడు అందువలన నిదిమధురంబై యున్నది.

రాజు—పూజ్యుడా! అధార్మికుండగు ఓతీశుఁడు పరిపాలనం బొనర్చుకాలములో నీఫలము మాధుర్యమును గోల్పోవునా?

బో—ఆర్యా! అధర్మశీలురగు నరపాలురు రాజ్యమునేలు కాలములోఁ దైలంబును, మధువును, గండమూలఫలంబులును మాధు ర్యమును గోల్పోయి రుచిహీనములై యుండు. ఇంతియకాక రాజ్య మంతయు దుష్టంబై సిరిలేకయే యుండు. రాజులు ధర్మపరాయణులై పరిపాలనంబొనర్చినఁ గండమూలఫలాదులు రుచి గలిగియుండును; రాజ్యమును శ్రీముక్తంబై యుండు. మఱియు వృషభంబు, భూమి యుద్ధకమయంబై యుండినఁ దిన్ననై నమార్గము ననుసరింపక వంక వంకలుగ నడచుచుండును. అట్టి వంకల ననుసరించియే పశుగణంబం తయుఁ జనుచుండు. అట్లే యధర్మమార్గంబులం జనుచుండిన నరపా

లుఁడు ప్రజలను గూడ నట్టిమార్గములందే నడపించి రాజ్యమున, ధర్మ మును నశింపఁజేయును. *

తెలవత్తజాతకంబునఁ దక్కశిలానగరపు రాజోకఁడు పిశా చము నొకదాని రూపలావణ్యాతిశయోపహతుఁడై పట్టమహిషిగ నొసర్చినకథగలధు. ఆవయ్యము రాజు తనకు వశుఁడైయున్నాడని గుర్తెఱింగి జనులపైఁ దనకు సర్వాధికారము నొసంగుమని ప్రార్థిం చెను. వారల కీ క్రిందివిధముగ సంభాషణము జరిగెను.

“రాజు—ప్రియురాలా నారాజ్యంబున నుండు నందఱిపైని నాకు నిరంకుశాధికారములేదు. నేను వారి రారాజునుగాను. నా యధికారము దానిధిక్కరించువారిపైని నేరములొనర్చువారిపైని జెల్లు చున్నది. కాన రాజ్యమంతటిపైని నీకు సర్వాధికార మొసంగఁ జాలను.

దయ్యము.—ప్రభూ, నాకు రాష్ట్రముపైని గాని, పట్టణము పైనిగాని నీవు సర్వాధికార మొసంగనేరకున్నను రాజప్రాసాదమందు నివసించువారిపై నైన సర్వాధికార మొసంగుము. వారల నేను బాలిం చెదను. *

కాని రాజు దుష్టకర్మల నాచరించువారలను మాత్రమే దండిం చుటకుఁ దగిన యధికారము కలిగియుండునని సువ్యక్తముగ నెచ్చు టను జెప్పఁబడలేదు. రాజ్యమువచ్చినరీతిని బనులను కేయునటుల ప్రజలను నిర్బంధించు నధికారము కలిగియుండునట్లును గాన్పింపదు. నిగ్రోధమిదజాతకంబున మాత్రము వారాణసీపరిపాలకుండగు బ్రహ్మ దత్తుఁడు మృగయాలోలుండును మాంసప్రియుండునునై యనుదినం బును మాంసమును భక్షించుచుండెనని యున్నది. ప్రతిదివ్షమున నాతఁడు జానపదులను బురజనులను వారివారి వనులను మాన్చి మృగ యార్థమై తనతోఁగూడఁ గొంపోవుచుండెను. తమవనులయున్నిఁ

జెడిపోవుటచే జనులందఱు నేకీభవించి మృగముల నొకద్వారసమో పేటోబగు నారామంబునఁబెట్టి ద్వారములను బంధించిరి. నరపాలు రందఱును ధర్మపరాయణులై తమయధికారములను గుర్రెఱింగి వాని నతిక్రమింపక నడుచుచుండిరని మనఘూహింపరాదు. పూర్వము వారణాసియందు మహాపింగళుం డను నామమునఁ బరఁగెడు రాజు దుష్టబుద్ధితోఁ దనకిచ్చవచ్చినటుల నధర్మమునఁ బరిపాలనం బొనర్చు చుండెను. అధికముగఁ గరముల గ్రహించియు, అయుక్తదండనముల విధించియు, జంఘాన్యవయవముల ఖండించియు, దొమ్మి, దోపిళ్లం జేయించియు, జెఱకుఁగఱ్ఱులు గానుగయందు పిప్పియొనర్చునటుల జను లను బాధపెట్టియు నిటుల ఘోరముగ వర్తిల్లుచుండెను. అతఁడు, దుష్టుం డును, ధూర్తుండును, సాహసికుండునై యుండెను. ప్రజలయం దిసు మంతయు దయఁజూపఁడయ్యె. అతఁడక్షిపతితరజంబుభాతిని, జూషాస్థ శర్మరరీతిని, బాకప్రవిష్టకంటకంబువలెను నందఱును గవ్వపెట్టుచుం డెను * పైని జెప్పఁబడిన దశరాజధర్మములకు మాఱుగ దుష్టవ్యాపారములం జేయు రాజులును బేర్కొనఁబడుచున్నారు. ఖంతివాదిజాత కంబున నొకరాజు సురాపానలోలుండును, గతినహృదయుండునై యుండెననియున్నది. భుల్లధమ్మపాలజాతకంబున నరపాలుఁ డంతి పురంబునకుం జని సప్తనూనవయస్కుండగు నిజపుత్రునితోఁ బట్ట మహిషి యాడుకొనుచు లేచి నిలువనందులకుఁ గోపావేశముతో నట నుండి కొలువుకూటంబునకుం జని యురీదీయువానిరావించి పట్టను హిషి యెంతవలపించినను నరకుగొనక బాలునిఁ దునియతునియలుగ ఖండింపించెనని యున్నది. చేతీయజాతకంబున భూపాలుఁ డధార్మికుం డున్న ననత్యాభిలాషియునై ప్రజాకంటకుండాయెనని చెప్పఁబడినది.

పదకుశలమానవజాతకంబున నరపాలుఁడును నాతని పురోహి తుఁడును నమూల్యాభరణములను దొంగిలించి యొకచో దాచిరని

యున్నది. చోరులఁబట్టుకొనుటకై రాజుచే నియమింపఁబడిన బ్రా హ్మణకుమారుం డొక్కఁడు వానినిదీసి రాజునకిచ్చెను. ధాబా యువకుని దొంగలెవరో చెప్పుమని యెంతనిర్బంధము చేసినను జెప్పక కథారూపముగ రాజును బురోహితుఁడును నాధనమును దన్నురించి రని మాత్రము సూచించెను. ఈసూచనల రాజు లెక్కనేయక బ్రా హ్మణునిఁ జోరులను బ్రకటింపవలెనని నిర్బంధించెను. అంత నా బ్రాహ్మణయువకుఁడు:

“ఇచట నమావేశమైన గృహపతులను నాగరులును సావధాన చిత్తులరై వినుండు. ఉదకమైయుండవలసిన వస్తువన్ని యొనది. ఎయ్యది శుభస్థానమై యుండవలయునో యయ్యది యుపద్రవకారకంబై యు న్నది. రాజును, నాతని పురోహితుండగు బ్రాహ్మణుఁడును దేశ మును గొల్లగొట్టుచున్నారు. మీరక్షకునివలన మీ కుపద్రవము లుద్భవించుచున్నవి. మీరు జాగరూకులై యుండుఁడు” అని చెప్పఁ గా జనులు రాజును బురోహితుని వధించి యీ బ్రాహ్మణుని రాజుగ నెన్నుకొనిరి.

ధర్మముల నతిక్రమించి వారికిఁ దోచినటులు చేయుచుండిన నరపాలురపై జనులు తిరుగుపాటుచేసి యట్టివారిని వధించియో లేక దేశమునుండి వెడలఁగొట్టియో దమకష్టములం బావుకొనుచుండెడి వారు.

నిరంకుశాధికారముకలిగి యకుంతిసామ్రాజ్యోపేతులై బలా న్వితులైన నరపాలురు ధర్మబద్ధులై సత్యపథంబు నతిక్రమింపక పాలనంబొనర్చుట యతికష్టము.

2

ప్రజాసభలును, సమితులును

బౌద్ధ కాలములో గ్రామములు సునిర్మితములై భోజకులయధి కారముక్రింద నున్నవై రాజకీయవ్యవహారములకు ముఖ్యవయవ ములైయుండెడివి. పూర్వము బ్రహ్మదత్తుఁడు తాను వారణాసిం బరి పాలించుచున్నపుడు రాజ్యప్రాంతగ్రామమున కొక యమాత్యునిఁ బ్రముఖునిగ నియమించెను. ఆతఁడు రాజుసకుఁ బ్రయిండ్లై యుండి తాను గ్రామమును రక్షకభటులతో విడిచి చనుసమయంబున నా గ్రామమును గొల్లగొట్టి యాదోఁపిడిలో లభించిన ధనములో నర్థ భాగము తనకు వారొసంగునటులు గొంతమందిచోరులతో నేర్పాటు చేసికొని యొకనాటియుదయమున రాజకరధనమును బట్టుకొని రక్షకులతో వనమునకుంబోయెను. ఆచోరు లానిర్ణయము ననుస రించి యమాత్యుఁడు వనమునకుం జనఁగనె గ్రామమునఁ బ్రవేశించి పశువులను జంపి భుజించి యమాత్యుండు సాయంసమయమునఁ దిడిగి గ్రామమునకు వచ్చునప్పటికి లోప్త్రంబుతోఁ బాటిపోయిరి. భోని సత్తుఁ డాసమయమున వ్యాపారమునకై పర్యటించుచు నాగ్రామ ములో బసచేసియుండి సాయంసమయమున నాగ్రామభోజకుఁడు జరి గినదంతయుఁ దనకేమియుఁ దెలియనటుల సంచరించుటంగని యా గ్రామభోజకుండే యాదోఁపిడికిఁ గారకుండై యుండవలెనని నిశ్చ యించుకొనెను. కొలఁదికాలమైసపిదప నాయమాత్యుఁడు ఖలుండధి రాజు తెలిసికొని వానినూ పదవినుండి తొలగించి యింకొకని గ్రామ భోజకునిఁగ నియమించెను. కులావక జాతకంబునందు గ్రామమాన

జముంగూర్చిన విషయములు గానవచ్చుచున్నవి. ఈజాతకములో దుర్మార్గుండగు గ్రామభోజకుని దాసునిఁగఁ జేసినపిదప నింకొకగ్రామ భోజకుని నాపదవిలో నియమించినటులు గానరాదు. గ్రామభోజకులు రాజుచే నియమింపఁబడుచుండెడివారో లేక గ్రామస్థులచే నెన్నుకొనఁ బడుచుండెడివారో తెలియరాకున్నది.

ఉభతోభత్ర జాతకమువలన గ్రామభోజకులు రాజకరమును గ్రహించుటయేగాక గ్రామములో న్యాయాధికారులై గూడనుండెడి వారని స్పష్టముగనున్నది. వారణాసిని బ్రహ్మదత్తుఁడు పాలించు సమయమున బోధిసత్తుఁడు తరుచేవతయై జనించెను. ఆ కాలములో నొక గ్రామమున జాలికుండొకఁడుండెను. ఆతఁడు తన పుతునితోఁ గూడ నొకనాఁడు వలలంబట్టుకొని చేపలు విస్తారముగ దొరకు నొక జలాశయమునకుంబోయి యందుఁ గాలమును వినరెను. ఆ గాలము నీటిలో మునిగియుండిన యొక తరువిస్ఫోటంబునందుఁ దగులుకొనెను ఆ వైవర్తుఁడు తన గాలమును బైటికిఁ దీయలేక “ఎంత పెద్ద చేపను బట్టితిని, నే బాలుని నింటికంపి గృహిణితో నిరుగు పొరుగు వార లతో వివాదమును బెట్టుకొనుమని చెప్పమనియెదను. అట్టులైన నీ చేపలోని భాగ మేరికి నీయనవసరముండదు” అని చింతించి భార్యతోఁ జెప్పవలసిన విషయములన్నియుఁ జెప్పి బాలునింటికిం బంపెను. గాలము త్రాడు తెగునను భయముతో వస్త్రముల నొడ్డుననుంచి నీటిలోనికిం బ్రవేశించి చేపకై వెదకుచుండ నా తరు శోభంబు ముఖమునకుం దగులుకొని కన్నులకు బాధను గేలుగఁ జేసెను. ఇంతలో నొడ్డుననున్న యా బట్టల నొక చోరుండెత్తి కొనిపోయెను. ఆతఁడు గ్రుడ్డియై యత్యంతము బాధపెట్టుచున్న నేత్రములను జేతులతో మూసికొని యొడ్డుననున్న బట్టలకొఱకు వెదకంజొచ్చెను.

ఇంతలో నాతని భార్యయు భర్తచెప్పినటుల నాచరింపబోయి చెప్పినందున నొకతాటియూకు నిడివొని మూకుటనుండు మసితో నొక కంటిచుట్టును వ్రాసి కుక్కను దువ్వుచుఁ బూరుగిండ్లవారలతో మాటలాడుటకై బయలుదేరెను. పొరుగుననుండు నొకర్తుక యామె వికృతాకారముం జూచి “అయ్యో నీకుఁ బిచ్చియెత్తినదని” యనెను. అంతనా జాలికుని భార్య “నా కేమియుఁ బిచ్చియెత్తలేదు. అకారణముగ నన్ను దూషించుచున్నావు. రమ్మ గ్రామ భోజకునికడకు నన్ను దూషించినందులకు, నీ కాయనచే నెనిమిది సువర్ణంబుల ధనదండంబువిధింపించెద.” అని ప్రత్యుత్తర మొసంగెను.

వీరిరువు రిటులు దూషించుకొనుచు గ్రామభోజకుని కడకుం జనిరి. ఆ గ్రామాధికారియు వారి వివాదకారణములం గూర్చి ప్రశ్నించి యాజాలికుని భార్యయే నేరమొనర్చినదని గుర్తెఱిగి యామె కెనిమిది కాహాపణంబుల [కాహాపణ] ధనదండంబును విధించి యా ధనదండ మిచ్చుపఱకామెను వ్రాళ్ళతోఁగట్టి కొట్టించెను.

గ్రామభోజకులు పరిపాలకులవలెఁ బ్రవర్తించుచుఁ బ్రజల కనేక విధములగు నుపకారము లొనర్చుచుండెడివారని తెలియనగును. వారుచేయు మార్పులొకప్పుడు ప్రజల కనిష్టములై యుండినవారే వానిని రద్దుపఱచుచుండెడివారు. కాశీదేశంబున నుండిన రెండు గ్రామములకుఁ బెద్దలు తమగ్రామములలో దుష్టాచారములనునశింపఁ జేయుభూనిరి. అందులో నొక గ్రామభోజకుఁడు తన గ్రామములోఁ బ్రాణిహింస నిషేధించెను. అంత భూతములకు బలులిచ్చు సమయమువచ్చి నపుడు జనులందఱు గ్రామభోజకుని యొద్దకుఁబోయి బలియిచ్చుట కిది సమయమనియుఁ గానహరిణంబులు, సూకరంబులు మున్నగు జంతువుల వధించి భూతములకు బలియిచ్చుటకుఁ దమకు

ననుజ్జనోసంగవలెననియు బ్రార్థింప నా గ్రామభోజకుం డంతులకు సమ్మతించెను.

రెండవ గ్రామభోజకుఁడు తన గ్రామములో నురాపానంబును నిషేధించెను. ఆ యూరివా రాతని కడకుంజని “ఆర్యా! అనాదిగా మేము చేయుచుండిన పానోత్సవంబు సంప్రాప్తమైనది. మేమేమిచేయవలయును” అని నివేదించిరి. ఆ గ్రామ భోజకుఁడు “పూర్వమునుండియు నీ యుత్సవ సమయమున నాచరించుచున్నటులనే యాచరింపుఁడు” అనియెను.

జాతక కథలంబట్టియేగాక కాటిలీ యార్థశాస్త్రంబువలనను గ్రామములు రాజ్య వ్యవహారములకు ముఖ్యానయవములై యుండెడివని నిశ్చయమగుచున్నది.

కాటిలీయార్థశాస్త్రము మూడవ ప్రకరణములోఁ బదియవ యధ్యాయమున గ్రామస్థులను గ్రామభోజకులగుగూర్చి వ్రాయఁ బడినది.

“గ్రామకార్యము నిమిత్తమై మఱియొక చోటికిఁబోవునట్టి గ్రామాధికారికి సహాయముగ గ్రామస్థులొక్కొక రొక్కొక మారు వెళ్ళుచుండవలెను. అట్లు వెళ్ళనివారు యోజనమాన కొకటిన్నర పణము చొప్పున నిచ్చుకొనవలెను.”

“చోరులు జారులు కానివారిని గ్రామమునుండి తొలగ్గించు గ్రామాధికారి కిరువదినాలుగు పణముల దండము. అట్టి గ్రామమున కుత్తను దండము.”

“కృషికై గ్రామమునకు వచ్చి కృషిచేయనివానిపై విధింపఁ బడు దండము గ్రామమును జెందవలెను. అట్టివారు వారివేతనము నకును వారికిచ్చిన భక్ష్యపేయములకును ద్విగుణముగ దండము

నిచ్చుకొనవలెను. యజ్ఞాదులయందుఁ బనులుఁజేయని వారికిఁ గూడనిదియేదండము.”

“ఉత్సవ ప్రదర్శనములకొరకగు ఖిన్నులలో నంశమియ్యని వాఁడును వాని జనమును, దదుత్సవమును జూడఁగూడదు. ప్రచ్ఛన్నముగ దానిని జూచినను నందఱకును హితమగు కర్మల కాటంక పఱచినను నంశద్విగుణదండము నిచ్చుకొనవలెను.”

“అందఱకు హితమగు దాని నొకఁడు చెప్పినపుడు వాని యాజ్ఞానుసారముచేయవలెను. అట్లు చేయనపుడు ద్వాదశవణదండము. గ్రామస్థులు కలసి యట్టివానిని గొట్టినపుడు వానిలో నొక్కొకరికి నపరాధ ద్విగుణమగు దండము విధింపవలెను.”

“హాని కలుగఁజేసినవారిలో బ్రాహ్మణునకును బ్రాహ్మణులలో నధికుఁడగువానికిని నెక్కువదండమును విధింపవలెను. యజ్ఞము లందుఁ దమతో నేకీభవించని బ్రాహ్మణునికి హానిచేయక వానినుండి యంశమును మాత్రము పుచ్చుకొనవలెను. దేశజాతికులసంఘముల సంబంధించిన సమయాన పాకర్మలవిషయమునఁ గూడ నిట్లే యని గ్రహించునది.”

“మార్గములుకలియు ప్రదేశములయందు దేశహితములగు సేతువులఁగట్టడివారికిని, గ్రామమునకు శోభను రక్షనుగలుగఁజేయు వారికిని, రాజు హితప్రియుములఁ జేయవలెను.”

“సార్థకులు వారిపణ్యపరిణామమును గ్రామస్వామికిఁ దెలిపి గ్రామములో నొకచోట నుండవచ్చును. రాత్రీయందు వారిపణ్యము దొంగలింపఁబడి నష్టమయినచో నది యితరగ్రామములకుఁ బంపఁ బడెనని జూడఱకునఁజకనప్పుడు గ్రామస్వామి దానినిచ్చుకొనవలెను. గ్రామమునకుమధ్య (త్రోవలో) నిట్లు నష్టమయినచో వివీతాధ్యక్షుఁ

డిచ్చుకొనవలెను. వివీతప్రదేశములు లేనిచోట నష్టమయినచోఁ జోర రజ్జుకుఁడిచ్చుకొనవలెను. చోరరజ్జుకుఁడు లేనిప్రదేశములలో నేగ్రామపుహద్దులలోఁ బణ్యము నష్టమాయెనో యాగ్రామమువారు దానినిచ్చుకొనవలయును. హద్దుదాఱిన సమీపముననష్టమాయెనేని యాచోటికి సమీపమందుండు నైడుగ్రామములవారు గాని పదిగ్రామములవారు కాని దానినిచ్చువలెను.”

దీనింబట్టి యాపురాతనకాలములో గ్రామములు సుప్రతిష్ఠితములై యుండెడివని నిశ్చయమగుచున్నది. ప్రతిగ్రామమును గ్రామభోజకాధిష్ఠితంబై యుండెడిదనియును నాగ్రామభోజకుఁడు గ్రామ సంబంధములైన వ్యవహారములంజేయుచు గ్రామస్థుల సాహాయ్యమును బొందుచుండెడివాడని స్పష్టమగుచున్నది. గ్రామస్థులతోఁ గూడి గ్రామభోజకుఁడు గ్రామస్థు నొక్కని గ్రామబహిష్కృతునిఁగ నొనర్చు శక్తికలవాడై యుండెడివాడని తెలియనగును. గ్రామస్థు నెవ్వనినైన నకారణముగ బహిష్కరించినట్టి గ్రామస్థులును, గ్రామభోజకుఁడునుగూడ ధనదండమునకుఁ బాత్రులగుదు రనుటచే నట్టి బహిష్కారములు గ్రామభోజకుని యాధిపత్యముక్రింద గ్రామస్థుల సభలో నిర్ణయింపఁబడు చుండెడివని యూహింపవగును. మఱియు గ్రామస్థుని స్వాతంత్ర్యమును, వాని హక్కులును గ్రామసమాజమునకు నియమముగ లోఁబఱుపఁబడి యుండలేదనియును గ్రామ సమాజములు న్యాయము క్తముగఁ బ్రవర్తించునటులఁ జేయు నధికారము రాజు కలిగియుండెననియు మన మూహింపవలెను. గ్రామమునకు సర్వీయ మూలధనం బుండెననియును నట్టి మూలధనము ధనదండముచే వృద్ధి నొందుచుండెడిదనియు నిశ్చయమగుచున్నది. గ్రామ సమాజము ప్రతి గ్రామస్థునిచేతను నియమితకార్యములను జేయించు శక్తి గలిగియుండెడిది.

“ఎవ్వారు ఒకంబులపై జనసామాన్యమున కుపయుక్తమగు సేతుబంధాదుల నిర్మింతురో, యెవ్వారు గ్రామమునకు శోభనగాక రక్షను గలుగఁజేయుదురో యట్టి వారలకు రాజు ప్రియ హితములం జేయవలెను.”

* ఆకాలమున గ్రామము రాజకీయ వ్యవహారమునకు ముఖ్య వయవముగాఁ బరిగణింపఁబడుచుండెడిదని బ్రాహ్మణ ధర్మశాస్త్రాది గ్రంథములవలనను స్పష్టమగుచున్నది. మనుధర్మశాస్త్రమునందు —

శ్లో॥ గ్రామస్యాధిపతిం కుర్యాద్దశ గ్రామపతింకథా ।
వింశతీశంశ తేశంచ సహస్రాధిపతింకథా ॥
గ్రామేదోషాన్ సమత్సన్నాన్ గ్రామికశ్శనక్తే స్వయం ।
శంసేన్యాను దశేశాయ దశేశో వింశతేశేనే ॥ (7అ॥ 115-116)

మఱియు మానవధర్మశాస్త్రమున రాజు గ్రామనియమములఁ దిరస్కరించు పురుషుని రాజ్యమునుండి వెడలఁగొట్టవలయునని చెప్పఁ బడినది.

శ్లో॥ యోగ్రామదేశ సంఘానాంకృత్వా సత్యేన నంబం ।
విసంపదే న్నకోలోభాత్తం రాష్ట్రా ద్విప్రవాసయేత్ ॥
ఏతద్దండ విధిం కుర్యాద్ధార్మికః పృథివీపతిః ।
గ్రామజాతి సమూహేషు సమయత్యభిచారిణామ్ ॥ (మను 8-219, 221)

“ఏ గ్రామమునందు బ్రాహ్మణులు తమ శాస్త్ర విహితకర్మముల

* “అవటం రాజ్యములో గ్రామాధ్యక్షులను నియమింపవలెను. దళాధ్యక్షులను (దళగ్రామాధ్యక్షులను నియమింపవలెను.) శతాధ్యక్షులను (శతగ్రామాధ్యక్షులను నియమింపవలెను.) దేశాధ్యక్షులను గూడ (నియమింపవలెను) గ్రామదోషములను గ్రామాధ్యక్షుఁడు పరివారింపవలెను. అట్టి గ్రామాధ్యక్షుఁ డశక్తుడైన దళగ్రామాధ్యక్షునకు నివేదించవలయును. ఆ దళాధ్యక్షుఁడును నశక్తుడైన శతాధ్యక్షునకు నివేదించవలయును. ఆ శతాధ్యక్షుఁడును నశక్తుడైన దేశాధ్యక్షునకు నివేదించవలయును. (విష్ణుస్మృతి 3 అ)”

నిరాకరించి వేద జ్ఞానము లేక యాచకులై సంచరించుచుందురో యట్టి గ్రామమును రాజు దండింపవలయును.” (వసిష్ఠీవచనము III 4)

1. “గోవులు మున్నగునవి నష్టమయినపుడుగాని, ద్రవ్యము లపహృతములగునప్పుడు గాని, పాదముఁద్రాస్వేషణ చేతురులగు వారు పదముల యుస్వేషణంబును నష్టమయిన ప్రదేశము మొదలు కొని చేయవలయును.”

2. “అట్టి పదములు గ్రామమువఱకుఁ గాని, ప్రజమువఱకు గాని, వివిక్తప్రదేశమువఱకు గాని చనినచో నాయాప్రదేశముల నుండెడి నరులుగాని యట్టి ప్రదేశముల స్వాములుగాని యస్వేషించి యచటనుండి పాదములజాడ లింకను బైకిఁబోవుచుండునటులఁ గనఁబఱువలేనిచో నష్టమునకు ముజరా యీయవలయును.”

3. “పదములు [పాదచిహ్నములు] జనాంతికమందు విషమత్వమువలన బాగుగఁ దెలియకపోవు నపుడును, భగ్నమగు నపుడును నానన్నతరమగు గ్రామముపైఁగాని ప్రజముపైఁగాని యానష్టము నారోపింపవలయును.” [నారదస్మృతి XIV 22, 23, 24]

వేద కాలములో సభలును సమితులును సునిర్మితములై రాజాచార విరుద్ధముగఁ గాని, ధర్మవిరుద్ధముగఁ గాని సంచరింపకుండునటులఁ జేయుటకుఁ దగిన శక్తిగలవై యుండెడివని మన మూహింపవచ్చును. అధర్వ వేద V 19:—

- (1 శ్లో॥ గవాదిషు ప్రణష్టేషు ద్రవ్యేష్యపహృతేషువా ।
పదస్యాస్వేషణం కుర్యు । రామాలాత్తద్విదోజనాః ॥
- 2 గ్రామేప్రజేవిక్తేవాయత్ర సన్నిపతేష్వదమ్ ।
వోధస్యంతద్భవతేన నచోస్సన్యత్రతన్నయేత్ ॥)
- శ్లో॥ పదేప్రమాధే భిగ్నేనా । విషమత్వాజ్జనాంతికే ।
యస్తాసన్నతరో గ్రామః । ప్రజోవాతత్రపాతయేత్ ॥

I [1] “ఏ రాజు పృథుశక్తియుక్తుండనని యెంచి బ్రాహ్మణుని దిగ్మింగనెంచునో, యెచట బ్రాహ్మణుండు బాధింపబడుచున్నాడో యట్టి రాజ్యము నశించును.

[2] అష్టపాదయుక్తంబై, చతురక్షీసంయుక్తంబై, చతుష్కర్ణోపేతంబై, చతుస్త్రాలోపేతంబై, ద్విముఖోపేతంబై, ద్విజహ్వోసమోపేతంబై యయ్యది బ్రాహ్మణహింస గావించు రాజ్యమును బెకలించును.

[3] భగ్నంబగు నోడలోకి నుదకము చొచ్చునటుల నయ్యది యట్టి రాజ్యములో నిశ్చయముగఁ బ్రవేశించును.

[4] మృతినెఱచిన తరువాత నరునిపై కట్టుకుడిని, నిశ్చయముగ నో బ్రాహ్మణ హింసకుండా! దేవతలు నీ యుపస్తారణమని నుడివిరి.

[5] ఓయీ! బ్రాహ్మణ హింసకుండా! బాధింపబడునపు డట్టివాని యాననమునఁ గారిన కన్నీరు నీ కుదక భాగమని దేవతలు నుడివిరి.

[6] శవమును స్నానముఁజేయుచు నుదకము, గడ్డముఁ దడుపు నుదకము నీ కుదక భాగమని దేవతలు నిశ్చయించిరి.

[7] మిత్రావరుణుల వర్షము బ్రాహ్మణ హింసకునిపైఁ గురియదు. సమితియువానితో సుహృద్భావంబుననుండదు. తన యభీష్టము చొప్పున నంచరించునటులు మిత్రుని నొనర్పజాలఁడు.”

II “ఓ, ఓషధీ [పాఠ యనెడి యోషధి] ప్రతివాది, వాదియును నీయొక్క నేవకుండనగు నన్ను జయింపకుండనుండుఁగాక; నీవు నహన స్వభావముకలదానవుననై యున్నావు. వాదినగు నన్నుఁగూర్చి ప్రతికూల ప్రశ్నముల నడుగు ప్రతివాదులను బరాజితులనుగ నొనర్పుము. ప్రతివాదులను శుష్కకంఠులనుగ నొనర్పుము.”

“వై న తేయుండు నిన్నుఁ గనుఁగొనెను. వరాహము నిన్ను నాసికచేఁ ద్రవ్వియెత్తెను. వాదినగు నన్నుఁగూర్చి ప్రతికూల ప్రశ్నముల నడుగు ప్రతివాదులు పరాజితులుగ నొనర్పుము. ప్రతివాదులను శుష్కకంఠులుగ నొనర్పుము.”

“ఇంద్రుండు నీ న్నసురులను హింసించుటకొఱకు దక్షిణ భుజమునందు ధరించెను. వాదినగు నన్నుఁగూర్చి ప్రతికూల ప్రశ్నముల నడుగు ప్రతివాదులను బరాజితులుగ నొనర్పుము. ప్రతివాదుల శుష్కకంఠులుగ నొనర్పుము.”

“ఇంద్రుఁ డసురులను జయించుటకొఱకు నీయోషధిని భక్షించెను. వాదినగు నన్నుఁ గూర్చి ప్రతికూల ప్రశ్నముల నడుగు ప్రతివాదులను బరాజితులుగ నొనర్పుము. ప్రతివాదుల శుష్కకంఠులుగ నొనర్పుము.”

“ఇంద్రుండు సాలావృకులను దీనిచేనెట్లు జయించెనో యట్లే నేను శత్రువులను జయించెనను. వాదినగు నన్నుఁ గూర్చి ప్రతికూల ప్రశ్నముల నడుగు ప్రతివాదులను బరాజితులుగ నొనర్పుము.”

“ఓరుద్రుండా! కర్మకారుఁడవును, నీలశిఖండుఁడవును నగు నో రుద్రుండా, నాచే నేవింపబడు నోషధిని బ్రతివాదిని తిరస్కరణ సమర్థమైన దానినిగఁజేయుము.” “ఓ యింద్రుండా! ఏ ప్రతివాది మమ్ములను యుక్తులచేఁ దిరస్కరించుచున్నాడో యట్టి వానియొక్క ప్రతికూల ప్రశ్నరూపముగు వాక్యమును నీవు నశింపఁజేయుము. నీయొక్క సామర్థ్య విశేషములచే మమ్ముల నధిక వచనములతోఁ గూడుకొనిన వారలఁజేయుము. వాదినగునన్నుఁ బ్రతివాదికంటె నుత్కృష్టునిగఁజేయుము.”

III “స్రజాపశివుత్రికలైన సభయు, సమితియు నన్నైకమత్యముతో రక్షించుఁగాక. ఆశఁడు నన్నుఁబొంది బాగుగ నాచేబలి

కించుగాక. ఓశితలారా! సభలో సమావేశమైనవారలలో మనో హఠములైన వాక్యములను జెప్పునటుల నన్ననుగ్రహింపుడు.”

“ఓసభా నీపేరును మేమెఱుగుము. నీవు సరిష్టవు. నీకు సంబంధించిన సభాసదులు నాతో సమాసవాక్యముకలవారగు దురుగాక.”

“సభయందున్నటువంటివారల తేజస్సును విజ్ఞానమును నేను స్వీకరించుచున్నాను. ఓయింద్రుడా! ఈసభయొక్క భాగ్యముకల వానిగ నన్ను జేయుము.”

“సభాసదులారా! పరాగతములును, నిటునటు చంచలించు చున్నవియు సగు మీమనములను నాకభిముఖములైన వానినిగఁ జేయుచున్నాను. మీయొక్క మనస్సు నాయందు రమించుఁగాక.”

IV “ఈతఁడు విశుల ననుసరించి చనెను. వానిననుసరించి సభయు, సమితియు, సేనయు, సురయుఁ జనెను.”

V “ఎటులఘోతయజ్ఞపశువులుంచఁబడిన గృహమునకుఁ జను నో, రాజెటులు సమితికిం జనునో యట్టులనే పవిత్రమగు సోమము కలశములోఁ బ్రవేశించి యడవియం దెనుపోతువలె నందుండును.”

“నేను బలవంతుఁ డను సర్వకార్యనిర్వహణదక్షుడుగు బలము తో నిచటికి వచ్చినాఁడను. నేను మీయుద్దేశములయొక్కయు, దీర్ఘ యొక్కయు సధిపతినయ్యెద ”

(ఋగ్వేదము X పండలము 166-4)

పై వాక్యములు రాజ్యము సవేషించుచుండి విఫలమనోరథుం డైనవారలకు బలాత్కారముగ రాజ్యము నాక్రమించెదనని చేయు తర్జనవాక్యములుగఁ జోచుచున్నవి. ఇందుసమితిని ద్రోసిపుచ్చెద మనునది మనము గుత్తింపవలయును.

పైనిరూపింపఁబడిన వచనములంబట్టి సభయు సమితియు బహు పురాతనకాలమునుండి యుండెడివని స్పష్టమగుచున్నది. బౌద్ధకాలము నాటికి ప్రజాసమితులును, సభలును క్షీణించినవి. కొంతవఱకు రాజులు రాజకీయవ్యవహారములను మహామంత్రుల సభలో మంత్రణంబుఁగావించి తిర్వర్తించుచుండెడివారు.

౨

రాజపురోహితులు, బ్రాహ్మణులు.

సరపాలురధ్యయనయజనంబులం జేయుటకు సమర్థులైయున్నను బ్రాహ్మణపురోహితుని సాహాయ్యములేనపుడు వారలకు యజ్ఞంబులం జేయుటకధికారము లేదని బ్రాహ్మణవాఙ్మయమువలనఁ దెలియవచ్చు చున్నది.

బ్రాహ్మణపురోహితుండు లేకుండ రాజు యజ్ఞంబొనర్చిన దేవతలు యజ్ఞభాగంబును బొందరు (ఐతరేయబ్రాహ్మణము VII 24). యజ్ఞాదులను జేయించుటకును, భావినంభవములను దెలిసికొనుట కును, దుస్వస్నాదులవలనఁ గలుగుచేటులను దేవతారాధనము వలనఁ బోగొట్టుటకును, శకునములు సూచించువిషయములం దెలి యఁజెప్పచు దుశ్శకునములవలనఁ గలుగుకష్టములను దొలగ్గించుట కును, శస్త్రాదులయొక్కయు సర్వగజాదులయొక్కయు లక్షణములం జెప్పి మంత్రములచే నుపయోగార్థము పూతంబులుగ వానినొనర్చు టకును, భూతపిశాచాదులవలనఁ గలుగు నపాయములను మంత్ర ఘోమాదికర్మములచే వారించుటకును సరపాలునకు బ్రాహ్మణ పురో హితుఁ డత్యవశ్యకుఁడై యుండెను. దేవతలను యజ్ఞాదులచే సంప్రీ

తులుగ నొనర్చి తేలికి శత్రుజయంబును, దీర్ఘాయువును, సత్యధిక వైభవంబులును గలుగఁజేయుటకు సమర్థుఁడు పురోహితుఁడై యుండుటచే రాజపురోహితులకుండు సంబంధమధికమైయుండెడిది. నరపాలుఁడు నిజశ్రేయోభిలాషియై యుండిన నవశ్యముగ నుత్తముండగు నొక బ్రాహ్మణుని బురోహితునిగ నియమించుకొని వానిసాహాయ్యముఁ బొందుచుండవలెనని బ్రాహ్మణసిద్ధాంతమువలన స్పష్టమగుచున్నది. కొటిలీముని యర్థశాస్త్రుంబున నెట్టివాఁడు పురోహితుఁడై యుండఁదగినవాఁడో నిరూపింపఁబడినది.

.. పురోహితమదితోదితకులశీలం వడంకే వేదేదైవనిమిలే దండనిశ్యాంచ ఆభివిదితమాపదాం దైవమానుషీణాం ఆధర్వభికుపాద్యైశ్చ ప్రతికర్తారం కుర్వీత తమాచార్యం శిష్యః పితరం పుత్రోభృత్యః స్వామినమివచానువక్తేతః”
(1 పు 9 అ.)

“కులశీలనంపన్నతకు విఖ్యాతినొంది వేదములయందును వడంగములయందును బూర్వకర్మ పరిపాకలక్షణదైవ ప్రతిపాదకమైన జ్యోతిశ్శాస్త్రుండును, శకునశాస్త్రుండును, దండనీతియందును, సుశిక్షితుండును, దైవమానుషకృతములగు నాపదలను సధర్వమంత్రప్రయోగములచేతను బోఁగొట్టఁగలిగినవాఁడును నగు పురోహితుని శిష్యుఁడాచార్యునిగఁగి బుత్రుండు జనకునిరీతి, భృత్యుండు స్వామిని భాతినరపాలుఁడననరించి చనవలెను.”

పురోహితుఁడు నరపాలునిచే నాచార్యుఁడుగఁ బరిగణింపఁబడుచుండెడివాఁడు.

పురోహితుఁడు తఱచుగ నరపాలునకు యావనమందు విద్యాశిక్షకుండై యుండెడివాఁడు. తిలమఠ్ఠిసాతకంబున రాజు తనకు యావనమందుఁ దక్షశిలానగరంబున విద్యలంగఱపిన యాచార్యునిఁ బురో

హితునిగ నియమించి యాతనిఁ బితృనమానునిగఁగఁ జూచుచు నాతఁడు చెప్పినటుల నంచరించుచుండెనని చెప్పఁబడినది. రాజులు రాజ్యాభిషిక్తులైనపిదప విద్యాభ్యాసమును గట్టిపెట్టియుండెడివారని మనమూహింపరాదు. పరిపాలకులై రాజకీయవ్యవహారముల నిర్వర్తించుచు భూపాలురు లెస్సగ విద్యలను బురోహితునిదగ్గఱ నభ్యసించుచుండెడివారని మనమూహింపవచ్చును.

(బారాణసి రాజపురోహితస్మసంతికమంతే గణ్ఠాతి III 28.)

కొటలీయార్థశాస్త్రుంబునఁ చెప్పఁబడినటులు దఱచుగఁ బురోహితుఁడు నరపాలునికఁ బితృనమానుండై మంత్రియైయుండెడివాఁడు. పురోహిత్యము కులక్రమాగతంబై యుండెడిదని స్పష్టము.

(సుసీమజాతకము II 47, చెతిమజాతకము III 455.)

“ఏడుపురుషాంతరములనుండి హస్తమంగళము మాకుటుంబములోఁ బారంపర్యముగ వచ్చుచున్నది” అని పురోహితుని భార్య విలపించెను. ఇట్లు పురోహిత్యము కులక్రమాగతంబై యుండుటచేఁ బురోహితులు రాజవంశశ్రేయోభిలాషులై యేలికలమంచినే దమమంచిగ యోచించుచుండెడివారు. ఈకారణమువలననే యేలికలును బురోహితులును సత్యంతన్నేహభావముతో నుండెడివారు.

(III సెయ్లజాతకము)

రాజకుమారుఁడును బురోహితకుమారుఁడును నేకదినముననే జననముగాంచి యొకనూదిరి బట్టలనే ధరించుచు నొకచోటనే భోజనపానంబులం జేయుచు యుక్తవయస్కులై తక్కశిలానగరమునకుఁ గలిసియే విద్యాభ్యాసార్థమరిగి యచట విద్యలంగఱచిరి. తదనంతరమున రాజకుమారుఁడు పరాజైనవెనుకనునైతము భోజనపానశయనంబుల నొకచోటనే చేయుచుఁ గలసి మెలసి యత్యధికన్నేహభావముతో నుండెడివారు. సుసీమజాతకంబునఁ జెప్పఁబడినటుల రాజ

కుమారుడు రాజ్యాభిషిక్తుడై నపివ ప నట్టి పురోహితకుమారుడును బురోహితుడై యుండెనని మనమూహింపనగును. బాల్యమునుండియున్నే హాభావముతో బెరిగినయట్టివారు తరువాతఁగూఁక న్నేహాభావముతోడనే యుండెడివారనియు నట్టివారలలో రాజకుమారుఁడు రాజై నపివ ప బాల్యమిత్రుండైన పురోహితుని న్నేహితునిఁగఁ బరిగణించుచుండెడి వాఁడనియును దెలియనగును. అంధభూతజాతకములో రాజును బురోహితుఁడును నక్షములతో విలాసార్థము ద్యౌతమునాడుచుండినటులు జెప్పబడెను. మఱియు నట్టి సరపాలురు పురోహితులకు ధనాదులనొసంగి వారిని శ్రీమంతులుగ నొనర్చుచుండెడివారు. రాజులు రథామ్యుపాయనఁబుల నొసంగియు (కుగుధమ్మజాతకము) గ్రామంబుల దానంబుచేసియుఁ (నానచ్చంద్రజాతకము) బురోహితులను సత్కరించుచుండెడివారు. ఇటులు పురోహితులు రాజువలనఁ గానుకలంబొంది నుఖులై యుండెడివారని మనమూహింపనగును. పురోహితులు భోగగ్రామములకుఁ గరములకై చనుచుండినటులు (రథలతీజాతక, హద్ధిపాలక జాతక III 105, IV 475) కథలలోఁ జెప్పబడినది. రాజైశ్వర్యసంపన్నుడై ముండినపుడు పురోహితుఁ డాతనిఁగొలిచి నుఖముగ జీవించుచు రాజునకుఁ గష్టదినములు సంభవించినపు డాతని విడువక తానుగూడఁ గష్టములకులోనై యాతని ననుసరించుచుండెడివాఁడని తెలియనగును. రాజు రాజ్యమును గోల్పోయి దేశమును విడిచి పాటిపోవునపుడు రాణిని, సేవకుని, బురోహితుఁడు తన వెంటఁబెట్టుకొని చనుచుండుటయుఁగలదు, (పరంతప జాతకము. III 417). పదకుశలమానవజాతకములో రాజుతోఁ బురోహితుఁడును బ్రాణములఁ గోల్పోయెనని యున్నది.

పురోహితులు రాజునకు ధర్మాచారములై యుండుటయేగాక ధనాధికారులును, న్యాయాధ్యక్షులునునై యున్నట్లు గానిపించుచు

న్నది. బంధనమోఖజాతకంబునఁ బురోహితుఁడు వధ్యస్థానంబునకుఁ బ్రజలచేఁ గొంపోఁబడుచు నిటులు విలపించె: “నేను రాజునకు వివిధములగు సువచారములం జేసితిని. ఎచట ధనసంచయంబులు దాఁచఁ బడినవో యట్టి ప్రదేశంబులు నాకుఁ దెలియును. రాజధనములను నే నింతవఱకుఁ గాపాడుచున్నాను. నన్నాతనికడకుఁ గొంపోవుఁడు. అట్లు మీరు గావించకుండిన బహుధనసంచయంబుల రాజు గోల్పోవును.” కాచందజాతకమునఁ బురోహితుఁడు పిశునుఁడును, దుష్టాచారుండునునై న్యాయస్థానంబు నధిష్ఠించి కూటవినిశ్చయములం జేయుచుండినట్లును, ధమ్మద్దజాతకంబునఁ బురోహితుఁడు సదాచారపరాయణుడై, పాపచేతస్కుండగు నేనాని ధనాశచేఁ గూటవినిశ్చయంబులొనర్చుచుండ సహింపనోపక వ్యవహారములను న్యాయయుక్తముగ నిశ్చయించుచు రాజుచేఁ బ్రాక్షివాకుఁడుగ నియమింపబడెనని చెప్పబడినది.

సరపాలురు బలవంతులుకాక దుర్బలులై యుండినపుడు మేధావంతులై యుండు పురోహితులు రాజ్యవ్యవహారములలోఁ బాల్గొనుచుఁ బ్రబలాధికారములను సంపాదించుకొనుచుండెడివారు. ఇట్టి యధికారమాతనియాజనాదివృత్తులచే సంభవించదని మనము నిశ్చయింపవచ్చును. సరపాలుఁడు దుర్బలుడై జ్ఞానహీనుండై యుండినపుడు బుద్ధివంతులగు పురోహితులు రాజును వశీకరించుకొని యెక్కువగా ధనము నార్జించి ప్రబలమగు సధికారములను బొందుచుండెడివారని తెలియనగును. అట్టిసమయమునఁ బురోహితుఁ డధికారయుతుండై ముండినచో దాను రాజున కర్థధర్మాచారములకుండగుటచే రాజ్యవ్యవహారములం దానే నడుపుటకుఁ బ్రయత్నించుచుండును. పురోహితు లైశ్వర్యకాములును, యశస్కాములునునై యనేక రాజుల పురోహిత్యము సంపాదించి యుత్పించుచుండెడివారని తెలియ

నగును. ధోనశాఖజాతకములోఁ బింగియుండను పురోహితుఁడు యశ స్కాముండై యారీతిగ వితర్కించెను: “ఈరీతిగ నేను నరపాలుఁడు భరతఖండమునఁ గలరాజులనందఱను జయించునటులఁజేసెద. ఆతఁడు భరతఖండమంతటికిని నప్రూప్తిన నేనేక పురోహితుఁడనై యశము నొందెదను” శతపథబ్రాహ్మణంబున (II 4, 4, 5.) దేవభాగ శ్రౌతర్షుండనువాఁడు కురుస్థంజయరాజులకుఁ బురోహితుండై యుండెనని జెప్పబడినది.

జాతకకథలలోఁ గొన్నిటియందుఁ బురోహితులు ధనకాంక్షుం గలిగి దురాశాపరులై యుండినట్లు చెప్పబడినది. లోహకుంభిజాత కములో యజ్ఞారంభమున శిష్యులలో నగ్రగామి పురోహితుని కడకుఁ బోయి “ఓయాచార్యా! వేదములో నరవధశుభావము కాదని చెప్పబడియుండలేదా?” అని ప్రశ్నింపఁ బురోహితుఁడు “నీవు రాజ ధనముం దెప్పు. భక్ష్యములు గలిగియుండుము. డోకుశోనుము” అని నమాధానముచెప్పెననియున్నది. మహానుషినజాతకములోఁ బ్రా జ్ఞుండును ధార్మికుండును నగు విద్వాంసుఁడు జంతహింస పాపజనకం బని విచారించుచుండఁగాఁ బురోహితుఁడు “ఓయా! పుత్రకా! ఈరీతిని మనకు ధన మెక్కువగ లభించును. నీవు మాత్రము రాజ ధనమును రక్షించుటకు యత్నించునట్లు గాన్పించుచున్నావు” అని నుడువుచు వానిని మాటాడకుండునట్లు చేసెను. పురోహితులు, య జ్ఞానులను, గ్రహశాంత్యాదికర్మముల మాత్రమే గాక వివిధములగు కర్మములం జేయించి ధనమార్జించుచుండెడివారు. హస్తమంగళోత్స వము నిర్వర్తించిన పురోహితునకు, హస్త్యలంకారములేగాక కోటి సువర్ణంబులును ముట్టుచుండెడివి, (సునీమజాతకము II 46). జాతక ములలో ననేకస్థలములందుఁ బురోహితులు ధనలోలురని చెప్పబడి నది. సిగాలకజాతకములో నృగాలము “బ్రాహ్మణులు ధనలోలురు”

అని నిందించెనని యున్నది. సునీమజాతకములో బ్రాహ్మణులు భూ పాలునియొద్దకుం జని పురోహితుండు మృతుఁడును నాతని పుత్రుం డల్పవర్షియుం డగు బాలుఁడును నగుటచే హస్తమంగళోత్సవ మా తఁడు చేయించుట కనమర్థుండనియును దామే యాయుత్సవము జేయించుట కర్హులనియును ధనకాంక్షుచే రాజుతోఁజెప్పి వానియాజ్ఞను బడసినందులకు నిందితులైరని చెప్పబడియున్నది. ధనకాంక్షుచే బ్రాహ్మణు లెట్టి నీచకార్యములై నఁ జేయుదురనునిందను జెందుచుం డెడివారని తెలియుచున్నది. అసిలక్షణములం జెప్పఁగలనని చెప్పి తనకు లంచమిచ్చినవాఁడు క్రయమునకై తెచ్చినకరవాలము సులక్ష ãయుక్తంబై యున్నదనియు, లంచమీయనివాఁడు క్రయమునకై తెచ్చినక త్తి దుర్లక్షణముక్తంబై యున్నదనియుఁ జెప్పచు ధనమూ ర్జించుచుండెడివాడని అసిలక్షణజాతకమున (I 455) నొకబ్రాహ్మణుఁ డుపహసింపబడినట్లు చెప్పబడినది.

బ్రాహ్మణులు లజ్జారహిత స్వభావముకల వారని కొన్ని జాతక కథలలో నిదింపబడుచున్నారు. పూర్వము బ్రహ్మదత్తుఁడు వారణాసిని బరిపాలించు నపుడు జున్త కుమారుడు తక్కశిలానగరంబున విద్యల నభ్యసించుచుండె. ఆ కుమారుఁ డొకనాటి రాత్రి గురు గృహమును విడిచి తన వాసస్థానమునకుం జనుచుండ బ్రాహ్మణ విద్యార్థియొక్కఁడు భిక్షుటనముం గావించి నిజ గృహమున కేగు చుండెను. కటిక చీకటియగుటచే జున్త కుమారుఁడు బ్రాహ్మణ విద్యార్థిని గనలేక యాతనిందాఁకఁగా నాతని హస్తముననున్న భిక్షుపాత్ర క్రిందఁబడి ప్రక్కలాయెను. బ్రాహ్మణ కుమారుఁ డంతఁ గ్రిందఁబడి యేడువనారంభించెను. రాజ కుమారుఁడును గడుజాలినొంది వెనుకకుఁ దిరిగి బ్రాహ్మణ బాలకుని భూమిపైనుండి

లేవడీసెను. అంత నాతడు “ఓయీ! నా భిక్షా పాత్రమును విరుగఁగొట్టితివి. నాకాహారము నిమ్ము,” అని వేడుకొనెను.

“బ్రాహ్మణుడా! నే నివుఁడు ధనము నీ ఖాసంగనేరను. నేను కాశీ రాజునకుఁ బుత్రుఁడను, నా పేరు జన్తుండు, కావున నేను రాజ్యాభిషిక్తుఁడనైన వెనుక నన్ను ధనమునకై యర్థింపుము,” అని యా రాజు కుమారుఁడు ప్రత్యుత్తరమొసంగెను.

పిదప నా రాజు కుమారుఁడు విద్యాభ్యాసము ముగించి యాచార్యు సెలవుఁగైకొని వారాణసింజేరి జనకునకుఁ దాను నేర్చిన దంతయుఁ దెలియఁబఱచె. ఆ రాజు తన మరణమునకుఁ బూర్వమే కుమారుఁడు తిరిగి వచ్చెనని సంతసించి యాతని రాజ్యాభిషిక్తునిఁగ జేసి రాజ్య భారమాతనియందిడెను. జన్తునరపాలుఁడంత ధర్మ పరిపాలనంబొనర్చుచుండె. బ్రాహ్మణుఁ డీయదంతమును విని తన భోజనార్థమాతనివలన ధనము సంపాదించ నుద్దేశించి వారణాసికిం బోయి యుత్సవసమయమున నలంకృతమైన పురమున రాజు రేగుచుండ నున్నతస్థలంబు నధిష్ఠించి “రాజునకు జయమగుగాక” అని కేక వేసెను. రాజుతనిం జూడక యే చనుచుండ బ్రాహ్మణుండు “ఓ నరపాలకా! నా వచనము లాలకింపుము. నే నొక యుద్దేశముతో నిటకు వచ్చితిని. పర్యటించుచుండు బ్రాహ్మణునిఁ ద్రోవలోఁ గలియునపుడు వానితో ముచ్చటించుకుండఁబోగూడదని పెద్దలు చెప్పుదురు,” అని యెలుగెత్తయఱచెను.

రాజు వచనములను విని మణిస్థాపితంబగు నంకుశంబుతో గజము నాడి యీ రీతిఁగఁజెప్పెను: “ఓ బ్రాహ్మణుడా! నే వింటిని, నిలుచుండియున్నాడను. ఏ కార్యముకై యిటవచ్చితివో నన్నేమి యర్థించుచున్నావో చెప్పుము.” అప్పుడు వారి కీరీతిగ సంభాషణము జరిగెను.

బ్రా—ధనవంతములగు రెండు గ్రామములను, నూఱుగురు దాసులను, నేడువందల గోవులను, బదివేల కంటె నెక్కువగు నువర్ణంబులను, నమవర్ణజలగు నిరువుగు భార్యలను నాకొనంగుము.

రా—ఓయీ! నీవు ఘోరతపంబాచరించితివా? మంత్ర బలోపేతుండవైయున్నావా? నీకేమైనా భూతపిశాచములు వశ్యములై యున్నవా? నాకేమైన నుపకారమొనర్చితివా? చెప్పుము.

బ్రా—నేనేమియు ఘోరతపంబాచరించియుండలేదు. మంత్రము లేవియు నాకుఁ దెలియవు. భూతపిశాచాదులేవియు నాకు వశ్యములై యుండలేదు. నీకు నేనేమియు నుపకారమొనర్చినటులు గూడ జ్ఞాపకములేదు. కాని యింతకుమున్ను మనము కలసికొని యుంటిమి, దాని మూలముననే యీ నారాక.

రా—నిన్ను మొదటి పర్యాయమే చూచితిని. నీ వెవ్వరి వాడవో నాకుఁదెలియదు. ఎచ్చోట నెపుడు మనము మున్ను గలిసి కొంటిమో తెలియఁజెప్పుము.

బ్రా—గాంధార రాజయొక్క రమ్యంబును ముఖ్యపట్టణమును నగు తక్కశిలానగరంబున మనమిరువురమును వసించుచుంటిమి. ఆ పట్టణమున సడిరేయి నొకసారి మనమిరువురము కలిసికొని నన్నే హవచనముల సంభాషించితిమి. అంతకుఁ బూర్వమునఁ గాని పరమునఁగాని యొకపర్యాయమును గలిసియుండలేదు.

వారిట్లు కొంతపఱకు సంభాషించిన వెనుక రాజుతని యభీష్టముందీర్చి సత్కరించెను. దుశ్చరితులును బాపకర్ములున్నవగు బ్రాహ్మణు లెందరో జాతకకథలలోఁ గాన్పించుచున్నారు. సంభవ జాతకములో నిట్లున్నది. కురు దేశపాలకుండైన ధనంజయకొరవ్యుఁడు పురోహితుఁడైన నుచీరతుని ధర్మ యజ్ఞముఁగూర్చి దెలిసికొనిరమ్మాని వారాణసీవాసుఁడగు బ్రాహ్మణ విదురుని కడ్డకంచెను. విదురుని కడ కా బ్రాహ్మణుఁడు చని ధర్మ యజ్ఞముగూర్చి ప్రశ్నింప నాతఁడు

తన పుత్రుండగు భద్రకారునివలనఁ దెలిసికొమ్మని చెప్పిపంపెను. సుచీరతుఁ డా భద్రకారునియొద్దకుంబోయి యజ్ఞముంగూర్చి ప్రశ్నింప నాతఁడు “ఓయీ ప్రియుఁడా! ఈ దినములలో నేను బరుని భార్యను వశీకరింప యత్నించుచున్నాను. కాన నా మనము తత్సంబంధము లైన యాలోచనలతో నిండియుండుటచే నీ ప్రశ్నమున కుత్తర మీయఁజాలను గాన నాసోదరుండైన సంజయుని నడిగి తెలిసికొనుము,”

అని ప్రత్యుత్తరమొనఁగెను. అంత నా పురోహితుఁ డాసంజయుని నమీపించెను గాని యాబ్రాహ్మణ యువకుఁ డింకొకని భార్యను మోహించి యాపెతో విహరించుటకై యుదయమునను సాయం కాలమునను గంగానది నీది దాటుచుండుటచే నానదియందుఁదాను మునిగి చచ్చిపోవుదునను భయముతో నాతని మనమునిండియుండు టచే నాతఁడు తన కనీయస్సోదరు నడిగి తెలిసికొనుమని పంపెను.

ఈ కారణములచే శీలవంతులగు బ్రాహ్మణులుకూడ శౌధ్ధులచే నిరసింపఁబడుచుండెడి వారని మన మూహింపరాదు. సద్బ్రాహ్మణులెల్లడలఁ బూజింపఁబడుచుండెడివారు. శౌధ్ధులు పూతచరితుఁ డును, ధర్మాచరణపరాయణుండునునగు వానినే బ్రాహ్మణునిఁగం బరిగణించుచుండెడివారని తెలియనగును. ఉద్దాలకజాతకంబున నెట్టివాఁడు బ్రాహ్మణుఁడో నిరూపింపఁబడినది. అగ్నిపూజమున్నగు నవి బ్రాహ్మణ ధర్మములని యుద్దాలకుఁడు చెప్పఁగాఁ బురోహితుఁడు సద్బ్రాహ్మణుని లక్షణముల వర్ణించెను. శౌధ్ధులచేతఁ బరివ్రాజకులైన శ్రీమణులును సద్బ్రాహ్మణులును సమానముగ గౌరవింపఁబడుచుండెడివారు. ధమ్మపథంబున సద్బ్రాహ్మణు లీరీతిగఁ గీర్తింపఁబడుచున్నారు:—“చర్మపట్టవరత్రశృంఖలంబులను ఛేదించి, యర్గళముల బంధించి ప్రబుద్ధుండైనవానినే బ్రాహ్మణుం డని చెప్పెదను” “సరశ్రేష్ఠుండై, యుత్తముండై, మునియై, గుణవంతుండై, సుఖదుఃఖక్షముండై, ప్రాజ్ఞుండై ప్రబుద్ధుండై నవానినే బ్రాహ్మణుం డని చెప్పెదను” (ధమ్మపఠము 26 అధ్యాయము|| బ్రాహ్మణుడు)

౯

ఆమాత్యులు

పూర్వకాలపు రాజ్యములలో భూపాలు లెట్టి యుద్యోగుల నియోగించి రాజకీయవ్యవహారముల నిర్వర్తించుకొనుచుండెడివారో కౌటిలీయార్థశాస్త్రంబువలనఁ దెలియవచ్చుచున్నది. సరపాలుండై రాజకీయవ్యవహారములఁ బరావేక్షలేక చేయుట యసంభవము. నృపులెట్టి నిరంకుశాధికారము గల్గిన సమ్రాట్టులైనను వ్యవహారముల యందుఁ బరుల యుపదేశములు లేకుండఁగఁ గార్యముల నిర్వర్తింపఁ గలుగనేరరనునది నిశ్చయము. కౌటిలీయార్థశాస్త్రంబువలన వేదకాలములలోఁ గాన్పించు పృథుశక్తియుక్తములగు సమితులును, సమాజములును మాత్రము క్రీస్తుజననమునకుఁ బూర్వపు నాలుగయిదు శతాబ్దములలో దేశమునుండి యంతరించినవని తెలియవచ్చుచున్నది. వేదకాలములలోఁ బ్రజాసమితులు రాజయొక్క నిరంకుశాధికారమును గొంతవఱకుఁ దగ్గించి రాజును నియమబద్ధునిఁగ నొనర్చుచుండెడివని మనమూహింపవచ్చును. కాని శౌధ్ధకాలములో బహు ఫలవంతంబులగు భూముల వాక్రమించి యైశ్వర్యసంపదలతో నోలలాడుచు దేశతో భము లెట్టివియు లేక సుఖులై జీవించుచు జనులు పూర్వమునఁ దాము గలిగియుండిన యధికారములఁ గొంతవఱకు మఱచి జీవించుచుండినటులు మనకుఁ గాన్పించును. ప్రబలవిరోధులవలనఁ గలుగు భయము లేకుండుటచేఁ గృషిపాశుపాల్యవాణిజ్యాదులచేఁ బ్రజలు తమయర్థములను, నిక్కములను వృద్ధిపొందింపఁ బ్రయత్నించుచు రాజకీయవ్యవహారములలోఁ బాల్గొనక సుఖజీవనముల నపే

క్షీంచుచుఁ దమకాలములఁ గడపుకొనఁ బ్రయత్నించుచుండెడి వారసి మన మూహింపవచ్చును.

అర్థశాస్త్రమునఁ గౌటిల్యుఁ డింద్రియజయము సరపాలున కత్యావశ్యకమని నిర్ణయించి—

“ సహాయసాధ్యం రాజత్వం । చక్రమేకంనవర్తతే
కుర్వీతసచివాంస్తస్మాత్ । తేషాంచశృణుయాన్మౌతమ్ ॥ ”

అని నుడివె.

రాజత్వంబు సహాయసాధ్యంబు. ఒక్కచక్రంబు తిరుగఁజాలదు. ఆకారణమువలన సచివుల రాజనియోగింపవలెను. అమాత్యులు రాజులకు రాజకీయవిషయములలో నుపదేశముల నొనంగుచు రాజ్యతంత్రములలో రాజునకు సహాయభూతులై రాజనియోగముల భక్తి శ్రద్ధలతో నిర్వర్తించుచుఁ బ్రభునకు మేలుఁగావించుచుండురు. అమాత్యుల నియోగించుట నులభముకాదు. అమాత్యనంపత్తిఁగూర్చి ముచ్చటించుచు సమాత్యుల గుణముల నీరీతిగఁ గౌటిల్యుఁడభివర్ణించెను.

“ జానపదోభిజాతః స్వవగ్రహః కృతశిల్పశ్చ
తుస్మక్ ప్రాజ్ఞోధారయిష్ణుర్దక్షో వాగ్మీ
ప్రగల్భః ప్రతిపత్తిమానుత్సాహ ప్రభావయుక్తః
క్షేత్రసహః శుచిర్మైత్రో దృఢభక్తిః శీలబలా
రోగ్యసత్వసంయుక్తః స్తష్ఠుచాపత్యవర్జితః
సంప్రియోవై రాణామకర్తృత్యమాత్యసంపత్ ॥ ”

“ స్వదేశీయుఁడును విశుద్ధాన్వయనంభవుఁడును, బ్రామాదిక కార్యములనండి వారింపఁజాలినవాఁడును, శిల్పములయందు శీక్షఁ బొందినవాఁడును, నర్థ శాస్త్రము చతువుగఁ గల్గినవాఁడును సహజ ప్రతిభాయుక్తుఁడును, మఱివులేనివాఁడును, దక్షుండును, వాగ్మీయుం

బ్రాధుండును, బ్రతికర్తృత్వప్రతిపక్తృత్వసమర్థుండును, నుత్సాహ ప్రభావయుక్తుండును, జితశ్రముండును, శుచియు, మిత్రభావంబితో మెలంగువాఁడును, దృఢభక్తియుక్తుండును, శీలవంతుండును, దేహశక్తి యుక్తుండును, నారోగ్యవంతుండును, సత్త్వయుక్తుండును, సిర్గర్థుండును, స్థిరప్రకృతివంతుండును, సౌమ్యదర్శనుండును, వైరానుత్పాదకుండును, యమాత్యుండును, నై యమాత్యుఁ డుండవలయును. ఇట్టి గుణసంపన్నులగు సచివులు రాజునకును బ్రజలకును గూడ మేలుఁగలుగఁజేయు సమర్థులై ప్రభువునకు నుపదేశము చేయుఁగలిగియుండురు. ఇట్టి సచివులను సరపాలురు నిరాకరింపనేరరు.

కౌటిలీయార్థ శాస్త్రంబున మంత్రియు, మహామాత్రులును, సమాత్యులును బేర్కొనఁబడుచున్నారు. మంత్రియనఁ బ్రధాన మంత్రి. రాజునకుపయుక్తమగు నుపదేశముచేయ సమర్థుఁడు. మంత్రి యాంగ్లేయ రాజ్యములోఁ బ్రధానమంత్రినిబోలియుండునని మన మూహింపవచ్చును. మహామాత్రులు తదితరమంత్రులతో సమానులగుదురు. అమాత్యులు రాజకీయవ్యవహారములం బొందుపఱచు నున్న తోద్యోగులు. వీరలు “ సివిల్ సర్వెంట్సును ” (Civil servants) బోలియుండురు. ఏడవయధ్యాయములో వేదకాలమునఁ బ్రజాసమితులును సభలును బృథుశక్తియుక్తములై సరపాలురను నయితములోఁబఱచుకొనునంతటివై యుండెడివని నిరూపించితిమి. ఈసమాజములయొక్కయు, సమితులయొక్కయు సధికారములు మహామాత్రుల సభ కొంతవఱకుఁ గలిగియుండెడిదని మన మూహింపవచ్చును. కౌటిలీయార్థ శాస్త్రములో సరపాలుఁడు సమ్రాట్టయ్యు రాజకీయవ్యవహారములం జేయునపుడు మహామాత్రులతో మంత్రణలబుఁ గావింపక యెట్టికార్యములఁ జేయుఁగూడదని విధియింపఁబడినది.

కాటిల్యుడు “సర్వవిషయములం గూర్చియుఁ బరవిషయములం గూర్చియుఁ గృత్యాకృత్యముల తెప్పగఁ బరిశీలింపవలయును. సర్వారంభములును మంత్రపూర్వకములు” అని వచించె.

నరపాలు కెట్టి కార్యములం దలపెట్టినను మంత్రులతో నాలోచించిచేయవలయునని పూర్వ న్యాయవేత్తల మతమని కాటిలీయార్థ శాస్త్రమువలన స్పష్టమగుచున్నది. ఈ మంత్రులలోఁ బ్రధానుఁడతిగౌరవార్హుఁడై యుండి నరపాలునకు దక్షిణహస్తమువలె నుండెడి వాడని పై గ్రంథమును బట్టి నిశ్చితమగుచున్నది.

జాతకకథలవలన నీయమాత్యులును విశేషాధికారోపేతులై యుండెడివారని తెలియపచ్చుచున్నది. పూర్వాధ్యాయములలో నరపాలుఁడు పుత్రహీనుడై మరణించిన నమాత్యులు రాజు నెన్నుకొను నాచారమును జూపించు జాతకకథలఁ గొన్నింటిని గనఁబఱచి తిమి. ఘట జాతకములో భూపాలుఁ డొక్కరుఁడు సంసారబాధలను రాజ్యకష్టములను సహింపనోపక యమాత్యులకు రాజ్యము నొప్పజెప్పి పరివ్రాజకుండై యడవులకుం జనెనని చెప్పబడినది. (“రాజ్జమ్ అమచ్ఛావమ్ నియ్యాదెత్వా” III 170). రాజవోద జాతకములో జనపదంబులఁ బర్యటించి జానపదులను బరీక్షింపఁగోరి రాజ్య భారమును మంత్రులపైఁబడవేసి రాజు మాఱువేషముతో నగరమును విడిచి చనెనని చెప్పబడినది. నరపాలుఁడు శక్తివంతుండై, ప్రభావయుక్తుండై, మేధావియై, కార్యదక్షుండైయుండిన రాజ్యపరిపాలనము వానిచేతనే నడువఁబడును. రాజు దుర్బలుండైయుండిన మంత్రులే రాజ్యమును బరిపాలించుచుండురు. నరపాలు రమాత్యుల కపక్రియ గావించుటయు జాతకకథలలోఁ గాన్పింపకపోదు. దరిముఖ జాతకములో రాజమాత్యుల స్థానాంతరముల విచారించెనని చెప్పబడినది.

అమాత్యులలో నర్థధర్మానుశాసకమాత్యుఁడు ముఖ్యుఁడని జాతకకథలవలనఁ దెలియుచున్నది. తఱచుగ నీయమాత్యుఁడు బ్రాహ్మణవర్ణమును జెందినవాడై కావలయు. మనువును నిట్టివానినే యమాత్యముఖ్యులఁగ నిరూపించెను. (VII 141)

శ్లో॥ అమాత్యమఖ్యం ధర్మజ్ఞం | ప్రాజ్ఞం చాంతం కులోద్ధతం
స్థాపయేదాసనే తస్మిన్ | ఖన్నః కార్యేక్షణేనృణామ్ ||
“రాజు తాను కార్యములను జూచుటయందు ఖన్నుఁడై నప్పుడు మంచుకులమందుఁ బుట్టినట్టియు ధర్మజ్ఞుఁడును బ్రాజ్ఞుఁడును జితేంద్రియుఁడునగునట్టియు ముత్రిశ్రేష్ఠుని ధర్మాసనమందు నియోగింపవలయును.” ఇట్టి యమాత్య ముఖ్యుండు సర్వార్థ నిర్వాహకుండై యుండెడి వాడని జాతకకథలలోఁ జెప్పబడినది, (నుహనుజాతకము) (II, 30, కలాయుముత్తిజాతకము 74). ఈ యమాత్యుఁడు భూపాలుని ధర్మార్థ విషయములలో ననుశాసించుట తప్ప వేఱెట్టి రాజకీయ వ్యవహారములంజేయుచుండెడి వాడో తెలియరాకున్నది.

అమాత్యులలో నొక్కఁడుగనుఁ గొన్ని చోల్ల వారలలో ముఖ్యుఁడుగను, బరిగణింపఁబడి సర్వత్ర విశేషోద్యోగిఁగ బాటింపఁబడుచుండినవాడు సేనాపతియని జాతకకథలవలనఁ దెలియనగును. సేనాపతి రాజబంధువైయుండి తుత్త్రియుండై యుండుట జాతకకథలలోఁ గాన్పింపకపోదు. (దేవధమ్మజాతకము. * కామజాతకము) I 133. IV 168. ఈ యుద్యోగి యెట్టి యధికారములు గ్కలిగి యుండి యేయే వ్యవహారములఁ జేయుచుండెడివాడో నిశ్చయముగనే జాతకకథలలోను నిరూపింపఁబడలేదు. యుద్ధనమయములలో నీతఁడు సేనలనడుపుచు దేశముల రక్షించుచుండెడివాఁడు. అట్టి సమయములయందు నరపాలుని తగువాత నీతఁడు సైనికోద్యోగులలో ముఖ్యుఁడైయుండు. ఇతరసమయములయందు సెట్టిరాజకీయ వ్యవహార

ములఁ జేయుచుండెడివాఁడో తెలియ గాకున్నది. ఐన నాతఁడు న్యాయస్థానము నలంకరించి వ్యవహారములలోఁ బ్రాడ్వివాకునివలె ధర్మ నిశ్చయము గావించుచుండినటులు జాతకకథలవలనఁ దెలియ వచ్చుచున్నది, (II, 186). ధర్మధర్మ జాతకకథలో నేనాపతి న్యాయాధికారియై వ్యవహారముల ధర్మవినిశ్చయముఁ జేయునపుడు “లంచముఁ దిని” న్యాయవిరుద్ధముగఁ దీర్పులం జెప్పుచుండెడివాఁడని చెప్పబడినది. తెనకున జాతకంబులో మహానేనాపతి పేర్కొన బడుచున్నాఁడు. ఈ యుద్యోగి యెట్టి వ్యవహారములం జేయుచుండెడి వాఁడో తెలియరాదు. ఈ జాతకకథలో నేనాపతికి సమాత్యులు రాజ్యము సర్పించిన నాతఁడు రాజ్యమును నిరాకరించి ధర్మముల సువర్ణఫలకములపై లిఖించి వనములకుం జనెనని చెప్పబడినది. బహుపురాతన కాలమునుండియు ధర్మములఫలకములపై వ్రాయించి ధర్మసంఘములు లేకుండఁజేయు నాచారముండెడిదని స్పష్టమగు చున్నది.

న్యాయస్థానముల నలంకరించుచుండెడి యుద్యోగులు ను బేర్కొనబడుచున్నారు. ఈ యుద్యోగులలో (వినిచ్చయామచ్చ) వినిశ్చయామాత్యుల డొక్కరుఁడు. ఈతఁడు ధర్మ విషయములలో ముఖ్యామాత్యుండై యుండనోవు. ఈతఁడు ధర్మవిషయములలోను, నీతి విషయములలోను రాజునకు సుపదేశములం గావించుచుండెడి వాఁడని కురుధర్మ జాతకమువలనఁ దెలియవచ్చుచున్నది. మహా పరినిబ్బాసను త్తవ్యాఖ్యానములో (వినిచ్చయమహామత్త) వినిశ్చయ మహామాత్రులు న్యాయోద్యోగులలో నవరులనియు, వారి తీర్పుల ధర్మాధర్మముల నిశ్చయించువారు (వోహారిక) వ్యావహారికులనియుఁ జెప్పబడినది. వీర లీ కాలపు డిస్ట్రిక్టు మున్సిఫులవలెను, సజ్జడిలవలెను

నా పూర్వకాలమున న్యాయాధికారులై యుండెడివారని మన మూహింపవచ్చును.

రాజామాత్యులుగఁ బేర్కొనబడిన వారలలో (రజ్జగ్రాహక) రజ్జగ్రాహ కామాత్యుఁ డొక్కరుఁడు. ఈయమాత్యుఁడు డ్డేత్రములం గొలిచి రాజకరమును నిర్ణయించువాఁడు. డ్డేత్రములఁగొలుచు నుద్యోగు లందఱపై నుండునున్న తాధికారియై యీతఁడుండనోవు. కురుధర్మ జాతకములో నీయమాత్యుఁడే డ్డేత్రములం గొలుచుచుండి నటులు జెప్పబడెను. కామజాతకములో (VI 169) మాత్ర మీ యుద్యోగిచేతిక్రిందనుండు తదితరోద్యోగులు డ్డేత్రములం గొలుచు చుండెడి వారని చెప్పబడినది. రజ్జగ్రాహకుఁ డిప్పటి సర్వేయరు జనరలు (Surveyor general) తో సరిపోవును.

అమాత్యులలోఁ బైనిజెప్పబడిన నలువురు మాత్రమే జాతక కథలలోఁ బేర్కొనబడుచున్నారు. అమాత్యులకంటెఁ దక్కువైనవారు మహా మాత్రులు. వీరిలో దొణమాపక మహామత్తుఁడు ప్రముఖుఁడు. ఈతఁడు రాజకరమును గ్రహించునట్టి యున్నతొద్యోగి. రాజకర గ్రాహకులలో (Revenue officials) నీతఁడు ముఖ్యుఁడు. ఈ యుద్యోగి క్రింద స్వల్ప వేతనముల స్వీకరించుచు రాజకరముల గ్రహించునట్టి యల్పద్యోగస్థు లెండఱోయుండెడివారని మన మూహింప వలయును. ఆకాలమునఁ బంటలలో నేదియో యొక వంతును రాజ భాగముగ నీ యుద్యోగులు గ్రహించుటచే ‘దొణమాపక’ అను నామమట్టి యుద్యోగికిఁ దగియుండు. ఈ యుద్యోగి రాజ భాగము లను గ్రహించువాఁడు గాన మహామాత్రుఁడై, యధిక గౌరవోపే తుండై యుండెడివాఁడు, (కురుధర్మజాతకము II. 378). సారథిశాజ భాగ్యులలో నొకఁడు; “రాజభాగ్య” అన రాజునొద్దనుంఁడి వేతనమును గైకొని రాజుచే బోషింపబడు నుద్యోగి. జాతకకథలలో (II 377

కురుధమ్మజాతకము) సారథి బేర్కొనబడి నప్పటికిని నే కారణము వలననో సంస్కృత గ్రంథములలోఁ బేర్కొనబడిన గౌరవముతోఁ బేర్కొనబడియుండలేదు. (III, 193) శీలవీమంశ జాతకములో హేరన్నికుడును (IV, 43, V 123) నిగ్రోధజాతకములోను తెనకున జాతకములోను భండాగారికుడును బేర్కొనబడుచున్నారు. హేరన్నికుడు ధనాగారముపై నియోగింపబడు నుద్యోగి. నిగ్రోధ జాతకములోఁ బొత్తికుండను కుట్టు పనివాని కొడుకు దన మిత్రులలో నొక్కరుడు రాజున, రెండవవాడు సేనాపతియు, దాను భండాగారికుడును మఱునాఁ డగుదురని చెప్పిననియున్నది. ఆప్రకారము మఱు నాఁడతని మిత్రుఁడు రాజై పొత్తికునకు సైన్యాధిపత్యమునొసంగెనుగాని యాతఁడపదవిని నంగీకరింపక భండాగారిక పదవినే కోరెను. భండాగారాధ్యక్షుని స్థానము నర్పణ క్రేణివిచారణార్థమని (IV 43) నిగ్రోధ జాతకములోఁ జెప్పబడినది. (నబ్బ సేణీపమ్ విచారణారహమ్ భండాగారికధానమ్). ఈ యుద్యోగులలో దౌవారికుడు (దౌవారిక) నీచ స్థానము వాడని బేర్కొనబడలేదు. కురుధమ్మజాతకములో రాజభౌగ్గుల క్రమములో వేశ్యలంత మునను వారికంటెఁ బైని దౌవారికులును బేర్కొనబడిరి. మహాపింగళజాతకములో నీక్రమము “అమాత్యబ్రాహ్మణ గృహపతి రథిక దౌవారికాదులు,” (II 241) అను వరుసతోఁ బేర్కొనబడెను. మతంగజాతకములో నీదౌవారికులు రాజప్రాసాదములోనికిఁ దొంగిచూచు చండాలాదులను గట్టుతోఁ గొట్టుచుండినటులు చెప్పబడినది. ఈదౌవారికులు స్వామివలనఁ బొందెడికష్టములు మహాపింగళ జాతకములో నభివర్ణింపబడినవి. దౌవారికులు సాయంసమయమున మూడుపర్యాయములు శంఖమును బూరించి ద్వారములు మూయుచుండుదు. నగరగుట్టికుడు నిశాసమయమునఁ బురమునందుఁ జోరుల

నుండి జనులను రక్షించుచుండు నుద్యోగి. పురమునఁ జోరుండొక్కరుఁడు జనులకు బాధ కలుగఁజేయుచుండుటచే జనులు రాజనొద్దకుం జని తమ్మును జోరభయమునుండి రక్షింపుమని ప్రార్థించిరి. రాజు నగరగుట్టికుని రావించి యాచోరునింబట్టి వధియింపుమని యాజ్ఞాపించెను, (కణవెరజాతకము III 59). నగరగుట్టికునివంటివాఁడు చోరఘాతకుఁడు. ఈతఁడు దండపాళకుఁడు. మనుధర్మశాస్త్రములో మరణదండనము విధియింపబడిన యపరాధులు చండాలురచే వధియింపబడవలయుననియు, జండాలురవృత్తివధియించుటయనియుఁ జెప్పబడినది. జాతకములలో మాత్ర మియ్యది చెప్పబడలేదు. రాజుచేఁ బిలువబడినపు డాతఁడు కుతారంబును, గంట కావృతమైన రజువును గ్రహించి పీతాంబరమును గట్టుకొని రక్తపుష్పములను శిరమున ధరియించి (ఖంతివాతిజాతకము III 41, III 179 చుల్లధమ్మపాల జాతకము) రాజనమక్షమునకుం జని వానికి నమస్కరించి యాతని యాజ్ఞఁ జెలియ వేడును.

రాజభౌగ్గులలోఁ గుంభకారులును, (రాజవద్దాకనలకారుఁడు) వేణుఁడును, మాలాకారుఁడును బేర్కొనబడుచున్నారు, (V 290, 291, కునజాతకము 292). మంగలులు రాజులకంగమర్దనం బొనర్చియు, ఔరముంజేసియు, శిరోజములఁ గత్తిరించియు రాజులకిష్టలైయుండి వారిదయకుఁ బాత్రులై ధనము నార్జించుచుండెడివారు. ఈ మంగలులు ‘అక్షములను’ ఫలకములపైఁ బేర్చుచుండెడివారని సిగాలజాతకములోఁ జెప్పబడుటచే వీరలు రాజులకు రేయింబవళ్ళు నేవచేయుచుండెడివారని మనమూహింపవచ్చును.

కుశజాతకములో దాసులును, భృతిభుజులును బాచక్షులుగ నియమింపబడుచుండెడివారని చెప్పబడినది. భోజనప్రియుఁడగు రాజునకు నేవకులలోఁ బాచకుఁడు ముఖ్యుఁడైయుండు.

గాంధర్వవిద్యాకుశలులను, నాటకులను, నటులను, గాయకులను, హస్తినదమకులను, ధనుర్ద్రాహకులను రాజులు వేతనమొసంగి పోషించుచుండెడివారని జాతకకథలవలన దెలియుచున్నది.

శంఖము నూడువారును, భేరులవాయించువారును రాజసేవకులై యుండి యనల్ప వేతనములను బొందుటచే నిట్టి పనులకయితదితరులును బ్రయత్నములను నలుపుచు నట్టి ప్రయత్నములలోఁ గృతార్థులు కాకపోయినపు డట్టివారు ధనవంతులగు శ్రేష్ఠి కుమారుల సేవకులగుచుండెడివారు, (II 431 భద్రఘట జాతకము). రాజ సేవకులలో నఘకారకుండొక్కరుఁడు. గజములు, అశ్వములు, మణులు, సువర్ణము మున్నగునానిఁ బరీక్షించి వాని ధర నిర్ణయించుట యీ యుద్యోగి పని. కొటిలీ యార్థశాస్త్రంబున నమాత్యులలో నీ దిగువ నుదాహరింపబడిన వారు పేర్కొనబడుచున్నారు.

- 1. సువర్ణాధ్యక్షుఁడు. 11. సూనాధ్యక్షుఁడు.
- 2. కోష్ఠాగారాధ్యక్షుఁడు. 12. గణికాధ్యక్షుఁడు.
- 3. పణ్యాధ్యక్షుఁడు. 13. నావధ్యక్షుఁడు.
- 4. కూప్యాధ్యక్షుఁడు. 14. గోధ్యక్షుఁడు.
- 5. ఆయుధాగారాధ్యక్షుఁడు. 15. అశ్వాధ్యక్షుఁడు.
- 6. పాతవాధ్యక్షుఁడు. 16. హస్త్యధ్యక్షుఁడు.
- 7. శుల్కాధ్యక్షుఁడు. 17. రథాధ్యక్షుఁడు.
- 8. సూత్రాధ్యక్షుఁడు. 18. పత్త్యధ్యక్షుఁడు.
- 9. సీతాధ్యక్షుఁడు. 19. ముద్రాధ్యక్షుఁడు.
- 10. సురాధ్యక్షుఁడు.

ఈ రాజోద్యోగులగుూర్చి మ॥ రా॥ శ్రీ॥ వెంకటరంగయ్యగారు తమ కొటిలీయార్థ శాస్త్రాంధ్రపరివర్తనమందైన యుపోద్ఘాతములో స్మరీతిగ వ్రాయుచున్నారు.

“సామాన్యముగ నమాత్యపదమును మంత్రిపదమునకుఁబర్యాయపదముగ మనము వాడుచుందుము. కాని కొటిల్యునిగ్రంథమందు దానికిట్టి యర్థములేదు. ప్రతిరాజసేవకుఁడు నమాత్యుఁడనియే పిలువఁబడుచుండెను. ఈకాలమున మనము నర్కారు నుద్యోగస్థులను ‘సివిల్ సర్వెంట్సు’ (Civil servants, Civil service) అని చెప్పుచుండుము. అమాత్యులన నిదియే యర్థము. అమాత్యులలోఁ గొందఱు అధ్యక్షులుగను, గొందఱు సమాహారాది ప్రధానోద్యోగస్థులుగను దక్కినవారు మంత్రులుగను నియమింపఁబడుచుండిరి. ఇదంతయు వారి వారిశక్తిసామర్థ్యములబట్టి జరుగుచుండెను. (14, 15, 17, 31 పుటలలో నీవిషయములు సూచింపఁబడియున్నవి.)

అమాత్యులందఱలో మంత్రులు ప్రధానులై యుండిరి. వారితో నాలోచింపక రాజెట్టికార్యములను జేయువాఁడుకాఁడు (పు 27). కార్యసిద్ధికై వలయు నారంభోపాయము, పురుషద్రవ్య సంపత్తు, దేశకాలవిభాగము, వినిపాతప్రతీకారమును విషయములవారు విమర్శించుచుండిరి. (పు 23). ఇందువలననే యత్నసిద్ధిమంత్రాయత్తమని కొటిల్యుఁడు చెప్పెను. (పు 318). సామాన్యముగ ముగ్గురు నలుగురకంటె నెక్కువమంత్రులుండుటలేదు. (పు 29.) ఏదయిన విషయ మాలోచింపవలసినపుడు మంత్రు లందఱును సభ గూర్చి యనుకొనిన కార్యమునందలి సాధకబాధకములఁ జర్చించుట మామూలుగ నుండెను; చర్చవలన లాభము లేదని తోచినపుడు, ప్రభువు మంత్రులలో నొక్కొక్కరిని బ్రత్యేకముగఁ బిలిపించి వారియభిప్రాయములఁ దెలిసికొనువాఁడు (పు 29). ఈ విధముగ నేవియో తీర్పు చేసికొని దానిని లేఖకునిచే శాసనాధికారప్రకరణమునఁ జెప్పఁబడిన ర్షననాదోషములు లేకుండ వ్రాయించి ప్రభువు తత్సంబంధులకుఁ బంపువాఁడు: ఇవియే రాజశాసనములు. మంత్రులు సాధారణముగ నెల్ల

పుడు ప్రభువు సమక్షమున నుండువారు; ఆకారణముచేతనే వారికి దుర్లమందుఁ బ్రత్యేకముగ బస లేర్పాటు గావింపబడియుండెడివి. (పు 56.)

మంత్రులుగాక పరిషత్తును మఱియొక ప్రత్యేక సభ యుండి నట్లు తోచుచున్నది. ఇందులోని సభ్యుల సంఖ్య నియమితముకాదు. కార్యకారవమున బట్టి సంఖ్య నిర్ణయింపబడుచుండును. యుద్ధసరిబంధములగు కార్యములు చక్కబెట్టుటకు వలయు సదుపాయములఁ గల్పించుట దాని పనియై యుండెడిది. కావున దానిలోని సభ్యులు డేశాటనముఁ జేయుచుఁ బరగణాలలోని యుద్యోగస్థులు వారివారి కార్యములఁ జక్కగ నెరవేర్చుచున్నారో లేదో కనుగొనుచుఁ దాము చూచినట్టియు, వినినట్టియు విషయములఁ బ్రభువునకుఁ దెలియఁ జేయుచుండువారు. ఈకారణముచే నొక్కొక్కప్పుడు వారు ప్రభు సమక్షమున నుండుట తటస్థించునది కాదు. అప్పుడు వారితో నాలోచించుట యవసరమయిన యెడలఁ బత్రప్రేషణమూలమున వారి యభిప్రాయములను రాజు తెలిసికొనుచుండెను. (పు 30) కొన్ని విషయములందుఁ బ్రభువు మంత్రులన, మంత్రపరిషత్సభ్యులను గూడఁ గలిపి సభ చేయువాఁడు. అప్పు డధికసంఖ్యాకు లెట్లు చెప్పెదరో యట్లు నడుచుకొనుట యాచారము. (పు 30) ఆలోచనకై యేర్పడిన సభల గుఱించి కౌటిల్యుఁ డింతకంటె విపులముగఁ జెప్పియుండలేదు.

మంత్రులందఱలో నమాత్యుఁడు ప్రధానుఁడు. అమాత్య శబ్ద మేకవచనమందుఁ బ్రయోగింపబడినపుడు ప్రధానమంత్రియని దాన్ని కర్థము. రాజ్యమందు రాజు తర్వాతి వాఁడే యమాత్యుఁడు ప్రభుత్వ విషయములన్నిటిలో సతఁడు రాజునకుఁ గుడిభజము. రాజున కుపకారము కాని యపకారము గాని యొనర్చునంతటి

సామర్థ్య మతని కుండెడిది. ఇష్టముండిన యెడల రాజ్యమును గూడ నపహరింపఁగల యంతటి యవకాశ మాతని కుండెడిది. యుద్ధ కాలమం దతని మూలమునఁ బ్రభువున కెంత హానియైనఁ జేకూరవచ్చును; కావున నట్టి సమయమందు రాజు తన దోషము నొప్పుకొనియైన నమాత్యుని శాంతి పఱుపఁ బ్రయత్నించుచుండెడివాఁడు. మహాపరాధము గావించినను బురోహితునికిని బ్రధానమంత్రికిని మరణదండము లేదు. అమాత్య పదవి యింతటి గౌరవముతోడను గూడికొనియుండిన దగుటచేతనే ప్రభువునుండి యతనిని వేఱు పఱచిన యెడలఁ దమకుఁ దప్పక జయము లభించునని శత్రువులు నమ్ముచుండెడివారు. రాజ్యములోని గూఢపురుషు లందఱ పైని నమాత్యునికినిరంకు శాధికారముండెడిది. (పు 360, 19) పరిపాలనవిధానమందు గార్యాలోచనకంటెఁ గార్య నిర్వహణము ప్రధానతరమైనది. కౌటిల్యుని కాలమందలి రాజకార్యనిర్వాహకులలో (1) రాజ సమక్షమం దుండి రాజ్యమంతటి పైని నధికారమును వహించిన వారు కొందఱు, (Central Executive) (2) రాజ్యములోని యొక్కొక్క రాష్ట్రముపై నధికారము చెల్లించుచుండిన వారు కొందఱు, (Provincial Executive) (3) రాష్ట్రములలోని గ్రామముల మీఁదను గ్రామ సముదాయములమీఁదను నధికారము వహించిన వారు మఱి కొందఱును, నుండెడివారు. ఇందు మొదటి తరగతిలో 1. మంత్రి, 2. పురోహితుఁడు, 3. సేనాపతి, 4. యువధాజు, 5. దావారికుఁడు, 6. అంతర్వంశీకుఁడు, 7. ప్రశాస్త, 8. సమాహర్త, 9. నన్నిధాత, 10. ప్రదేష్ట, 11. నాయకుఁడు, 12. పౌరవ్యావహారికుఁడు, 13. కార్మాంతికుఁడు, 14. మంత్రిపరిషదధ్యక్షుఁడు, 15. దండపాలుఁడు, 16. దుర్గపాలుఁడు, 17. అంతపాలుఁడు, 18. ఆటవికుఁడునను పదునెనమండ్రుద్యోగస్థులు గలరు? వీరికిఁ బదునెనిమిది

తీర్థములనియుఁ గూడఁ జేరుకలదు. (పు 20) కాని వీరిలో నొక్కొక
 లెట్టి పనులను జేయుచుండెడివారో కాటిల్లుఁడు పూర్తిగ వివరించిన
 వాఁడు కాఁడు. కొందఱను గుఱించి మాత్ర మచ్చటచ్చటఁ గొంత
 వర్ణనమున్నది. తక్కిన వారి నామములను బట్టియే వారి కార్యము
 లను నూహింపవచ్చును.

వీరండఱిలో సమాహార యుద్యోగము గొప్ప పూజితోఁ
 గూడుకొనినదని చెప్పుటకుఁ దగియున్నది. సర్వారంభములు కోశ
 పూర్వకములు (పు 67) కావున కోశసంగ్రహణ పరిశోధకుఁడగు
 సమాహార యధికమగు గౌరవాధికారములకుఁ బాత్రుఁడై యుండెడి
 వాఁడు. ఆదాయశరీరమున కంగములగు 1. దుర్గ, 2. రాష్ట్ర, 3.
 శి. ఖని, 4. సేతు, 5. వన, 6. ప్రజ, 7. వణిక్పథముల మంచి స్థితి
 యం దుంచి, యాదాయవృద్ధి నొనర్చి వ్యయమును దగ్గించి విపర్య
 యముల నివారించుచు సముదయమును గావించుట యతనికి విధియై
 యుండెడిది. (పు 63) పై యేడుమార్గములనుండి రాజునకు రావలసిన
 యాదాయమును సుకరముగ, వసూలుచేయుటకై యతఁడు జనపద
 ములు నాలుగు భాగములుగ విభజించి యం దొక్కొక్క భాగమున
 ననేక గ్రామ సముదాయములు చేరునట్లుగ నేర్పఱిచి వానిపైఁ దగు
 నుద్యోగస్తుల నియమించువాఁడు. వీరిలో గోపుండనువాఁడైనుగాని
 పదిగాని గ్రామములపై సధికారము వహించి, గ్రామములకు సంబం
 ధించిన లెక్కలనన్నిటిని దయారుచేసి పన్నులు వసూలు చేయుట
 యందు సమాహారకుఁ దోడ్పడువాఁడు. గోపునిపైని స్థానికుఁడను
 మండలాధికారియు, స్థానికులపైఁ బ్రదేప్తయను సధికారియునుండెడి
 వాళ్లు. ప్రదేప్తలు సాధారణముగ నొక చోట నుండక, రాష్ట్రము
 నము గావించుచు గోపుయొక్కయు స్థానికులయొక్కయుఁ బక్షము
 విచారించుచుండువారు. (పు 144) వీరు గాక, గూఢపురుషు లనేకులు

జనపదమం దంతటఁ దిరుగుచు వివిధవిషయముల గుఱించి సమా
 హారకుఁ దెలుపుచుండువారు (పు 145).

యుద్ధము దుర్భిక్షము లోనగు నుపద్రవముల మూలమునఁ
 గోశము నష్టమొంది రాజు ధనమునకై శ్రమపడుచుండు నపుడు
 సమాహార స్వబుద్ధి నుపయోగించి నూతనోపాయములచేఁ గోశ
 సంగ్రహణము చేయువలసియుండును. అతఁడు సమర్థుఁడేనా కాఁడా
 యని తెలిసికొనుట కప్పుడే యవకాశము. అట్టి సమయములం దతఁ
 డేదియో మిషవెట్టి యాచనములమునఁగాని మోసమునఁ గాని
 బెదరించుటచేఁ గాని ప్రజలనుండి ధనము రాబట్టువాఁడు, (పు 252.
 4). కావుననే ప్రభువుయొక్క ప్రయత్నములు సఫలములగుటకు
 సమాహార కారణభూతుఁడై యుండును.

ఈ కాలమున మన దేశమందు రిచిన్యూ వ్యవహారములఁ బరి
 మ్కరించు మండలాధికారులు దండనాధికారమును (Magisterial
 power) గూడ వహించియుండుట సర్వసాధారణమైయున్నది.
 కాటిల్లుని కాలమందుఁగూడ నిట్లే జరుగుచుండెను. ప్రజలతోసమా
 హారకున్నంతటి సంబంధము ప్రధానోద్యోగులలో మతెవ్వరికిని
 లేకుండుటచే దేశములోని దుర్మార్గులుపెట్టు బాధలనుండి ప్రజలను
 రక్షించుట యతనికి విధిగనేర్పడియుండెను. ఇందులకై యతఁడు
 గూఢ చారుల ననేకుల రహస్యముగఁ బంపి గ్రామస్తులయొక్కయు
 సభ్యులయొక్కయు శుచిత్వాశుచిత్వముల నెఱుంగుచు శంకితులగు
 న్యాయాధికారులను లంచగొడ్లగు సమాతులను గూటసాతులను
 గపటపు నాణెములఁజేయువారిని రసదులను హింసించు తక్కినగూఢ
 జీవులను దగువిధానముగ శిక్షించుచుండెడివాఁడు, (పు 217-19).
 అట్టివారందఱు దేశకంటకులై ప్రజలకును బ్రభుత్వమునకును నష్టము
 కలిగించుచుండువారగుటచే వారినిబట్టుకొని షారిదుష్కృత్యములఁ

బ్రచురపఱచుటయెంతయో యావశ్యకమగు కార్యము. ఇట్టి పనులను జాగరూకతతో నెరవేర్చుచు రాజయొక్క సర్వజ్ఞత్వమును దేశమందంతట సమాహర్తప్రకటించుచుండెడివాఁడు (పు 220).

ఇంతటి యధికారమును గలవాఁడగుటచే నొక్కొకప్పుడు సమాహర్త సహితము ప్రజలను బిడింపఁగలవాఁడై యుండును. దీనినే కౌటిల్యుఁ డీ విధముగఁ జెప్పియున్నాఁడు: “సమాహర్తస్వార్థమునే మొదట సంగ్రహించుకొని పిమ్మట రాజార్థముకొఱకుఁ బ్రయత్నించును. లేక రాజార్థమునకు వినాశము గలిగించును. మఱియుఁ బరధనమును దీసికొనుటలో స్వతంత్రుఁడై చరించును” (పు. 345).

౧౦

గహపతులు (గృహపతులు)

బ్రాహ్మణ ఊత్రియ వైశ్య శూద్రులలో బ్రాహ్మణ ఊత్రియులం గూర్చి జాతకకథలవలనఁ దెలియు విషయములు పూర్వాధ్యాయములలో నిరూపింపఁబడినవి. ఇచట వైశ్య వర్ణముంగూర్చి జాతకకథలలోనెట్టి విషయములు కాన్పించునో యయ్యవి సమకూర్పఁబడును.

బ్రాహ్మణ సిద్ధాంతము ననుసరించిన, మూఁడవ జాతివారలైన వైశ్యులకు, బాశుపాల్యము, దానము, యజనము, వాణిజ్యము, కుసీదము, కృషియు, వృత్తులుగను ధర్మములుగను విధియింపఁబడినవి. పాశీవాజ్మయమునందును మనము వెన్నె (వైశ్య) పదమును వర్ణక్రమములోఁ గనుచున్నారము. ఐనను బ్రాహ్మణ సిద్ధాంతఖండనంబులందుగాని, బౌద్ధసిద్ధాంత నిరూపణంబులందుఁగాని జాతకకథలలో

సర్వసామాన్యముగ వర్ణక్రమనిరూపణమందు, వెన్నెలకు మాఱుగ “గృహపతులు, కుటుంబికులు” అనుపదములం గనుచున్నారము. ఈ గృహపతులును, గుటుంబికులును, బ్రాహ్మణసిద్ధాంతస్థ వైశ్యులతోఁ గొంతవఱకు సరిపోవుచున్నారని మనము చెప్పవచ్చును. ఎట్టి నిబంధన లీ గృహపతులను వర్ణస్థులుగఁజేయుచుండెడివో కాన్పింపవు. ఊత్రియ బ్రాహ్మణ జాతులను జేందకయుండి యైశ్వర్య సంపన్నులై యుండు నార్య సంతతివారలందఱకు నీ గహపతి శబ్దము ప్రయోగింపఁబడుచుండెడిదని మన మూహింపవచ్చును. ధనపహీనులయ్యు గహపతి పుత్రులు గహపతులుగనే పరిగణింపఁబడుచుండెడివారు. (సామనస్సజాతకము, సుతనో జాతకము. IV. 443, III 325) గహపతులు సత్కులీనులుగఁ బరిగణింపఁబడుచు వివాహ విషయములలో దమకంటె హీనులగువారలతో సంబంధములం జేయకయె యుండి రని మనమూహింపవచ్చును, (మణివొర జాతకము, II 121). కుటుంబికులకును, గృహపతులకును (గహపతులకును) భేదమేమియు నున్నటులు గనిపింపదు. ఈ రెండుశబ్దములు నొకరీతి రాష్ట్రస్థులచేఁ బ్రయోగింపఁబడుచుండెడివి. సగరవాసులగు కుటుంబికులు వాణిజ్యమును జేయుచుండెడివారు. సాలకజాతకములో బోధిసత్తుఁడు కుటుంబిక కులములో జనించి ధాన్య విక్రయముచేసికొని జీవించుచుండెడివాఁడని చెప్పఁబడినది. సుచ్చజ జాతక పచ్చుప్పన్నవత్తులోఁ గుటుంబికుఁ డొక్కరుఁ డప్పులకు రాబట్టుకొనుటకు భార్యతోఁగూడ జనపదమునకుంజనియెననియును, సతపత్ర జాతకములో నొకకుటుంబికుఁడు గ్రామవాసి కొక్కనికివేయి కహపణముల నప్పిచ్చెననియుఁ జెప్పఁబడెను.

గహపతులలో (గృహపతులలో) ముఖ్యముగ మనము పరిశీలింపఁదగినవారలు సెత్తులు (శ్రేణులు). జాతకకథలలో నీ సెత్తులు

రాజనేపరజేయుచుండినటులు నిరూపింపబడుచున్నారు. అటులైనను బీరలను రాజబాగాలుగఁ బరిగణించుటకు వీలులేదు. సెత్తులు రాజకీయోద్యోగులుగను, ననధికారులైన వణిజులుగను, గాన్పించుచున్నారు. “సెత్తులంతటను దమ వృత్తుల నవలంబించు వారలలో విశిష్ట గౌరవపదంబులంకరించుచున్న వణిజశ్రేణులుగఁ గాన్పించుచున్నారు. బహుకీర్తిమంతుఁడై, దానశీలుఁడై, బుద్ధ శిష్యుఁడైన “అనంతపిండికుఁడు” సెత్తులలో ముఖ్యుఁడుగఁ బాలీవాజ్మయమునఁ బేర్కొనబడుచున్నాఁడు. చుల్లవగ్గములో (IV 4. 1.) నాతఁడు “రాజగహన సెత్తి”యొక్క బావయని చెప్పబడెను. “రాజగహన సెత్తి” అను వచనమువలన, నట్టివాఁడు రాజకీయోద్యోగియని తెలియవచ్చుచున్నది. ఈ సెత్తి, భూపాలునకును, వణిజులకును వివిధములగు నుపకారములుచేసెనని మహావగ్గములోఁ (VIII 1. 16) జెప్పబడినది. జాతకములలో సెత్తి, పరివారజనముం బోలె రాజు ననుసరించి చనుచున్నట్లు డెలుపబడుచున్నది. రాజన్యముల వినియోగమందును, సైనికులకును నమాత్యాదులకును వేతన మొసంగుటయందును యుద్ధములు మున్నగువానియందు ధనము వ్యయముచేయుటయందును, సర్వజనోపయోగములగు భవనముల నిర్మించుటమున్నగు విషయములలోను రాజు వాణిజ్యముతోఁ బరిచయముగలవాని యుపదేశముల నర్థించుచుండు. మఱియు వాణిజ్యమును జేయువారలు, దమ్మ డేమమును గాపాడుటకును, దమ్ము సంబంధించిన విధానములు తమ కిబ్బందుల గల్పింపకుండునటులఁ జేయుటకును, దమ ప్రతినిధిని రాజసమక్షమందు నిల్పఁగోరుచుండురు. రాజోద్యోగియైయుండుటచే రోజునదనమునకు దినమునకు మూఁడు పర్యాయములచొప్పున నీతఁడు చనుచుండును. ఈ యుద్యోగము గలిగియుండుటచే నీతఁడు ప్రయాణమైపోవునపుడుగాని, తన యుద్యోగమును విడనాడు నపుడు

గాని, పరివ్రాజకుండగు నపుడుగాని రాజానుమతిని గైకొనుచుండెడివాఁడు*.

సెత్తియుద్యోగియై యెట్టి రాజకీయవ్యవహారములఁ జేయుచుండెడివాఁడో యెచ్చటను వివరింపబడలేదు. మనుధర్మశాస్త్రములో రాజు పణ్యముఖధరలంగూర్చి యేవిధమున సంచరింపవలయునో చెప్పబడినది.

శ్లో. ఆగమం నిర్గమం స్థానం తథాపృద్ధిక్షయాభుభా
 విచార్య సర్వపణ్యానాం కారయేత్ప్రత్యయవిక్రయా.
 పంచరాత్రే పంచరాత్రే పక్షేపక్షేధవాగ తే
 కుర్వీతచై సాంప్రత్యక్షమర్ఘ్య సంస్థాపనంనృపః.
 తులామానం ప్రతిమానం సర్వంచస్యాత్సృజ్యక్షితం
 పట్నుషట్సుచమాసేషు పునకేపఠీక్షయేత్.

(మను 8 ల 401-402, 403)

“ఏ సర కెంతదూరమునుండి వచ్చెనో యెంతదూరము వెళ్ళునో యెంతకాలము నిలువయుండునో యందులకగు వృద్ధియెంతో యాసరకు రక్షించుకూలి మొదలయినవాని కెంతవ్యయమాయెనో యాసరకు తఱుగెంతో యచు విషయములన్నియును విచారించి, కొనినవానికిని విక్రయించిన వానికిని నష్టములేకుండ ధర లేర్పరచి క్రయవిక్రయము లొనర్పింపవలెను. మఱియు సరకువచ్చుటయు, జెల్లుటయు నియతముగా నుండదు గావున వానిఖరీదులు శీఘ్రముగా మాఱును. కావున నట్టివాని కైడేసి దినములకొకమారును, స్థిరప్రాయస్థులగు వానికిఁ బక్షమున కొకమారును వర్తకులతోఁ గుశలులగువాని యెదుటను ధరను రాజు బుద్ధిమంతులచే నేర్పాటుచేయింపవలెను. బంగారు మొదలగువానిని, దూఁచెడు త్రాసులు గుళ్ళు కొలపాఠ్రోములు మున్నగువానిని నాఱునెలల కొకమారు సభ్యులచేఁ బరీక్షచేయింపవలెను.”

ఇట్టి విషయములలో నరపాలుఁడు సెత్తిసాహాయ్యమును బొందుచు శ్రేణి, గణ, పూగాదివిషయకములగు నియమములలోఁగూడ సీతని సాహాయ్యమును బొందుచుండెడివాఁడని మన మూహింపవలయును. మఱియు నీ సెత్తిసానము కులక్రమాగతంబై యుండెడిది. (ఖదిరంగారజాతకము I 231; III 475 అద్ధానజాతకము.) ఈ పదవి సంశపారంపర్యముగా వచ్చుటచేతను, సెత్తులు ధనవంతు లగుటచేతను, జాతకకథలలో నచటనచట సెత్తులు రాజమిత్రులుగ నిరూపింపఁబడుచున్నారు. “యువరాజును, వారాణసీ సెత్తికుమారుఁడును బాల్యమునుండియు నాటలాషుకొనుచు నొక యాచార్యునివద్దనే విద్య నభ్యసించుచుండిరి. ఆయువరాజు పితృమరణానంతరమున రాజై నపిదప నా సెత్తి పుత్రుఁడును బూర్వమువలెను రాజునకు మిత్రుఁడై వానితోఁగలసి మెలసి తిరుగుచుఁ దండ్రికాలగతిని బొందినపిదపఁ దాను సెత్తియై దినమునకు మూఁడుపర్యాయములు రాజదర్శనముం జేయుచు రాజుతో రాత్రి యగువఱకును మాటలాడుచుండెను. ఒకనాఁడు సెత్తి రాజదర్శనముం జేయుకుండుటచే “మన్నిత్రుఁడేడి?” అని రాజు ప్రశ్నించెను” అని, అథ్థాన జాతకంబునఁ జెప్పింబడినది.

సెత్తులు జాతకకథలలో ననేకస్థలములందు రాజకీయవ్యవహారములతో నేమియు సంబంధములేని బహుధనవంతులగు వణిజులవలె వర్ణింపఁబడుచున్నారని పూర్వమునఁ జెప్పితిమి. వారణాసియందు నొక సెత్తిపంచశతశకటములపై వస్తువుల నేకరించుకొని వ్యాపారము చేయుచుండినట్లు ఫల(I 270) జాతకమునందుఁ జెప్పింబడినది. మఱియు జానపథములందును సెత్తులు వసియించుచుండెడివారనియును నిగ్రోధ (IV 37) జాతకములోఁ జెప్పింబడినది. కానియా సెత్తులేమిచేయుచుండెడివారో చెప్పఁబడలేదు. ఈ సెత్తులందఱును బహుధనయుక్తులని మా

త్రము చెప్పింబడినది. సెత్తులు తఱచుగ నెనుబదికోట్ల ధనముగలవారలుగ జాతకకథలలోఁ జెప్పఁబడుచున్నారు. ఈసంఖ్యయట్టి సెత్తుల యొక్క బహుధనత్వమును సూచించుచున్నదే గాని వేతేమియు సూచింపజాలదని మన మూహింపవలయును. విసహ్యజాతకములో మాత్రము (III 129) శక్కుఁడు సెత్తివాత్మత్వముం జూచి కడు కుపితుఁడై యా సెత్తిధనము, ధాన్యము, దైలము, మధువు, జక్కెర, బానిసలును, భృతిభుజులు మున్నగు నమస్తనంపదలను నశింపఁజేసెనని చెప్పఁబడినది. ఈవివరణముంబట్టి సెత్తులధనము లెట్టివిగఁ బరిగణింపఁబడుచుండెడివో తెలియనగును. సెత్తులు వైవాహిక సంబంధములఁ జేయునపుడు బహుధనసంపన్ను లగుటచేఁ దమతో నమానులగు సెత్తులతోనే యట్టిసంబంధములం గలుగఁజేసికొనుచుండెడివారని మనము చెప్పవచ్చును. నిగ్రోధజాతకములో రాజగహపు సెత్తి తన కుమారునకు జానపదుఁడైన యొక సెత్తి కూతును భార్యగ నొనర్చెను. కటాహజాతకములో సెత్తియొకఁడింకొక సెత్తికి నీరీతి జాబు వ్రాసెను. “ఈయుత్తరమును నీకిచ్చువాఁడు నానుతుఁడు. మనపిల్ల లొండురులకు వివాహము చేసికొనుట నాయభీష్టము.”

(బ్రాహ్మణక్షత్రి)యమువకులవలె సెత్తికులస్థులగు యువకులును విద్యల నభ్యసించుచుండెడివారు. (బ్రాహ్మణక్షత్రి)యమువకులవలెనే సెత్తియువకులుకూడ శిల్పముల నభ్యసించుచుండెడివారని, అథ్థాన జాతకములోను, నిగ్రోధజాతకములోను చెప్పింబడినది. సెత్తియువకులు బ్రాహ్మణబ్రాహ్మచారులవలననే వేదాధ్యయనంబునుగూడఁ జేయుచుండెడివారని విద్వాంసులూహించుచున్నారు.

ఇంతవఱకు వణిజులంగూర్చి కొంతచర్చించితిమి. బహుపూర్వకాలములోను వణిజులు సంఘములుగ నేర్పక శ్రేణుల నిర్మించుకొని శ్రేణులయధికారమునకు లోబడి తమవ్యాపారముల సాగించుకొను

చుండెడివారనునది నిశ్చయము. కృషీవలులయొక్కయు, వణిజులయొక్కయు, బతుపాలురయొక్కయు, గుసీమలయొక్కయు, భిన్న భిన్నధర్మముల ననుసరించి రాజు వారినారిని బాలింపవలయునని గౌతమధర్మసూత్రము నుడువుచున్నది. మనుధర్మశాస్త్రములో శ్రేణినియునుములను నృపుఁడు పరీక్షించి కార్యముల నిర్ణయింపవలెనని నిరూపింపఁబడినది.

శ్లో॥ జాతిశాసపదాన్ ధర్మాన్ శ్రేణిసర్గాం శ్చ ధర్మవిత్ ।
 సమాక్ష్యకులధర్మా శ్చ స్వధర్మం పరిపాలయేత్ ॥

(మను. 8 ఆ 41)

మను ధర్మశాస్త్రంబు నందలి వృద్ధి నియమములను, సముద్ర వాణిజ్యము విషయమై తద్దానయుక్తులగు వారలను నియమించుటను, నదులపైని భూమిపైని గావింపఁబడు వాణిజ్యపు వస్తువులపైఁ బన్నుల విధియించుటను మనము పరిశీలించినచో నాపురాతన కాలముందును వాణిజ్య మత్యధికముగ జరుగుచుండెననియు నత్యుద్ధి నియమబద్ధంబై కడు వృద్ధి జెందియుండెననియు నూహింపవచ్చును.

వస్త్రులవణాది గ్రవ్యము లెంత మూల్యమునకుఁ గొనఁబడెనో, యిచ్చట నమ్మిన నెంత లాభించునో, యెంత దూరముచుండి తేఁ బడెనో, యెంత సొమ్ము బత్తై కర్చులు మొదలగు వానికే దగులు బడి యయ్యెనో, యరణ్యాది ప్రదేశములందుఁ జోరాదులవలన రక్షార్థమై యగు వ్యయమెంత యయ్యెనో, కొనకు లాభమెంత గల్గునో, చూచి వర్తకునివలనఁ బన్ను గ్రహింపవలెను. అవేక్షణాది కర్మములయందుఁ, వాని వానివలన ఫలము నేరీతినొందునో తత్తత్కారమును రాజు పరిశీలించి పన్నులనెల్లప్పుడు విధింపవలెను. జలగజంతు రక్తమును, గోవత్సము దుగ్ధమును, దుమ్మెద మకరందమును, నేలాగున స్వల్ప స్వల్పముగ స్వీకరించునో యట్టులే రాజు

రాష్ట్రమువలన మూలధనచ్చేదము గాకుండ నేటేట రాఁదగిన పన్నును రాఁబట్టవలెను.

“మూలముకంటె నధికము లగు పశుహిరణ్యములయందేఁ బదవపాలును రాజు పుచ్చుకొనవలెను. ధాన్యములో నాటవపాలుగాని యెనిమిదవపాలుగాని రాజు పుచ్చుకొనవలెను. భూమియొక్కయుత్తమ త్యాదిభేదములచేతను, గర్వకశ్రమ తారతమ్యముచేతను షష్ఠభాగాది వికల్పము నెన్నవలెను. శిలామయములు మున్నగువానిపైని వచ్చినలాభములో నాటనభాగము పన్ను పుచ్చుకొనవలెను.”

“ధనము లేక రాజెంత క్షీణించినను శ్రోత్రీయబ్రాహ్మణుని వలనఁ బన్నును బుచ్చుకొనఁగూడదు. రాజుయొక్క రాజ్యమందు శ్రోత్రీయుఁ డాఁకలిచే నీరసింపఁగూడదు,” అని మనువు చెప్పి యున్నాఁడు.

(మను. 7 ఆ. 127-133)

“కూర మొదలగునవి యమ్ముకొని బ్రతికెడువారలకు నంప త్సరపుఁ బన్ను కొంచెముగ రాజు విధింపవలెను. కారువులచేతను (శిల్పిజనలకంటె నీవదధికులు) సూపకారాదులచేతను, లోహకారాదులచేతను, గావభృ మోసికొని బ్రతికెడు శూద్రులచేతను నెలకొక రోజునఁ బన్నులను వెట్టిగాఁ జేయించుకొనవలెను.”

“ప్రజలయందగున్నేహముచేఁ బన్నులు మొదలగునవి పుచ్చుకొనక తనకును, నత్యాశచే నధికముగ సొమ్ము పుచ్చుకొని ప్రజలకును హాని రాజు తేఁగూడదు. ధనహానియగుటచేఁ దనకును, బ్రజలకు ధనహాని యగుటచే వారలకును బాధకలుగును. రాజు కార్యవిశేషమునుబట్టి కఠినుఁడును, మార్దవముకలవాఁడును గావలెనుగాని శ్లోమేక రూపుఁడు కారాదు. ఈరీతిగల రాజెల్లరకభిమతుఁడగును,” అని మనువు మనువు చెప్పియున్నాఁడు.

(మను. 7 ఆ. 137-140)

“రాజునకు ధాన్యాదులలో నెనిమిదవపాలు పన్ను చెప్పబడెను. అట్లయినను నాపదయందు నాలవపాలు పుచ్చుకొనియైన నధికముగు శక్తితో బ్రజలను రక్షించిన నధికకరగ్రహపాపముతో గూడుకొనకుండును. రాజునకు యుద్ధము స్వధర్మము. యుద్ధఫలము విజయమని యర్థము. ప్రజారక్షణమందుద్యుక్తులై యెందువలన నైన భయముత్పన్నమయ్యెనేని యపుడు రాజు యుద్ధపరాజ్ఞుఁడని కారాదు. ఇట్లు శస్త్రములచే వైశ్యులను దన్యులవలన రక్షించి వారలవలన శాస్త్రీయముగు పన్ను నధికారపురుషులచే నాకర్షింపవలెను. ధాన్యసమూహమందు వైశ్యునివలన నష్టమాంశము శుల్కమాకర్షింపవలెను. ధాన్యములలో ద్వాదశభాగము శుల్కమని చెప్పబడెను. అష్టమాంశమాపదయందును, నత్యంతాపదయందుఁ జతుర్థాంశమును రాజు గ్రహింపవచ్చునని తెలియవగును. అందిరు వదవభాగము గ్రాహ్యమనియుఁ గలదదియుక్తమే. బల్యాదులలోఁ గ్షారాపణసానములకు వింశతితమముగు భాగమును గ్రహింపవలెను. అందును “పంచాశద్భాగ ఆదేయో రాజ్ఞాపశుహిరణ్యయోః” అనుటచే ననాపదయందుఁ బంచాశద్భాగము చెప్పబడెను. ఈవింశతి తమభాగమాపదయందని చెప్పబడెను. శూద్రులవలనగా నూపకారాదులు. శిల్పులవలనఁ జెక్కడపుఁబనివారలు. ఇట్టివారలచేఁ బనులు వెట్టిగాఁ జేయించుకొనవలెను గాని వారినుండి పన్ను గ్రాహ్యము కాదు,” అని మనవు చెప్పియున్నాఁడు.

(మమ. 10 ఆ 188-190)

ఆకాలములో సముద్రవాణిజ్యము, భూమిపై వర్తకముకూడ విస్తారముగ జరుగుచుండెడివని జాతకకథలవలనఁ దెలియవచ్చుచున్నది. ఎడారులలోనుండి చనుపలుబోవునపు డట్టి ప్రయాణముసముద్ర ప్రయాణముతోఁ బోల్పబడుచున్నది, (I 107). మఱియుఁ గర్ణధా

రుఁలెటుల నోడను నడుపుదురో యట్టులనే నక్షత్రములం జూచి చనుపలనువాని నాయకులు నడపుచుండెడివారని చెప్పబడినది. (III 267) ధన్యుద్ధజాతకమువలన సముద్రమధ్యమున నుండునపుడు దిశాకాకము నొకదాని నుంచుకొని నావికులద్దానిచేఁ దీరమును దెలిసికొనుచుండెడివారని తెలియవచ్చుచున్నది. ఈజాతకములోనే, దిశాకాకముండినప్పటికిని నోడ ప్రక్కలయ్యెనని చెప్పబడుటచే దిశాకాకములు సముద్రములో దూరముగఁ బోవునావలకంత యుపయోగముగ నుండకపోయినను దీరమున కనతిదూరంబుననే ప్రయాణమును గావించుపడవల కుపయోగముగ నుండెడివని మనముహింపవచ్చును. ఆకాలమున సముద్రములో నతిదూరముగఁబోయిన యోడలకు హాని వాటిల్లుచుండెడి దని పండరజాతకమువలనఁ దెలియవచ్చుచున్నది, (V 75). “ఏనూఱుగురు వణిజులు సముద్రప్రయాణముం జేయుచు నేడవనాఁడు భూమిని గనకుండిరి. ఓడయు నక్కలాయెను,” (బవేరుజాతకము III 126) బవేరు పట్టణమును బవేరురాష్ట్రమును జాతకకథలలోఁ జెప్పబడుచుండుటచే నాపూర్వకాలములో సైతము నధికముగ సముద్రవాణిజ్యము జరుగుచుండెడిదని మనముహింపవచ్చును.

భరతఖండములో నౌకాయానమున కనువగు మహానదులుండుటచే నదీ వాణిజ్య మధికముగ జరుగుచుండెడిదని మనము చెప్పవచ్చును. చుల్లక సెత్తజాతకములో నీ క్రింది రీతిని చెప్పబడెను, (I 126). “వారాణసీపట్టణమున కనతిదూరంబున నుండెడి యొక రేవును నొక యోడ, వర్తకసామగ్రితోఁ జేరెను. కులీనుడైన ధనహీనుడగు నొక యువకుఁ డధికవైభవముతో నారేవునకుం జరిగి యానర్తకులనుండి యగువుపై నా సామగ్రినొత్తటిని గ్రయముచేసి తన యంగుళీయకమును వారలకుఁ బ్రాతిభావ్యముగా నిచ్చెను.

ఆ నావడగ్గటనే యొక శిబిరమునం దాతఁడు బసచేసి, యే వర్తకులు వచ్చినను తన యాజ్ఞలేక లోనికిరానీయవలదని చెప్పి సేవకుల నచట నుంచెను. ఆయోడ, కేవు చేరినదని విని నూఱుగురు వర్తకులు వారాణసినుండి యచటికివచ్చి వస్తువులఁగొనఁ బ్రయత్నింప నయ్యవి యింకొకవర్తకునిచేఁ గొనఁబడినవని యచటివారు చెప్పిరి. అపుడు వార లాయువకుని దర్శించి యాతనికి రెండు లక్షల ధనమునోసంగి యా వస్తువులఁగొనిరి.”

పూర్వకాలమున భూమి మార్గమున వాణిజ్యమత్యధికముగ జరుగుచుండెడిదని మనము దృఢముగఁ జెప్పవచ్చును. ఆపన్నక జాతకములో వస్తువులనే నూఱు బండ్లపై సేకరించుకొని వర్తకులు బహు దూరము వాని విక్రయించుటకై చనుచుండెడివారని చెప్పఁ బడినది. వారాణసినుండి యుజ్జయినివఱకును, విశేష దేశమునుండి కాశ్మీర గాంధార దేశములవఱకును వణిజులు విక్రయించుటకై వస్తువులనుగొనిపోవుచుండెడివారని జాతకకథలవలనఁ దెలియవచ్చుచున్నది. ఇట్టి దూర ప్రయాణములలోఁ జోరులవలన భయము మిక్కుటముగ నుండెను. సత్తిగుమ్మ జాతకములోఁ ద్రోవఁబోవు వణిజులం గొట్టి ధనము నార్జించుచుండెడి యేనూఱు చోరు లొక గ్రామములో వసియించుచుండిరని చెప్పబడినది. యోధులు కొందఱు వర్తకులనుండి ధనముఁగైకొని చనువలను జోరులనుండి రక్షించుచుండెడివారనుట నిశ్చయము.

దేశమున విస్తారముగ వాణిజ్యము జరుగుచుండిన కాలములో శ్రేణులు నిర్మితములై యుండెడివనుటలో వింతయేమియునులేదు. ఉరగ జాతకపు వచ్చుప్పన్న వత్తులో సిద్ధఱు శ్రేణిప్రముఖులకు వివాదము జరిగిననని చెప్పబడినది. నిగ్రోధజాతకములో రాజభాండాగారాధ్యక్షస్థానము సర్వ శ్రేణి విచారణార్హమని చెప్పబడినది. ధాన్యవణి

క్కులము, పణ్ణికకులము (శాకఫలవిక్రీత్యకులము) అహిగుండిక జాతకములోను (III 198; I 312) కుద్దాలజాతకములోను బేర్కొనఁ బడుటచేఁ గొన్ని వస్తువులతో వ్యాపారము చేయువారలలోనైనను తండ్రి ననుసరించి పుత్రులును నా వ్యాపారమును జేయుచుండెడి వారని మనము నిశ్చయింపవచ్చును.

వణిజులలో శ్రేణి నిర్మాణము మిక్కుటముగ వృద్ధిఁజెందినట్లు గాన్పింపకపోయినను శిల్పములలో మాత్రము శ్రేణులు నిర్మితములైనట్లు గాన్పించుచున్నది. జనకుడవలంబించిన శిల్పమును బుత్రుఁ డవలంబించుటఁ దఱచుగఁ గాన్పించుచుండును. ఇట్లు పుత్రులు జనకు లభ్యసించు శిల్పముల నభ్యసించుచుండినచో నట్టి వార, లాయాశిల్పములయందుఁ బ్రావీణ్యముం జెందుదురు. కమ్మరులు, కుమ్మరులు, శిలాపేషకులు (బబ్బుజాతకము) యున్నగు వారలలోఁ బుత్రులు జనకుల వృత్తులనే యవలంబించియుండుట జాతకకథలలోఁ జెప్పబడినది. ఒక్క వృత్తినే యవలంబించు వారలందఱు నొక్క గ్రామములోనే వసియించుటయు నీ కథలలోఁ గాన్పింపకపోదు. మహావద్దికి గ్రామముకటి వేయిమంది కలవతోవ్యాపారముచేయు వారల కుటుంబములతోను, కమ్మర గ్రామ మొక్కటి వేయిమంది కమ్మరుల కుటుంబములతోను నుండెనని (అవీనచిత్తజాతకము) (II 18; IV 159, 47) (సముద్దవణిజ జాతకము తక్కల జాతకము) జాతకములలో (III 281) బేర్కొనఁ బడెను. ఆ యాశిల్పముల నభ్యసించు వారలు వేఱువేఱు శ్రేణుల నిర్మించుకొని యా యా శ్రేణులకు 'జెత్తకులను' లేక 'ప్రముఖులను' (జ్యేష్ఠకులు, ప్రముఖులు) నియమించుకొను వాడుక కాన్పించుచున్నది. ఈ ప్రముఖస్థానము వంశపారంపర్యమై జనకునుండి పుత్రునికుఁ గ్రామముగ వచ్చుచుండెననియు నీ కథలవలనఁ దెలియవచ్చుచున్నది. ఒకప్పు

డొక చోటనె యొక్క శిల్పమునె యభ్యసించువారలె రెండు శ్రేణుల నిర్మించుకొనుచుండెడివారని సముద్ద వణిజుజాతకమువలన నిశ్చయమగుచున్నది. ఒక గ్రామములో వేయి తక్షక కుటుంబములు వసియించుచుండెననియు, నందయిదువందల కుటుంబముల కొక ప్రముఖుండును, మిగిలిన యయిదువందల కుటుంబములకు మఱియొక ప్రముఖుండును నుండిరనియు, వారలొకానొక సమయమున నా పురమును విడిచియొక ద్వీపమునకుంజని యచటఁ గాపురముండిరనియుఁ జెప్పబడినది.

వణిజులయొక్కగాని శిల్పులయొక్కగాని సంఘమునకు శ్రేణి యనిపేరు. ఇట్టి శ్రేణులసంఖ్య యనల్పమని తెలియనగును. మూగ పక్షజాతకంబున రాజత్యంతవైభవముతోఁ బ్రయాణోన్ముఖుండై చాతుర్వర్ణ్యంబును నష్టాదశశ్రేణులను సర్వబలంబులను నొక్కచోటికె రావించెనని చెప్పబడినది. ఈయష్టాదశశ్రేణుల నిపుడు నిరూపించుట యసాధ్యంబైనను శిలాశాసనాదులంబట్టి కొన్నింటిని మనము తెలిసికొనఁగలము. ఇచట నట్టి కొన్ని శ్రేణుల యనుక్రమణికను బొందుపఱచుచున్నారము.

- | | |
|----------------|-----------------------------|
| 1. రథకారులు | 9. తంతువాయులు |
| 2. లోహకారులు | 10. వణిజులు |
| 3. చర్మకారులు | 11. చనుపలను రక్షించు భటులు. |
| 4. చిత్రకారులు | 12. వైణులు |
| 5. మాలాకారులు | 13. చోరులు |
| 6. పశుపాలురు | 14. కుసీదులు |
| 7. నావికులు | 15. వ్యాధులు |
| 8. కులాలులు. | 16. రంజకులు |

జాతకకథలవలన నింకొకటి తెలియవచ్చుచున్నది. వణిజుల శ్రేణులకును, శిల్పుల శ్రేణులకును భేదంబుండినట్లు జాతకకథలవలన స్పష్టమగుచున్నది. వణిజులలోఁ బారంపర్యముగ నొక్కొక్కజాతి వస్తువులతో వ్యాపారాదులు నల్పుచుండిన కులములు ముఖ్యాధిష్ఠితంబులైన శ్రేణులం గల్పించుకొను వాడుకయుండినను దఱచుగ నిట్టిశ్రేణులు సుస్థాపితములైనట్లు గాన్పింపదు. శిల్పుల శ్రేణులు మాత్రము సునిర్మితములై యుండెడివి. శ్రేణిప్రముఖు లున్నతరాజకేయోద్యోగములఁ జేయుచు నరపాలుర దయకుఁ బాత్రులై ధన సంపన్నులై యుండెడివారు.

ధర్మశాస్త్రములఁ బరికించిచూచినను శ్రేణులు సుస్థాపితములై యుండెడివని తెలియకమానదు. శిల్పుల వివాదములలో వారివారి శ్రేణిప్రముఖులతో విచారించియే, నరపాలుఁడు తీర్పు నొసంగవలయునని గౌతమధర్మసూత్రము పదునొకండవ యధ్యాయము 21 సూత్రమువలన స్పష్టమగుచున్నది. ధర్మసూత్రముల కాలమునాటికి శ్రేణులు సునిర్మితములైయుండెడివనియు భిన్నభిన్న శిల్పముల నవలంబించువారలు వివిధములగు శ్రేణుల నిర్మించుకొని వారికి దగిననియమముల వారే చేసికొనుచుండెడివారనియు నిశ్చయమగుచున్నది. బౌద్ధవైదిక గ్రంథములనుండి, శ్రేణులు తమతమసంఘములను జెందినవారలపైఁ బ్రబలాధికారములు కలిగియుండెడివని తెలియవచ్చుచున్నది. వినయపీఠకములో శ్రేణిస్థులకును వారి భార్యలకును వివాదములు జరిగినచో నట్టివివాదములను దీర్చు నధికారము శ్రేణి గలిగియుండెడిదనియును శ్రేణిస్థునిభార్య భిక్షుకీడుగుటకు నిశ్చయించికొన్నచో నట్టి యాపె శ్రేణి యనుమతిని బొందవలెననియును నిరూపింపబడినది.

శ్లో. జాతిజానపదాన్ ధర్మాన్ | శ్రేణిధర్మాంశ్చ ధర్మవితో
సమీక్ష్య కులధర్మాంశ్చ | స్వధర్మం ప్రతిపాదయేత్.

అను మనువచనంబువలన దేశములు శ్రేణులు తమతమ నియమములం గావించుకొనుచుండుననియు నట్టినియమములు జాత్యాది ధర్మములవలె రాజుచే గౌరవింపబడి శ్రేణిస్థుల వివాదములలో ననుసరింపబడవలెననియు నిశ్చయమగుచున్నది. మఱియు మానవధర్మ శాస్త్రమున నెఱిమిదవ యధ్యాయములో 219, 220 శ్లోకములలో సీరీతిగఁ జెప్పబడినది.

శ్లో. యోగ్రామ దేశసంఘానాం | కృత్యాసత్యేన సంవిదం
విసంవదేన్నరోలోభా | త్తంరాష్ట్రాద్విప్రవాసయేత్ ||
నిగృహ్యదాపయేచ్ఛైవం | సమయన్యభిచారిణం
చతుస్సువర్ణాన్ వణ్ణిష్కాన్ | శతమానంచరాజశమ్ ||

(మను 8. ఆ. 219, 220)

ఈరీతిగనె యాజ్ఞవల్క్యస్మృతియందుఁగూడ శ్రేణులఁగూర్చి యీక్రిందిరీతిని కొన్ని నియమములు నిరూపింపబడినవి.

(యాజ్ఞవల్క్య సంహిత. అధ్యాయ. II)

“తన ధర్మమునకు విరోధింపనిదియు సామయికమును , రాజకృతమును’ అగు ధర్మము ప్రయత్నముచే రక్షింపబడఁదగినది. ఎవఁడు గణద్రవ్యమును హరించునో, యెవఁ డేర్పాటు నతికృమించునో వాని సర్వస్వమును హరించి రాష్ట్రమునుండి వెడలనడుపవలయును. సమూహహితమును జెప్పు వాని వాక్యప్రకార మందఱు నాచరింపవలయును. ఇందు విపరీతముగ నడుచువాని ప్రథమసాహసమానకు దండనము విధింపవలయును. రాజు సమూహకార్యమునందు వచ్చినవారిని యాసమానాదిసత్కారములచేఁ బూజించి కార్యమైనతరువాత విడువవలయును. సమూహకార్యమునఁ బంపబడిన

వాఁడు తనకు లభించినదానిని సమూహమున కిచ్చి వేయవలెను. వాఁడట్లు స్వఃముగ నీయనిచోఁ బదునొకండు రెట్టిచ్చుకొనునట్లు రాజు చేయవలయును. ధర్మజ్ఞులు శుచిగలవారుగను, లోభములేనివారుగను, గార్యచింతకులుగను నుండురు. సమూహహితమును జెప్పు వారి వాక్యప్రకారముగ నాచరింపవలయును.

శ్రీణినైగమపాపండులగణములకుఁ గూడ నిదియె విధి. వీని భేదమును రాజు రక్షింపవలయును. పూర్వవృత్తిని బరిపాలింపవలయును.

(యాజ్ఞవల్క్య II 187-192)

విష్ణుస్మృతియందు “గణద్రవ్యాపహర్తావిహస్యః” అనియున్నది.



పూర్వాధ్యాయములలో రాజభృగులఁ గూర్చి వ్రాసియుంటిమి. ఈ రాజభృగులు ప్రసిద్ధములగు నుద్యోగస్థానములలో నుండి రాజకీయవ్యవహారముల నిర్వర్తించుచుండెడివారు. నటులు, గాయకులు, హస్తినమకులు, మున్నగువారలు రాజసేవకులయ్యుఁ బ్రసిద్ధములగు పదవులలో నుండి నట్లు పరిగణింపబడక రాజసకును, రాజకుటుంబమునకును సంతోషము గలుగఁజేయుచు రాజుచే బోషింపబడుచుండెడివారు.

నటులెట్టి ప్రదర్శనములఁ గనఁబఱచు చుండెడివారో సురువిజాతకములో నీ క్రింది రీతిని వర్ణింపబడినది. (IV 324) “ఆకాలమున నిపుణులగు నటు లిరువురు “మందకర్ణుఁడు, శ్వేతకర్ణుఁడు” అను నామములచేఁ బరఁగుచు రాజును సవ్వింపఁ బ్రయత్నించుచుండిరి. అందులో మందకర్ణుఁడు రాజప్రాసాద ద్వారంబునొద్ద “అతులంబ” అను

ఘనవృక్షంబు నొక దానిని స్థాపించి యా “అతులంబ” వృక్షపుశాఖకు నొక త్రాటిని గట్టి యా త్రాటి బంతిని మీఁదుగ విసరి యా వృక్ష ముమీఁదికెగఁ త్రాకఁబ్రారంభించెను. వెన్నవనుకిని వృక్షముఁ “అతులంబ” అని చెప్పఁబడుచున్నది. వెన్నవనుని నేవకులాతనిని బంధించి తునియలు తునియలుగ నాతని దేహము భేదించి భూమిపైఁ బడ వేసిరి. తదితరులగు నటులందఱాతునియలఁ గూడఁదీసి యుదకంబును వాసిపైఁ జల్ల నెప్పటివలె నా నటుఁడు నజీవుండై పుష్పవననంబు ధరియించి యాడసాగెను. శ్వేతకర్ణుఁడను రెండవ నటుఁడు చితినిబేర్చి నిప్పపెట్టి యనుచరులతోఁ గూడ నాచితిని జొచ్చె. ఆచితి దగ్గమై చల్లారిన పిదప నచటినుండిన నరులందఱు నుదకమును జల్లనా నటుఁ డనుచరులతోఁ గూడ బయటికివచ్చి పుష్పవనము ధరియించి యాడసాగెను. మఱియు నా కాలములోఁ గూడ వాఁడియై పొడువైన కత్తులమ్రుంగువారుండెడి వారని దసణ్ణకజాతకంబు వలనఁ దెలియవచ్చుచున్నది. వాఁడియైనదియు ముప్పదిమూఁడడుగుల పొడువు గలిగినదియునగు కత్తి నొకఁడు మ్రుంగెనని చెప్పఁబడినది. దుబ్బిచ జాతకములో లంఘన నటుల యద్భుతకర్మములు వర్ణింపఁబడుచున్నవి. ఒకదానివెనుక నింకొక బల్లెమును బాతి యీ నటులు నైపుణ్యముతో గెంతి దాఁటుచుండెడివారు.

దేశమునఁ దిరుగుచుఁ బాముల నాడించుచు జీవించెడి పాముల వ్యాధుడు జాతక కథలలోఁ గొన్నించుచున్నారు. సాలక జాతకములో, నొక యహితుండికుఁడు మర్కటమున కొకదానికిఁ బాము కాటునకు విరుగుడు మందిచ్చి సర్పముతో నాడునట్లు చేయుచు ధనము నాణ్ణించు కొనుచుండెడి వాఁడని చెప్పఁబడియున్నది (III 198). అహిగుండి జాతకములో నింకొక యహితుండికుఁ డెట్లు ధనము నార్జించి సుఖజీవనముఁ జేయుచుండెడి వాఁడో వర్ణింపఁబడినది.

దేశమున నిప్పటికిని “వీటి” పనులు చేయునమయములందును, బాముల నాడించునమయముల యందును దూర్యముల వాయిర్ముల నాచారము కాన్పించుచున్నది. ఇట్టి యాచారంబు నవీనంబుకాక బహు పూర్వకాలము నుండియు దేశము నందుండినట్లు జాతకకథల వలనఁ దెలియవచ్చు చున్నది. ఉత్పవనమయము లందు సర్వసాధారణముగఁ దూర్యములు మ్రోఁగుచుండును. వీఁయు, భేరియు, శంఖమును, దఱచుగ నిట్టి సమయములందు వాయింపఁ బడుచుండెడివి. భేరిజాతకములో భేరివాదకుఁడును శంఖధమకుఁడును సుత్రవనమయములలోఁ గడునైపుణ్యముతో నావాద్యముల వాయించి బహుధనము నార్జించి రని చెప్పఁబడినది.

దేశమునఁ బర్యటించు నహితుండికులు మున్నగువారెట్లు జీవించుచుండెడివారో కొంతవఱకుఁ దిత్తిరజాతకమువలనఁ దెలియనగును.

“ఆతఁడు వర్తకులయొద్ద భారవాహకుఁడుగ నుండి కళింగ దేశము నంతను ద్రిమ్మరెను. ఆతఁడు వర్తకుఁడై కోలను హస్తమునఁ బూని శంకుపథంబుపైఁ బర్యటించుచుండెను.

ఆతఁడు నటులతోను, వ్యాధులతోను దేశమును బర్యటించినాఁడు.

“ఒకఁడు పక్షులం బట్టియు, ధాన్యంబును ‘అల్లక’ మానంబుతోఁ గొల్చియు, గుటిలులగు జూదకాండ్రతో నక్షములనాడియు ధర్మముల నిరాకరించియు, దండితులై నవారల రక్తమును స్రవింపకుండునట్లు చేసియు (బిచ్చమెత్తుకొను నపుడు) మిక్కిలి వేడియగు నాహారమును దాకి చేతులఁ గొల్చికొనియుఁ బ్రవర్తించెను.”

ఆకాలమునాటికి నటులు, అహితుండికులు మున్నగువారలు సుబద్ధంబులగు వర్గములను జెందియుండిరని విశ్వయించుట కష్టము.

ఐనను నట కులమును, భేరీవాదక కులమును జాతకకథలలోఁ గాన్పించుటఁ బట్టియు, హస్తీ దమ కులలోను, లంఘనులలోను బుత్రులు జనకుల వృత్తులనే యనుసరించుచుండినని (I 430) దుబ్బుచజాతకములో జెప్పబడుటం బట్టియు, నాకాలమునాటికి వీరలలోఁ గూడ వర్ణనిర్మాణము జరిగియుండెనని మన మూహింపవచ్చును. మానవ ధర్మశాస్త్రమునాఁడు నటుల వర్ణము సంకరవర్ణములలోఁ బేర్కొనఁబడుచుండెను.

ఒక వృత్తినే యవలంబించువారు వివిధములగు సువశాఖలఁ జెందియున్నట్లు జాతకములలోఁ జెప్పబడిన విషయములఁ బట్టి తోచుచున్నది. ఆకారణముచేఁ జేఁపలఁ బట్టువారలలో జాలముల సువయోగించువారు కేవత్తులనియును, (కై వర్తులనియును) దండము సువయోగించి చేఁపలఁ బట్టువారు బాలిసుకులనియును జెప్పబడుచున్నారు. వ్యాధులలో మిగలఁడకుఁడు (మృగలుబ్ధకుఁడు) నకున లఁడకుఁడు (శకునలుబ్ధకుఁడు) వత్తకలుఁడకుఁడు (వార్తకలుబ్ధకుఁడు) గామవాసి యత్తకలుఁడకుఁడు (అనఁగా గ్రామములో వసియుంచుచు నిడువైన తరువులక్రింద మృగముల పాదచిహ్నములనుగని వలలు పన్ని మృగముల వేటాడువాఁడు) అను భేదములు గలవారు జాతకకథలలోఁ బేర్కొనఁబడుచున్నారు.

ఇంతవఱకు నెట్టివారుభృతిభుక్కులుగను, దాసులుగను నుండెడివారో చెప్పబడలేదు. ఇప్పటివలెనే పూర్వకాలములోను దరిద్రులై వాణిజ్యకర్షణాదులను జేసి జీవించుటకు శక్తిలేనివారలు భృతిభుక్కులగుచుండెడివారని మన మూహింపవలయును. సువణ్ణహంస జాతకములో నొక బ్రాహ్మణునియొక్క మువ్వరు పుత్రికలు ధనికుల కులములలో నేవఁ జేసి పొట్టఁ బోషించుకొనుచుండెడివారని చెప్పబడినది. నిరుపేదయగు గృహపతి (గృహపతి) వేతనమునకై యొకని

యొద్ద నేవఁ జేసి కాలక్షేపము చేయుచుండెడివాఁడని సుతనజాతకములోఁ జెప్పబడినది. యజమానులు దయాళురై యుండినచో వాని సేవకులు సుఖులై యుందురు. అటుగాక యజమానులు నిర్దయులై యవ్యవస్థితచిత్తులై యుండినచో వారి సేవకుల కష్టము లిన్నియని చెప్పటకు వీలుపడదు. 'పొట్టి పోతరాజు కొలువను'నది యారీధ్రదేశమున సుప్రసిద్ధమె. బౌద్ధధర్మమును మాత్రము గృహపతులెట్లు తమ సేవకులను దయతోఁ గాపాడవలెనో చెప్పబడినది. అట్లు మాత్రము గృహపతులు సంచరించినచో సేవకులు వారి యజమానుని విడువక భక్తి శ్రద్ధలతోఁ గొలుచుచుందురు. "భృతిభుక్కులు యజమానుల గృహములలో భోజనములం జేయుచుండెడివారు. సాయంకాలమయిన పిదపఁ దమ తమ గృహములకుం జనుచుండెడివారు" అని గంగమాల జాతకమువలనఁ దెలియవచ్చుచున్నది.

ఎట్టి హక్కులు లేక జీవించు దాసులలో నప్తవిధములైన వారలు మానవధర్మశాస్త్రములోఁజెప్పబడుచున్నారు (VIII 415). యుద్ధరంగమునందుఁ బట్టుకోఁబడినవారు, ధ్వజాహృతులు, (2) భోజనాదులకై దాసులైనవారలు, భక్తదాసులు. (3) గృహమున జనించినవారు, గృహజులు. (4) కొనఁబడినవారు, క్రితులు. (5) దానంబులుగ నొసంగఁబడినవారు, దత్త్రీములు. (6) పైతృకులు. (7) దండదాసులు. ఇట్టి దాసులు జాతకకథలలోఁగూడఁ గాన్పించుచున్నారు. కులావక జాతకములో గ్రామభోజకుఁడు పాపాత్ముండై గ్రామస్థులకు హోనిఁ గలుగఁజేయుటచేత రాజుచేఁ బట్టుకోఁబడి తన సర్వస్వమును బోఁ గొట్టుకొని గ్రామస్థులకు దానుఁడుగఁ జేయఁబడి దండింపఁబడ్డట్లు చెప్పబడినది (III 343). జాతకకథలో బ్రాహ్మణుఁ డొక్కరుఁడు 'ఏడువందల కహాపణములను' బానిసను గొన్నట్లకై రాజు నర్పించెనని

చెప్పబడినది. కటాహకుండను దాసుడు సెత్తికుటుంబములో సెత్తి కుమ్మారుడు పుట్టినదినముననే జననముఁ గాంచెనని చెప్పబడినది. చుల్లనారద జాతకములోఁ జోరు లొక గ్రామమును గొల్లగొట్టి ధనమునంతను హరించి గ్రామవాసులను దాసులనుగ నొనర్చినని చెప్పబడినది.

యజమానులు కూరులైనచో దాసులకు నిహముననే నరకానుభవ మగును. యజమానులు దయార్ద్రప్రౌఢయులై యుండినచో దాసులు సుఖులై యుందురని వేతె చెప్పనవసరము లేదు. ఉరగ జాతకమున నొక బ్రాహ్మణ కుటుంబములోని బ్రాహ్మణుఁడును, నాతని భార్యయు, బుత్రుండును, బుత్రికయు, గోడలును, దాసియు సుఖముగ నొండొరులఁ బ్రేమించుకొనుచు జీవించు చుండెడివారని చెప్పబడినది. మఱియు బ్రాహ్మణపుత్రుఁ డామెకు (దాసికి) నప్ప డప్పుడు బాధ కలుగఁజేసియుండునా యని యొక్కఁడును ప్రశ్నింప నామెయు “ఓయీ! అట్లు వచింపకుము. అట్టివాని నే నెన్నఁడును గనలేదు. శాంతుండై, యసుకంపాయుక్తుండై నా యజమానపుత్రుఁడు నన్నుఁ డన బిడ్డవలెఁ బ్రేమించుచుండెడివాఁడు” అని ప్రత్యుత్తర మిచ్చెను. ఈరీతిగనే నానచ్చందజాతకమువలనఁ గూడ దాసీజన మత్యంతానుకంపతోఁ జూడఁబడుచుండెనని తెలియనగును. అందఱు యజమానులు నిట్టి దయతోఁ దమ దాసులను జూచుచుండెడివారని మాత్రము మన మూహింపరాదు. దాసులను దిండిపెట్టకయు, గొట్టియు, బంధించియు బాధపెట్టుచుండెడి యజమానులును జాతక కథలలోఁ గాన్పింపకపోరు. కటాహకుం డను నొక శ్రేష్ఠిదాసుఁడు వ్రాణాశనేర్చుకొని చదువఁగల శక్తిగలవాఁడై భాండాగారాధ్యక్షుఁడై యుండి యారీతినీ జింఠించెను:

“నన్నెల్లపుడు భాండాగారాధ్యక్షునిగఁ బని చేయనీయగు.

ఏదియో యొక దినమున నాయం దేదియో యొక్కలోపము నెంచి నన్నుఁ గొట్టి, బంధించి, వాఁతలువేసి, దాసునకుఁడగు నాహాతము నొనంగెదరు.” ఇతర గృహములకు భృతీకై పంపఁబడు దాసి యేనాఁడైనను ధనమును యజమానునకుఁ దెచ్చి యీయకుండిన నాదినమున న్నాదాసిని గజ్జితోఁ గొట్టి యొకమూలకుఁ ద్రోసివేసెడి వారని (I 402) నామసిద్ధిజాతకములోఁ జెప్పబడినది. కటాహజాత కములో దాసు లెట్టికార్యములం జేయుచుండెడివారో వర్ణింపఁబడినది. దాసు లొకప్పుడు తమ యజమానులచే స్వాతంత్ర్య మొసంగఁబడు చుండెడివారు.

దాసులు చండాలాది నీచజాతులవారలకంటె నున్నతమగు పదవియం దుండెడివారని మన మూహింపవచ్చును. చండాలర దురవస్థ మనుధర్మశాస్త్రమువలన స్పష్టమగుచున్నది.

“చండాలశ్వపాకులకు గ్రామమునకుఁ బైని నివాసము. వారలు పాత్రరహితులుగఁ జేయఁదగుదురు. ఏలోహపాత్రమందు వారు భుజింతురో యా లోహము కరఁగి మరల సంస్కరింపఁబడినను వ్యవ హారమున కది యుపయోగింపదు. వీరలకు ‘కుక్కలు గాడిదెలును’ ధనముగాని వృషభాదులుగారాదు. శవములమీఁద బట్టలే వీరికి వస్త్రములు. భిన్నములైపోయిన కుండలందనఁగాఁ బెంకులలోఁ దినుట, యినుపకడియము లలంకారముగ ధరించుట, యెల్లప్పుడును దేశము లందుఁ దిరుగుట వీరికి నియతకృత్యములు.” (X 51. 52)

“గ్రామాదుల సమీపమందుండెడి ప్రఖ్యాతములగు వృక్ష ములు, చైత్యములు” మున్నగువానిక్రిందను, శ్మశానవనపర్వత సమీపములందును వీరు ప్రకాశముగఁ దమకర్మములచే జీవించుచు నుండురు.” (X. 50)

“వీరియన్నము పరాధీనము. ప్రత్యక్షముగా ననఁగా స్వయ

ముగ వీరల కన్న మిడరాదు. ప్రేమ్యులచేఁ బెంకులలోఁబెట్టి యిప్పింప వలెను. రాత్రులందు గ్రామములందుఁగాని, పల్లెలందుఁగాని వీరు తిరుగరాదు* (X. 54)

“పగటియందుఁ గ్రయవిక్రయార్థమై రాజాజ్ఞచేఁ జిహ్నితులై గ్రామములందుఁ దిరుగవలెను. వీరు దిక్కులేని శకములను బైకిఁ దీసికొనిపోవలెనని శాస్త్రుచుర్యాద.” (X. 55)

“వధార్థులను యథాశాస్త్రముగా రాజాజ్ఞచేఁ గొర్తదీయుట మొదలగువానిచేఁ జంపుటయు, వారి వస్త్రశయ్యాభరణాదికము పుచ్చుకొనుటయు వీరికివృత్తి.” (X. 56)

జాతకకథలవలనను జండాలురిట్టి నైచ్యముతోనె జీవించుచుండి నట్లు స్పష్టమగుచున్నది. చండాలురు నగరబాహ్యప్రదేశములలోని చండాలగ్రామకములందు నితరుల సంపర్కమేమియు లేక జీవించు చుండెడివారు. చండాలురకుఁ బట్టణములలోఁగాని, గ్రామములలోఁ గాని వాసంబులుండుటకు వీలులేదు. చండాలురు వేణునాదము మున్నగువానిని గావించి ధనమార్జించుచుండెడివారని జాతకము లలోఁ జెప్పబడినది. అట్టిసమయములందును వారు గ్రామద్వార బహిఃప్రదేశములనే వేణునాదము గావింపవలయునుగాని పురమును బ్రవేశింపఁగూడదు.

చండాళ సంపర్కము పాతిత్యసంపాదకముగ నుత్తముకులజులచేఁబరిగణింపఁబడుచుండెడిదని మనము పూర్వాధ్యాయములోఁ గనఁబఱచితిమి. చండాలునిపై వచ్చు గాలియైనను సోఁకిన బ్రాహ్మణులశుచులగుదురను నమ్మకము వారలలో నుండెడిదని మనము పైని జెప్పితిమి. చండాలుర నెంత హైన్యముతోఁ బ్రజలు చూచుచుండెడివారో యీక్రింద నుదాహరింపఁబడిన జాతకకథలవలన స్పష్టమగుచున్నది. ఒక సృగౌల మాడుసింహము నొక దానిని వివాహ

మాము చేసికొనెదనని చెప్ప నాసింహ మిారీతి వితర్కించుకొనెను. “ఈసృగాలము చతుష్పాజ్జంతువులలో నతి నీచముగను, జండాళ సదృశముగను బరిగణింపఁబడుచున్నది. మేమన్ననో మృగరాజులము. నాతో నీసృగాలము బహు నీచసంభాణముఁ గావించినది. ఇట్టి వచనములొకటి వినియే జీవించిన నేమి ఫలము? కనుక వాయు బంధనంబుఁ గావించి మృతీఁజెందెద.”

మతంగజాతకములోఁ జండాలు రెట్టివేషమును ధరించుచుండెడివారో వర్ణింపబడినది. “లోపల నొక యెట్టుగుడ్డను గట్టి దానిపై నొక మొలత్రాటిని గట్టి దానిపై మలినంబైన యొకవస్త్రమును ధరించి హస్తమున మృణ్మయపాత్రమును బూనుదురు.” చండాలురభాష తదితరజనముల భాషకంటె వేఱుగనుండెడిదని చిత్తసంభూతజాతకమువలనఁ జెలియవచ్చుచున్నది.

ఇరువురు చండాలురు బ్రాహ్మణవేషమును ధరియించి తక్కశిలానగరమునకు వేదాధ్యయనము నిమిత్తము జనిరి. అందులో నొకఁడు దీపమువద్దఁ బ్రమాదవశంబున ముఖమును గాల్చుకొని యా బాధలోఁ జండాళభాష నుపయోగించుటచే నచటివారందఱు వానిఁ జండాలునిగాఁ దెలిసికొని వానిని శీక్షించిరి. శీలవిలిమంశజాతకకథా వ్యాఖ్యానములోఁ జండాలురు శవములను మోయుచుండెడివారని చెప్పఁబడినది. పూర్వమునఁ జెప్పినట్లు జండాలురు వేణునాదము సలిపి ధనము నార్జించుచుండెడివారని జాతకకథలలోఁ జెప్పఁబడినది. ఈరెండుచోట్లఁ దప్ప మఱియెచ్చోటను జాతకకథలలోఁ జండాలుర వృత్తిఁగూర్చి యేమియుఁ జెప్పబడలేదు.

చండాలురతోఁగూడఁ బుల్కనులు జాతకకథలలోఁ బేర్కొనఁబడుచున్నారు. ఈ పుల్కనులు (పుల్కనులు) మనుధర్మశాస్త్రములో,

నిషాదునకు శూద్రస్త్రీయందుద్భవించిన సంతానమైనట్లు నిరూపించబడినది. శీలవినుంశకజాతకవ్యాఖ్యానమువలన వీరలు పుష్పములంగోసి జీవించుచుండెడివారని చెప్పబడినది. మనుధర్మశాస్త్రములో “క్షత్తకు, సుగ్రునకును, బుల్కనునకును బిలములందుండెడి యుడుములు మున్నగువాని వధ, బంధనాదికము, ధిగ్వీణులకు వాని నమ్ముకొనుట, గావుననేకారావకులచే వీరల కీవృత్తిచ్చేదము. వేణులకుఁ గాన్యమురజాదివాద్యభాండవాదనము వృత్తి” (X 49) అని వీరల వృత్తి చెప్పబడినది.

జాతకకథలలోఁ జెప్పబడు ‘నెసాదులు’ మనుధర్మశాస్త్రములోఁ జెప్పబడు నిషాదులతో సరిపోవుచున్నారు. నిషాదులు చేపలంబట్టి జీవింపవలయునని మనువుసిద్ధాంతము. చేపలనుబట్టి జీవించుటయు, మృగములనుబట్టి జీవించుటయు నతినీచవృత్తులుగ జాతకకథలలోను బరిగణింపబడుచున్నవి. రోహంతమిగజాతకములో రాజు వ్యాధునిఁ దనవృత్తిని వదలి కృషివలనను గాని, కుసీరమువలననుగాని, వాగ్జ్యమువలననుగాని జీవింపవలెనని చెప్పెను (II 200). చూలనందియజాతకములో బ్రాహ్మణయువకుఁ డొక్కరుఁడు శిల్పము నవలంబించి జీవనోపాధిని సంపాదించలేక తుదకు వ్యాధుఁడయ్యెనని చెప్పబడినది. అస్సలాయనసత్తములోనిషాదులు, చండాలురు, వేణులు, రథకారులు, పుల్కనులు హీనజాతివారలుగఁ బేర్కొనఁబడుచున్నారు. వేణులును హీనజాతివారలుగఁ జూడఁబడుచుండెడివారని కుశజాతకమువలన స్పష్టమగుచున్నది. అందు రాజ్ఞికోడలిని మందలించుచు “నీవు వేణుకుల స్త్రీవో లేక చండాల స్త్రీవో? కానిచో మద్ద వంశసంభూతురాలవైనచో నెటుల నీ భర్తను దాసుని పదవికిఁ దిగలాగఁగలవు?” అని పేల్కెను. బుటల నల్లువారును, వేణుకారులును, హీనజాతులవారై నట్లు పరిగణింపఁబడుచుండెడివారు.

మన మింతవఱకును భారతఖండంబున రెండువేల యయిదు వందల సంవత్సరములకుఁ బూర్వమున వర్ణము లెట్టి చిహ్నములఁ గలిగియుండెడివో జాతకకథలలోని విషయములంబట్టి గనుగొంటిమి. బ్రాహ్మణ సిద్ధాంతములో నర్ణింపఁబడిన వర్ణవిషయములు చాల వఱకు జాతకకథలయందుఁ గనఁబడు విషయములతోఁ సరిపోవుచున్నవి. పశ్చిమదేశీయుల వ్రాతలను సవిమర్శముగఁ బఠింపని ప్రాద్దేశీయులుకూడ నస్పృశ్యతాదివిషయములు బ్రాహ్మణులచేఁ గల్పింపఁబడినననియును, గతినవృద్ధులగు బ్రాహ్మణులే యిట్టి దుష్ట సిద్ధాంతముల స్థాపించి చండాలాదుల హైన్యమునకుఁ గారకు లైరనియును యోచించుచున్నారు. విశిష్టప్రబోధముఁ గలిగి, జేతలైన యార్యసంఘములవారు ‘అల్పప్రబోధము’ కలిగి పశుప్రాములై జీవించుచుండిన యాదిమ వాసులను దమలోఁ గలుపుకొనక యట్టి వారెన్న టికిని దమలోఁ గలియకుండునట్లు తగిన యేర్పాటులం జేయుటలో వింత యేమియునులేదు. బ్రాహ్మణుల కర్కశదుష్కార్యంబుల కాతిన్యమును ఖండించు పశ్చిమదేశీయులు తామును నట్టి యవకాశము కలిగినచోట నల్లె యాచరింపఁ బ్రయత్నించుచున్నారో లేదో దక్షిణాఫ్రికాఖండమునందలి భారతదేశీయుల దురవస్థను దెలిసిన వారలకు విశదము కాఁగలదు. మనువు చండాలుర నెటుల పురపట్టణ గ్రామబ్రాహ్మణప్రదేశముల నుంచుటకుఁ బ్రయత్నించుచు నియమములను గల్పించెనో యారీతినే దక్షిణాఫ్రికావాసులగు పశ్చిమదేశీయులు జాత్యభిమానావేశపరులై భారతీయులను నూతనచండాలుర వలెఁ బరిగణించుచు నట్టివారలు పురములలోను, బట్టణములలోను నన్ని భాగముల పసియింపఁగూడదనియు, వారలుండు తావులు తదితరుల వాసస్థానమునకు దూరమున నుండవలయుననియు నియమములఁ జేసిరి. బ్రాహ్మణులు శూద్రులధ్యయన యజనపరిపాలనాదులఁ జేయఁ

గూడదని నియమించుటలో వారి స్వార్థపరత్వమును గనపఱచిరని పాశ్చాత్యుల నిందించుచున్నారు. కాని పాశ్చాత్యులే దక్షిణాఫ్రికాలో భారతీయులు కొన్ని యుద్యోగములఁ జేయుఁగూడదని శాసనములను నెలకొల్పిరి. శూద్రులు సేవకవృత్తిని దప్ప వేఱువృత్తి నవలంబింపఁగూడదను నియమము దయాశూరగు పశ్చిమ దేశీయుల హృదయమునకు బాధఁ గలుగఁజేయుచున్నదిగాదా! ఆ పాశ్చాత్యులే భారతీయులను భృతిభుక్తులుగ దక్షిణాఫ్రికా దేశమున నుంచుటకుఁ బ్రయత్నించుటలేదా? మనువు జీవించి యున్నందులకు శూద్రులపై సుంకముల విధింప బ్రయత్నింపలేదు.

రెండువేల సంవత్సరములైన పితృపర గ్రీస్తు మతము నవలంబించు పశ్చిమ దేశీయులన్న నోయట్టి పన్నుల విధింపఁగల్గిరి. బ్రాహ్మణులు శూద్రసంపర్కమును సహించుచుండ కుండుటచే నిందాభాజనులగు చున్నారుగాదా? ధూమశకటములలోని, మూఁడవతరగతి బండ్లలోఁ బశ్చిమ దేశీయులకు వేఱుగ బండ్లుంచఁబడుటయర్హమా? దక్షిణాఫ్రికాఖండములోను 'ఎమెరికా, ఖండములోను 'ఆసియా' ఖండపు వారలెట్టి నీచులుగఁ బరిగణింపఁ బడుచున్నారో పత్రికలం జదువు వారలకందఱకుఁ దెలియును. ఇప్పుడు "ఆసియా ఆఫ్రికా"లను ఖండముల వసియించు కృష్ణవర్ణులగు వారలను శ్వేతవర్ణులగు పాశ్చాత్యులు చూచుచున్న విధములన్నియు నొకచో నెత్తివ్రాసినచో నవి మను స్మృతిలో వ్రాయఁబడిన శూద్రులను సంబంధించిన నిబంధనములను గాఠిన్యముచే మిక్కిలి గమించును.

ఇటుల వ్రాయుట పాశ్చాత్యుల నిరసించుటకుఁ గాదు; ఎచ్చట నైన నీవ్వరైన నల్లె యాచరింతురని చెప్పటకు మాత్రమే. భారత ఖండంబున వర్ణోద్భవంబునకును, దత్సంబంధములైన నియమములకును జాత్యభిమానమే కారణము.

జాత్యభిమానము కల్గిన బలవంతులైన మనుజుల సంఘము దుర్బలులగు వారల నోడించి యొక దేశములోనే వారలతో సంపర్కము కలిగించుకొనినచో వర్ణభేదములును, గణనముగఁ గాన్పించు వర్ణాచారములును బుట్టకమానవు. నీచవృత్తులను జేయుచు శౌచాదులకు విద్యారములగు నాచారముల నవలంబించు నాదిమవాసులను గని వారిని జండాల నిషాదవేణు లనఁబడు హీనజాతి వారలుగఁ బరిగణించిన ప్రాచీనార్యులు నిందాభాజనులుకారు. బ్రాహ్మణులు వర్ణములం గల్పింపలేదు. పూర్వకాలమున నుండినఁ బరిస్థితులవలన వర్ణములు పుట్టినవి.



END OF
TITLE